




L-Effetti Tal-Pluralizmu

Fix-Xandir

AWTORITA' TAX-XANDIR

Seminar ta' Ġurnata
dwar

L-Effetti tal-Pluraliżmu
fix-Xandir

Organizzat mill-Awtorità
tax-Xandir

Il-Ġimgħa, 11 ta' Ġunju 1993

Malta Hilton



AWTORITA' TAX-XANDIR

Published in 1994 by the
Broadcasting Authority
National Road, Blata l-Bajda, Malta
Telephone: 247908, 221281, 223289
Fax: 240855

Setting and printing by
Offset Press Ltd. - Mrieħel

Seminar organizzat mill-Awtorità tax-Xandir
L-Effetti tal-Pluraliżmu fix-Xandir
11 ta' Ġunju 1993

Laurence Mizzi

Introduzzjoni u Merhba	1
------------------------------	---

Roland Flamini

Ix-Xandir fis-Settur Pubbliku wara t-tmiem tal-monopolju	5
Diskussjoni ta' wara	16

Victor Formosa

Ix-Xandir Kompetittiv fis-Settur Privat	23
Diskussjoni ta' wara	38

Joseph Azzopardi

Ilmenti Kontra l-Mezzi tax-Xandir	41
Diskussjoni ta' wara	52

Joseph Brockdorff

Dhul mir-Reklami - Hemm biżżejjed għal Kulhadd?	61
Diskussjoni ta' wara	73

Lawrence Zammit

Aghraf l-Udjenza Tiegħek	79
Diskussjoni ta' wara	90

Dr. Austin Gatt

Ix-Xandir u l-Politika	93
------------------------------	----

Jimmy Magro

Ix-Xandir u l-Politika	105
Diskussjoni ta' wara	115

L-Onor Michael Frendo

Il-Pjan Nazzjonali ghax-Xandir	131
--------------------------------------	-----

Introduzzjoni

Il-Liġi dwar ix-Xandir tipprovdi għat-twaqqif ta' 10 servizzi tax-xandir bir-radju mal-pajjiż kollu u numru mhux speċifikat ta' servizzi ta' xandir bir-radju fil-komunità. Teżisti wkoll domanda għal aktar servizzi bit-telewiżjoni u din, fil-preżent qed tintlaqa' bil-firxa dejjem tikber tal-Cable Television Network u 'l quddiem bil-liċenzjar ta' stazzjonijiet tat-telewiżjoni privati li joperaw fuq bażi kummerċjali.

S'issa diġa' nħarġu għadd ta' liċenzji għax-xandir bir-radju u minn dawn hemm numru li qed joperaw. Is-sistema tal-Cable Television qed tilhaq ukoll għadd ta' lokalitajiet.


Din il-Konferenza se tagħti harsa lejn l-effetti varji li din iż-żieda fis-servizzi ta' informazzjoni fil-qasam tax-xandir għandha fuq is-soċjetà maltija. Il-Konferenza għandha tipprovdi l-opportunità biex dawk involuti jew interessati fix-xandir jaqsmu l-esperjenzi tagħhom u fl-istess ħin jgħinu bl-ideat tagħhom lill-Awtorità tax-Xandir fl-ippjanar ta' strateġija għall-gejjieni.

Introduzzjoni u Merħba

LAURENCE MIZZI

Chairman

Awtorità tax-Xandir



Is-Sur Laurence Mizzi kien maħtur Chairman ta' l-Awtorità tax-Xandir f'Lulju ta' 1989. Huwa kien membru ta' l-Awtorità sa mill-1986. Is-sur Mizzi għandu esperjenza ta' aktar minn 40 sena fix-xandir bħala kittieb, *producer* u preżentatur. Huwa okkupa l-post ta' Schools Broadcasting Organiser għal ħafna snin wara li attenda kors ta' taħriġ barra minn Malta f'dik li hi produzzjoni għat-televiżjoni. Is-sur Mizzi kien għalliern u fis-servizz ċivili u illum huwa involut fil-gurnaliżmu. Huwa wkoll awtur ta' diversi pubblikazzjonijiet.

Laurence Mizzi

Introduzzjoni u Merħba

Nixtieq l-ewwel nett naghtikom merħba għal din il-Konferenza li s-sugġett tagħha, kif tafu, huwa l-Effetti tal-Pluraliżmu fix-Xandir. Iżda qabel ma nibdew, naħseb li jkun xieraq jekk infakkru għal ftit mumentli lil Francis Ebejer li halliena dan l-aħħar.

Għalkemm Francis Ebejer qatt ma kien direttament involut fix-xandir, iżda huwa ta kontribut siewi kemm fix-xandir televiżiv bit-teledrammi kif ukoll lix-xandir bir-radju. Huwa għamel żmien membru tad-Drama Panel tar-Rediffusion. U għal dawk li huma daqsi, jew xi ftit ikbar minni, jiftakru li Francis Ebejer kien wiehed minn tal-bidu li kien jikteb ir-radjudrammi. Ma kienx hu li bdiehom, imma kien wiehed li ikkontribwixxa bil-kitba tar-radjudrammi. Nistedinkom għalhekk biex infakkru l-memorja tiegħu bi ftit mumentli ta' skiet.

Meta xi xhur ilu l-Awtorità ddeċidiet li torganizza din il-Konferenza, l-iskop tagħha kien li nagħtu harsa lejn is-sentejn li għaddew minn meta giet approvata l-Liġi tax-Xandir - liġi li tqiegħdet fil-prattika sena u nofs ilu.

Kulhadd jaf bl-iżviluppi li saru f'din is-sena u nofs. L-Awtorità allokat tmienja minn disa' liċenzji FM li għandna f'idejna (wahda hija tal-P.B.S. li kienet allokata mill-Gvern). Fil-fatt għad baqgħalna wahda x'nallokaw.

Sadanittant, il-ġimgħa l-oħra, kif hu magħruf, għaddiet l-emenda fil-Parlament li permezz tagħha l-pluraliżmu ser jiġi estiż anke għat-televiżjoni. Iżda, dik hija storja oħra li l-ġimgħa l-oħra nkitbet l-ewwel kapitlu tagħha. Kif ser tisvolgi u kif ser ikun it-tmiem ta' din l-istorja jafuh biss l-allat.

L-iskop tal-laqgħa tagħna hawn dalgħodu huwa xi haġa oħra. Xieraq, jidhirli, illi fil-Konferenza tal-lum l-ewwel ħarsa li nagħtu tkun lejn il-P.B.S. Kif tafu inthom, għal ħafna u ħafna snin, il-P.B.S. kellu l-monopolju: l-ewwel permezz tar-Rediffusion Group of Companies imbagħad ta' Xandir Malta - illum P.B.S.

Forsi ftit, pero`, jirrealizzaw illi dak il-monopolju ma kienx ininterrott. Infatti kien hemm żmien qasir li fih eżista l-pluraliżmu u din il-ħaġa rari ħafna jekk qatt tissermma'. Għax bejn l-1973 u l-1975, fil-waqt li r-Rediffusion kien jeżisti, l-Awtorità tax-Xandir fl-1973 fethet Radju Malta: kien hemm wieħed, tnejn u jidhirli wkoll tlett servizzi. Barra dawn u r-Rediffusion kien hemm ukoll il-BFBS li b'xi mod kien qiegħed jikkompeti anke magħhom. Għalhekk ta' l-anqas għall-sentejn, f'pajjiżna kien hawn daqsxejn ta' pluraliżmu fir-radjiijiet. Dan waqaf hesrem, fejn jidhlu l-istazzjonijiet Maltin, fl-1975 bit-twaqqif ta' Xandir Malta li nkorporat l-istazzjonijiet ta' l-Awtorità ma' ta' l-ex-Rediffusion f'kumpless wieħed u bl-għeluq tal-BFBS fl-1979.

U għalhekk tajjeb li l-ewwel kelliem ta' dalgħodu jkun is-sur Roland Flamini, Managing Director tal-P.B.S. Is-sur Flamini għandu esperjenza twila fil-ġurnaliżmu internazzjonali, kemm mat-Time Magazine kif ukoll ma' ġurnali oħra. Barra minnhekk, huwa wkoll awtur ta' kotba. Xi żmien ilu ġie Malta, u biex ngħid hekk, il-miġja tiegħu ħabtet mal-ftuħ ta' l-istazzjonijiet u mar-rivoluzzjoni li saret hawnhekk permezz tal-Liġi tax-Xandir.


Nistieden lis-sur Roland Flamini biex jgħidilna qabel xejn, x'effetti ħalla dan il-pluraliżmu fuq il-P.B.S. wara li kien għamel dawk is-snin kollha jsemma' leġnu waħdu. Is-sur Flamini

Ix-Xandir fis-Settur Pubbliku wara t-tmiem tal-Monopolju

ROLAND FLAMINI

Managing Director

Public Broadcasting Services



Is-Sur Roland Flamini huwa l-Managing Director ta' Public Broadcasting Services Ltd. Huwa ilu f'din il-kariga mill-1991 u għandu esperjenza estensiva fil-ġurnaliżmu ma' Time magazine. Is-Sur Flamini huwa l-awtur ta' diversi kotba.

Roland Flamini

Ix-Xandir fis-Settur Pubbliku wara t-tmiem tal-Monopolju

Inhossni umli illi ninsab ruhi quddiem dawn l-uċuħ kollha ta'nies li naf kemm personalment kif ukoll oħrajn, li huma iżgħar, nafhom biss minn wiċċhom. Għax kif qal iċ-Chairman, jiena verament imissni nkun hemm isfel u jkun hawn xi ħadd li għandu perspettiva storika aħjar minn tiegħi fuq ix-xandir f'Malta. Għaliex qabel ma wasalt hawn f'Diċembru tas-sena l-oħra, fil-1991, l-unika esperjenza li kelli tax-xandir f'Malta kien bħala student meta kont nagħmel xi xandira fuq ir-Rediffusion. Imbagħad kien hemm interruzzjoni ta'erbgħin sena (jew xi haġa hekk) illi fiha graw verament ħafna affarijiet.

Meta għamilt dan il-punt lill-Onorevoli Michael Frendo, wara li stidinni biex niġi hawn u nieħu l-kariga ta' *managing director* tal-PBS u għidtlu dan li qiegħed ngħid lilkom, hu qalli li dak jiġifieri li politikament jien verġni u l-verġinità f'dan il-każ jaħseb illi tkun tiswa.

Allura jiena qiegħed inkellimkorm mill-pożizzjoni ta' verġni: politikament almenu. Ċerti affarijiet ma nafhomx u kif għedt, ċerti perspettivi storiċi ma nafhomx anqas. Inkellimkorm ukoll minn perspettiva oħra: dak ta' barra minn Malta u speċjalment fl-Amerika imma mhux biss l-Amerika.

Kumbinazzjoni l-gimgha li għaddiet f'Washington kelli okkażżjoni li nieħu sehem f'gurnata ta' studji organizzata mit-Trans Atlantic Dialogue on European Broadcasting. L-ghan ta' din l-għaqda hi li tagħti parir u għajnuna Prattika lill-pajjiżi ex-komunisti fuq it-twaqqif u t-tmexxija ta'mezzi tax-xandir indipendenti u demokratiċi, kemm fis-settur pubbliku kif ukoll f'dak privat.

Ix-xandir, kif kulhadd jaf, kellu parti storika u kruċjali fil-ħelsien tal-pajjiżi ta' l-Ewropa tal-Lvant. Basta nsemmu l-attività ta' *Radio Free Europe* u l-influwenza tat-televiżjoni Ġermaniża Federali fuq il-popolazzjoni ta' dik li, sa ftit żmien ilu, kienet il-Ġermanja l-oħra. Iżda fl-istess demokraziji godda kellhom nuqqas ta' esperjenza kbira fil-qasam tax-xandir li mhux taht il-kontroll politiku u li m'għandux direzzjoni politika. Għalhekk it-Trans Atlantic Dialogue on European Broadcasting fl-Amerika, u xi oħrajn fl-Ewropa qegħdin jagħtu l-għajnuna tagħhom - mhux dejjem, irrid ngħid, bi skop purament altruistiku.

Is-sugġett ewlieni ta' din il-konferenza f'Washington kien, kumbinazzjoni, il-pluraliżmu fix-xandir. Hadu sehem xandara, funzjonarji u politiċi minn għadd kbir ta' pajjiżi demokratiċi godda. Hawn nixtieq ngħid illi jien kont preżenti mhux b'ħala rappreżentant tal-Public Broadcasting Services Ltd iżda minħabba ċerti rabtiet personali Amerikani. L-anqas hu l-iskop tiegħi illi nagħmel xi paragon politiku. Madankollu huwa fatt illi l-Bulgarija u l-Ungerija, biex insemmi tnejn mill-ħmistax-il pajjiż li hadu sehem, jinsabu wkoll għaddejjin minn esperjenza tal-pluraliżmu f'pajjiżhom u xi punti minn dak li ntqal fid-diskussjoni jistgħu jkunu għalina ta' konsolazzjoni u ta' għajnuna.

Konsolazzjoni meta nisimgħu liċ-Chairman tal-Kummissjoni tar-Riforma fix-Xandir fil-Polonja jilmenta: "Il-pluraliżmu fix-xandir l-ewwel kien ħolma, mbagħad kien ġlieda, u fl-aħħar sar realta'". Imma illum x'inhu l-pluraliżmu fix-xandir? Rock and roll minn fil-ghodu sa fil-ghaxija. Din kienet il-ħolma? Fejn hu s-sens ta' proporzjon, il-ħin riservat għall-informazzjoni, edukazzjoni u *entertainment*? Naturalment, it-traduzzjoni hija tiegħi. Imma dawn huma kliem li kultant jinstemgħu anke f'pajjiżi mhux il-bogħod minn hawn. Jew meta tisma' l-problemi finanzjarji tad-delegat Slovak li jgħidlek li m'għandux flus biex jagħmel produzzjoni lokali, illi jrid flus biex jibni *News Centre* ġdid. Jew il-problemi universali tal-pubbliku televiżiv li jinjora programmi li jeżaltaw u jxerrdu l-kultura nazzjonali, programmi li iqumu ħafna flus, biex jaraw, programmi bħal "Beverly Hills".

Konsolazzjoni biex jiġi kkonfermat is-suspett - forsi anke l-isperanza - illi m'ahniex waħedna quddiem tendenzi u preferenzi li, kultant, bħala xandara, jaqtgħulna qalbna. Konsolazzjoni għaliex b'xi mod naraw li m'ahniex waħedna f'certi sitwazzjonijiet. Jiena nosserva illi għandna daqsxejn it-tendenza għall-iżolament.

Għajjuna fis-sens ġenerali illi jiswa li naraw lill-oħrajn għaddejjin mill-verzjoni tagħhom ta' l-istess esperjenza - huma għal raġunijiet tagħhom u aħna għal raġunijiet tagħna, iżda b'xewqa komuni li jinholqu servizzi tax-xandir li jaqdu l-bżonnijiet tan-nazzjon fil-qasam tal-informazzjoni, tal-kultura, tal-edukazzjoni u tal-*entertainment*, u li f'qasam tax-xandir jirriflettu diversità ta' opinjoni.

Jeżisti dritt fundamentali illi x-xandir għandu jiżviluppa taht kundizzjonijiet illi jiggarrantixxu l-pluraliżmu u l-libertà tal-espressjoni. Fir-radju, hawn Malta, din is-sitwazzjoni saret realtà sena ilu b'liġi storika li temmet il-monopolju ta' l-Istat, monopolju li kien ukoll interrot f'xi drabi, imma li aħna nikkonsidraw bħala monopolju totali, u ħolqot settur privat fix-xandir.

Issa, kif qal iĉ-Chairman, il-pluraliżmu għall-PBS jiġifieri għall-kumpanija ġdida li hija s-suċċessur ta' Xandir Malta ma setax ġie f'hin aghar. F'Awissu l-Public Broadcasting Services Limited xtrat il-*fixed assets* ta' Xandir Malta minn għand it-Telemalta u sirna effettivament kumpanija. Dan kien f'Awissu tas-sena li għaddiet. Imma r-realtà hi li s'issa l-uniku impjegat tal-Public Broadcasting Services, jiġifieri, l-uniku wieħed li jithallas mill-Public Broadcasting Services Limited huwa jien. Għaliex il-konverżazzjonijiet li aħna qed nagħmlu u li għadhom sejrin mal-General Workers Union, għadhom ma waslux fi ftehim. Il-ftehim huwa viċin imma l-PBS għadha taħdem bl-impjegati tat-Telemalta li jithallsu mit-Telemalta. Din hija s-sitwazzjoni illum. Il-PBS issib ruħha, f'ċertu sens, f'limbo: la hi haġa u lanqas hi oħra. Id-diffikultajiet huma enormi kif wieħed jista' jifhem. Għandna pjani li ma nistgħux nibdew, għandna ideat illi ma jistgħux jiġu fir-realtà. Għandna ċerti speranzi illi nżiedu n-nies f'setturi li għandhom bżonn u li ilhom li kellhom bżonn, biex ngħid hekk, ta' *new blood*. Imma mhux hekk biss, biex nirrafforzawhom u dan ma jistax

jsir. Però, bl-isperanza u bil-paċenzja naħseb illi naslu f'qasir żmien. Effettivament, s'issa il-PBS mhix f'sitwazzjoni illi tkun tista' taffronta it-tibdiliet, ir-revoluzzjoni, kif qal iċ-Chairman, illi qed isir fix-xandir. Niddubbaw. Nagħmlu dak li nistgħu, imma l-problemi jibqu hemm.

Il-fatt hu illi l-pluraliżmu fix-xandir hawn Malta kiber b'heffa li tfakkarna fil-miraklu taż-Żwieg ta' Kana. Illum kien hemm żewġ stazzjonijiet tar-radju u l-ghada kien hemm disgħa. Irrid ngħid ukoll illi l-pubbliku Malti adatta ruħu b'heffa inkredibbli għal din it-tibdila. U l-pluraliżmu fix-xandir sar f'daqqa waħda, mingħajr ma kien hemm l-ebda proċess ta' tibdila. Xejn. Nistgħu ngħidu li ħafna ma hasbuhix darbejn biex jarmu l-qadim (l-qadim sfortunatament kien aħna) u jżanżnu l-ġdid. M'huwix sigriet illi r-Radju Nazzjonali ħa skoss. L-aktar li ġie milqut kien Radju 2 għaliex - kif qal id-delegat Pollakk fuq pajjiżu - anke f'Malta il-pluraliżmu fix-xandir ifisser, f'ħafna drabi, pluraliżmu tad-diski ta' *Whitney Houston*, *UB40* u *The Who*. Dan huwa settur li qabel kien il-monopolju ta' Radju 2. Dan ma jfissirx li ma nħolqux programmi oħra. Izda jekk inqisu it-tnax-il siegħa ta' programmi bejn is-6.00 ta' fil-ghodu u s-6 ta' fil-ghaxija fuq id-disa' radjijiet naraw li madwar erbgħin fil-mija tat-total ta' 108 siegħa ta' programmi huwa dovut għall-mużika pop.

Kultant ikun 30 fil-mija u kultant ikun f'tit aktar. Naħseb li l-Awtorità żżomm kejl aktar preċiż minn tiegħi, imma jien għamilt eżami fuq dawn l-aħħar ħamest ijiem.

It-tahlita ta' programmi hija ġeneralment aħjar fuq ċerti radjijiet milli fuq oħrajn. Nista' insemmi, per eżempju, illi r-Radju Nazzjonali I huwa wieħed minnhom li għandu tahlita aħjar. Izda, hemm oħrajn, l-RTK per eżempju, li aħna, dan mhux sigriet, inqisuh bħala il-kompetitur l-aktar importanti ta' Radju Nazzjonali I. Hemm ukoll Radio Live FM li għandu funzjoni totalment differenti, unika, fil-pluraliżmu tax-xandir tagħna. U Radio Super One u sa ċertu punt ukoll Radio 101. Però, Radio 101 dan l-aħħar tlett xhur qed jagħti aktar mużika.

Is-surveys juruna li programmi *disco*, jew *pop*, jiġbdu il-mass audience, u

b'konsegwenza jiġbdu wkoll ir-reklami. Illi l-forzi tas-suq ikunu fattur determinanti - biex ma ngħidx dominanti - fil-pluraliżmu kien mistenni. Pluraliżmu għaliya jfisser ukoll kompetizzjoni. Irridu noqgħodu attenti però illi r-radji jiet ma jtilfux l-identità tagħhom waqt li qegħdin ifittxu din il-ħtieġa ta' sopravvivenza, biex ngħidu hekk.

Fejn hu l-pluraliżmu hekk meta ddawwar id-*dial* tar-radju tisma' l-istess *hit tune* fuq programm jew fuq ieħor? Irridu noqgħodu attenti illi dak li nistghu nsejnhulu nkwinament tal-pluraliżmu ma jhonnqx radji jiet illi jgħibu ideat godda, illi jgħibu ġurnaliżmu ġdid li jgħin il-kultura. Hemm jien nara xi periklu.

Huwa d-dmir ta' kull kap ta' stazzjon li jzomm bħala priorità assoluta is-sopravvivenza finanzjarja tar-radju li lilu ġie fdat. Imma huwa wkoll d-dmir kollettiv tagħna lkoll li ngħollu l-livell tax-xandir f'pajjiżna.

L-aġenziji tar-reklami flimkien mal-klijenti tagħhom għandhom jiftakru li huma wkoll jiffurmaw parti mill-*media* kulturali Maltija u li l-pubblicità għandha wkoll il-parti tagħha fix-xandir ta' pajjiżna. Fl-Istati Uniti ma hemmx settur pubbliku tax-xandir u l-anqas hemm hlas ta' liċenzji. Però il-*business* privat jikkontribwixxi miljuni ta' dollari kull sena mhux biss lir-radji jiet u lit-televiżjonijiet kummerċjali imma lill-Public Broadcasting Services Amerikan, l-istazzjon li jxandar programmi ta' livell għoli. Il-Public Broadcasting Services Amerikan m'għandux għajjnuna statali u l-anqas jagħmel avviżi pubbliċitarji. Però, is-settur kummerċjali privat iħoss in-neċessità illi jagħti is-*support* tiegħu lil dan l-istazzjon.

Dan kollu qed ngħidu mhux biex nevita illi nitkellem fuq is-suġġett ta' dalgħodu li huwa l-effetti tal-pluraliżmu fuq il-PBS. Qed ngħidu għaliex il-mod kif jiżvilluppa s-settur privat għandu effett fuq id-direzzjoni illi jieħu s-settur pubbliku. Mal-flus tal-liċenzji li jirċievi x-xandir pubbliku jiġu ċerti dmirijiet, fosthom dak li jinforma l-poplu b'mod oġġettiv u ndipendenti, li jgħib il-quddiem il-kultura ta' pajjiżna u li jkun eżempju ta' livell għoli u konsistenti. Kif naraw minn pajjiżi oħra, d-dhul mill-liċenzji waħdu jirriżulta f'*deficit* u għalhekk ix-xandir pubbliku isib ruħu f'sitwazzjoni komplikata

meta jibda bilfors jikkompeti għar-reklami mas-settur privat. Biex tnaqqas id-*deficit* tagħha anke l-BBC dan l-aħħar ħadet deċiżjoni storika biex tibda tistudja l-mod kif ikollha reklami.

Huwa fatt li l-ġlieda għar-reklami fix-xandir aktarx tbaxxi l-livell u mhux tghollih; u għalhekk jien nħares b'ċerta ansjeta' lejn dak li qed jiġri fix-xandir privat. Għaldaqstant il-PBS, fl-opinjoni tiegħi, tinsab quddiem żewġ alternattivi. Dana nġhidu mhux biss għar-radju imma anke għat-televizjoni illi minn hawn u ftit iehor isib ruhu f'sitwazzjoni ta' pluralizmu. Il-PBS tista' tagħmel ftit u tagħmlu tajjeb - per eżempju aħbarijiet, programmi ta' *current affairs*, kultura, mużika klassika bl-isperanza li l-programmi ta' nteress ġenerali jiehdu hsiebhom is-settur privat. F'dan il-każ jista' jkun li l-PBS ikun jista' jgħix fuq il-liċenzji u b'hekk il-kumpannija tkun qed taħdem biss għas-servizz taċ-ċittadin. Dan huwa *public service*, biex nġhidu hekk, pur.

It-tieni alternattiva hi li l-PBS toffri programm sħiħ, inklużi programmi li jattiraw in-numri kbar kif jgħidu l-Amerikani - *the big numbers* - u allura l-livell ta' kwalita' jiġi determinat mill-esiġenzi tas-suq u l-kompetizzjoni għar-reklami.

Din hija deċiżjoni illi aħna għandna quddiemna. Kif immorru, liema direzzjoni niehdu, jiddependi hafna fuq dak li jagħmlu l-istazzjonijiet privati. Fl-opinjoni tiegħi, għadu kmieni biex tiddetermina jekk il-pluralizmu fix-xandir huwiex suċċess. Huwa fatt tal-ħajja tagħna, dak bla dubju.

Jeżisti. Għandna disa' stazzjonijiet. Imma m'hinix żgur jekk din tiddeterminax suċċess.

Jien naħseb li din l-okkażjoni trid tkun mhux biss ta' ferħ, ta' kongratulazzjoni li għandna pluralizmu ħaj u attiv, imma din l-okkażjoni għandha tkun ukoll eżami ta' kuxjenza.

Irridu nistaqsu jekk il-programmi llum, hmistax-il xahar wara li beda jxandar l-ewwel wiehed, humiex ta' l-istess livell li kienu hmistax-il xahar ilu. Jekk tlifniex xi ftit minn dak il-livell. Jekk l-istazzjonijiet kellhomx jaghmlu korrezzjonijiet fid-decizjonijiet taghhom minnhabba fil-pressure tas-suq. Irridu nistaqsu jekk l-istazzjonijiet tas-settur privat kellhomx xi effett pozittiv fuq il-gurnalizmu Malti.

Irridu nistaqsu jekk is-settur privat baghatx nies għall-korsijiet biex jitghallmu dak li qeghdin jaghmlu. Jekk kienx hemm boroż ta' studju li bihom marru gurnalisti mis-settur privat biex jipperfezzjonaw il-professjoni taghhom. Jiena naħseb li għandna hames snin oħra qabel ma nistghu ngħidu li nafu is-sitwazzjoni finali. Biex naraw fejn sa jasal il-pluralizmu f'din il-gżira.

Naħseb, u naħseb li hafna oħrajn jaħsbuha bħali, illi l-Ligi tax-Xandir għandha difett. Difett fis-sens li thalli l-partiti politiċi jxandru bħal stazzjonijiet privati. Ma nafx b'nazzjon demokratiku li jhalli l-partiti politiċi, għan-nom taghhom, ikollhom stazzjonijiet tar-radju. Tgħiduli l-eżempju taljan. L-eżempju taljan huwa haġa differenti. Fl-Italja llum l-Istat jiffinanzja tliet stazzjonijiet u kull wiehed minn dawn l-istazzjonijiet jirrifletti tendenza differenti fil-politika ġenerali tal-pajjiż. Imma llum, wara il-Ligi ta' ġimgħatejn ilu, anke fl-Italja l-parlament qiegħed jaħsibha darbtejn fuq din is-sistema.

Bil-Ligi li għaddiet reċentement, infatti, tispicċa din is-sistema kompletament. Ma jkunx hemm id-dominanza tal-komunisti, tas-soċjalisti u tad-demokristjani fix-xandir. Jiġifieri, anke hemm diegħel pluralizmu li ma jagħtix lill-partiti politiċi, speċjalment il-partiti politiċi dominanti, l-okkażjoni illi jkollom f'idejhom mezz tax-xandir. Dan m'hinix ngħidu għax jiena kontra l-partiti politiċi. Dan qiegħed ngħidu għax jikkomplicaw l-affarijiet. Ha ngħidilkom kif jikkomplicaw l-affarijiet.

Nieħdu, per eżempju, is-surveys. Meta l-interviewer jagħmel il-mistoqsijiet, per eżempju, lis-sur Borg u jsaqsieh liema radju jisma', jiena ma nistax nimmagina li jekk is-sur Borg huwa fidil ta' ċertu partit, huwa bniedem akkanit, fanatiku, biex

ngħid hekk, ta' ċertu partit ser isemmi stazzjon ieħor. Jiġifieri, fir-radju hemm il-possibbiltà illi l-preżenza politika taffettwa r-realtà.

Issa, naturalment, sejjer isir l-istess haġa fit-televiżjoni u jiena nispera illi fit-televiżjoni forsi bl-ghajnuna ta' l-Awtorità tax-Xandir indaħħlu in-*Nielsen Rating System*. X'inhi n-*Nielsen Rating System*?

In-*Nielsen Rating System* ma hi xejn hlief apparat illi jitpoġġa fuq it-*television set* ta' ċerti nies. Fl-Amerika per eżempju, is-*sample* tan-*Nielsen Rating System* m'huwiex aktar minn elfejn dar u r-riżultati huma eżattissimi. Dan l-apparat li ma jistax jiġi mbgħabas minn hadd, jgħidlek eżattament fuq liema kanal it-*television set* kien mixgħul f'ċertu ħin. Kull ġimgħa, jingabru r-riżultati u tkun tista' tiddetermina x'wieħed kien qiegħed jara dak il-ħin. Bħala operatur ta' stazzjon tat-televiżjoni, jiena nahseb li f'sitwazzjoni kompetittiva tkun essenzjali għalina biex nevitaw li jiġri fit-televiżjoni dak li jista' jiġri fir-radju.

Issa jiena nifhem illi kemm partit u kemm l-ieħor jgħidu li l-vuċi tagħhom ma tinstemax fuq ix-xandir pubbliku, u li l-ideat tagħhom m'humix rappreżentati fix-xandir pubbliku. Jiddispjaċini li dan jintqal. Jiena nipprova li l-istazzjon ikun oġġettiv kemm jista' jkun, li jkun preċiż kemm jista' jkun. Jiena għandi kull fiduċja fir-*reporters*, fl-istaff professjonali li hemm fis-sezzjoni ta' l-aħbarijiet ta' Xandir Malta. Għandi kull fiduċja illi meta din is-sezzjoni tikber, kwazi tirdoppja, tkun aħjar u tibqa' fuq l-istess livell professjonali.

U irrid ngħid ukoll li dina hija haġa komuni fil-ħajja tagħna. Il-politiku qatt ma jahseb illi x-xandir, speċjalment it-televiżjoni, qiegħed iġib biżżejjed fuqu, jew qiegħed jirrifletti dak li jrid jgħid u dak li jrid jagħmel.

Hemm eżempju minn kull nazzjon. Per eżempju fl'1989 Margaret Thatcher akkużat illi-BBC illi kienu pro-Labour. Jista' jkun li kien hemm fl-istaff simpatija mall-Labour. Imma hija kienet konvinta li fil-BBC kien hemm komplott biex hija titlef l-elezzjoni.

Aktar reċenti, ir-Repubblikani tal-Amerika qalu li Clinton rebah l-elezzjoni għaliex il-*media*, il-ġurnalisti Amerikani kienu favuru. L-ironija hi li Clinton issa qieghed jgħid illi l-ġurnalisti huma kontrieh. Jigifieri din hija sitwazzjoni fejn il-*media* ma jirbħu qatt. Però aħna m'aħniex hemm biex nirbħu. Kif jaf kulhadd hawnhekk, għax aħna ilkoll fl-istess professjoni, aħna qegħdin hemm biex nagħtu servizz lill-pubbliku tagħna mill-aħjar li nistgħu.

DISKUSSIONI

Is-sur Charles Xuereb: Iktar minn mistoqsija, Mr Chairman, jiena xtaqt nagħmel osservazzjoni żgħira. Hawn pjattaforma llum u nixtieq nużaha jien mhux biss bħala xandar imma iktar forsi wkoll bħala edukatur. Meta tħares lejn l-iskeda tas-seminar tal-lum tiegħu gost li tara l-aspetti kollha, b'xi mod jew ieħor, trattati minn reklami, ekonomija, tmexxija u programmar. Imma forsi s-semmiegħ innifsu ma jkollux il-vuċi tiegħu mismugħa minħabba li ahna llkoll qeghdin fil-professjoni tax-xandir.

Is-sur Victor Formosa semma f'tit iktar kmieni li l-*honeymoon* tar-radjijiet għadda. Wahda mill-affarijiet li mmarkatu, forsi b'daqsxejn ċiniżmu wkoll, kienet id-*diarrhoea* telefonika tar-radju. Matul din is-sena qisu s-semmiegħ Malti bis-saħħa ta' dawn ir-radjijiet skopra l-mikrofonu f'idej u allura beda jtkellem fuq hafna affarijiet bi f'tit preparazzjoni.

Forsi nsejna l-aspett edukattiv li fih għandna responsabbiltà li ngħinu lis-semmiegħ permezz tal-*media* isir komunikatur aħjar. Kull min għadda żmien fix-xandir, jaf kemm fit-televizjoni, kemm fir-radju, kemm wiehed għandu problemi biex jeditja l-messaġġi li jingabru f'bieb il-Belt. Hafna tlaqliq u sostanzjalment ma jkun intqal xejn. Għalhekk forsi, 'l quddiem, ta' min jirrifletti kif għandna nħarsu lejn is-suċċess ta' xi programm partikolari. Ninkwetaw jekk ma jċempel hadd, imma la darba jċempel xi hadd, nitfgħuh fuq il-linja u jgħid li jrid bl-addoċċ. Naħseb li din forsi, bħala xandara, għandna nħarsu f'tit lejha b'iktar attenzjoni.

Il-fatt li qed jtkellem il-pubbliku mhuwiex biżżejjed biex jiġġustifika la d-demokrazija u wisq anqas il-popolarità ta' l-istazzjon. Fil-fatt hawn min jgħid, fl-edukazzjoni għall-*media*, li meta stazzjon itella diskussjoni u jippermetti lil kulhadd jtkellem u jgħid l-opinjoni tiegħu skond l-istazzjon hija turija biżżejjed ta' demokrazija fil-pajjiż. Fir-realtà bosta drabi mhux hekk. Rari tittiehed azzjoni wara taħriġ bħal dan. Għalhekk tajjeb li ahna nħossu d-dmir ukoll ta' edukaturi li ngħinu iżjed lil min jikkomunika permezz tal-*media* biex ma jiġix sfruttat biss bħala vuċi jew żvog. Is-sehem tas-

semmiegħ għandu idealment ikun parteċipattiv.

Is-sur Richard Matrenza: Mr Chairman, is-sur Charles Xuereb miss punt li għandu iktar fil-fond minn dak li semma: il-*phone-ins* u l-protezzjoni ta' ċittadin, mhux bil-mezz tal-ligi imma b'mezz iehor. Illum iċ-ċittadin jaqbad it-telephone, iċempel. Jistgħu jikkontrollawh u jistgħu ma jikkontrollawhx. U jista' anke jidhak bik. Jekk għandu xi haġa fuq l-istonku tiegħu dan jinsolenta. Mhux biss jinsolenta imma jista' jigdeb u qisu qatt ma ġara xejn.

Ftit ta' żmien ilu, jien stess kelli esperjenza qarsa ta' bniedem li identifika ruħu, qal min hu, qal "Jiena Francis Bool minn Birżebbuġia", u dan qal gideb. Qal li jiena mort id-dar tiegħu u ħadtlu ċilindru tal-gass. Menti jien l-anqas biss kont hawn Malta dak il-perjodu. Dawn l-affarijiet, Mr Chairman, jekk jibdew jiżdiedu x'ser nagħmlu? Jekk tistedinni biex nitkellem mhux jien, imma lkoll kemm aħna, xi protezzjoni ser ittni? Dan huwa riżultat ta' l-effetti tal-pluraliżmu li daħhalna l-idea tal-*phone-ins*.

Is-sur A. Zammit: Nixtieq inkun naf jekk l-Awtorita` tax-Xandir għandiex il-kriterji li ttella programmi għal għaqdiet. Hawn hafna għaqdiet volontarji, li saru bħala *pressure groups*, li kull tant ikunu jistgħu jipprezentaw xi programm.

Mr Chairman: Fil-*Cable Television* hemm maħsub li jingħata spazju lil dawn l-għaqdiet volontarji. Anki issa, sa fejn naf jien, m'hemm xejn x'izomm l-Awtorita` li jekk trid tagħmel dan anke fuq il-mezzi tax-xandir li jeżistu issa.

Is-sur Antoine Ellul: Din li qed jgħid is-sur Zammit, xi snin ilu, l-Awtorita` flimkien ma' dak iż-żmien Xandir Malta, kienu għamlu sensiela shiħa ta' programmi, li minn għaliġa, kien jisimha 'Kulhadd Jgħid Tiegħu', fejn dawn l-għaqdiet volontarji, kienu mistiedna, għall-bidu b'hafna entużjażmu, imma mbagħad, jiddispijaci ni n għid, dan l-entuzjażmu kien beda jonqos u spiċċajna nirrepetu dawn l-organizzazzjonijiet. Kienu mistiedna biex huma stess jipparteċipaw f'programmi li kienu ta' xi nofs siegħa

il-wiehed, fejn huma jwasslu il-messaġġ tagħhom lill-membri tagħhom u kemm lill-pubbliku in generali.

Kif qal iċ-Chairman, dawn il-programmi ta' l-aċċess, l-Awtorita` lèsta u qed tippjana biex testendieh għall-*Community Channel* tagħha fuq il-*Cable Television* meta l-pjani jkunu mmaturaw biżżejjed.

Is-sur Richard Matrenga: Is-sur Flamini semma il-punt li f'Malta qeghdin f'sitwazzjoni unika fejn il-partiti politiċi qeghdin ixandru. Nixtieq li xi hadd li qiegħed hawnhekk fil-kapaċità ta' partit politiku, jikkummenta. Jien naqbel mija fil-mija ma dak li qal is-sur Flamini. Nisimgħu xi kumment dwar qatt x'wassal lill-partiti politiċi li jkollhom ukoll il-mezz tar-radju u il-quddiem il-mezz tat-televiżjoni.

Is-sur A. Vassallo: Hadt pjaċir nisma it-tlett kelliema jesponu d-difetti li jeżistu fix-xandir, għaliex minn diskorshom għandna il-prova li l-pluraliżmu li għandna huwa sempliċiment pluraliżmu kwantitattiv. Il-kwalita` ma teżistix. U narawha kontinwament fil-programmi li naraw jew nisimgħu u ma jidher li hemm l-ebda ċans li fiż-żmien viċin ser ikun hemm xi kwalita` aħjar jew xi titjib.

Nifraħ lis-sur Azzopardi ta' l-espożizzjoni tiegħu tal-piż li jinghata kontra partit politiku żgħir, jew xi grupp lehor żgħir, li jinqala' barra mill-programmi kollha. F'dan ir-rigward jiehu parti kul'hadd, mhux sempliċiment l-awtoritajiet, l-Awtorita` jew inkella il-*managers* tal-istazzjonijiet tar-radju. Imma jiehdur parti wkoll, fil-livelli kollha, l-istess xandara li hadd minnhom ma jagħmel xi sforz biex forsi jagħti veduti differenti fuq xi suġġett li jkun qed jiġi diskuss.

Wiehed jistenna li waqt li aħna kontinwament qed insetmu hawnhekk il-professjonalità u affarijiet li għandhom x'jaqsmu ma' monopolju ta' partiti, ma rridux ninsew li, barra l-monopolju ta' partiti, ser jidhol u diġa beda jinhass il-monopolju tas-suq, tal-finanzi li huma meħtieġa biex wiehed jopera stazzjon. Nistennu li l-Awtorita`, f'dan ir-rigward, tagħmel xi inizjattivi, tohloq ideat biex isir xi rimedju biex

jittjeb il-kontenut tax-xandir fil-kwalita`. Nistennaw xi inizjattiva biex tohroġ minn triqtha u tipprova tohloq xi haġa ġdida.

Is-sur Roland Flamini: Irrid nagħmel punt fuq l-aħbarijiet li xi hadd semma jekk aħniex nagħmlu *surveys* fuq l-aħbarijiet. Effettivament wiehed mill-fenomeni tat-televiżjoni Malti hu li l-akbar udjenza fil-programmi tat-televiżjoni, hija ta' l-aħbarijiet. Dawn għandhom xi 82% ta' l-udjenza totali ta' TVM bejn it-tmienja u d-disa'. Effettivament illum hija bejn it-tmienja u l-ghaxra ta' fil-ghaxija għaliex irnexxielna nestendu il-*peak viewing time*.

Il-*peak viewing time* tagħna huwa l-aħbarijiet. Nahseb li l-Maltin għandhom għatx għall-programmi ta' informazzjoni u waħda mill-aspetti tal-PBS li trid tiġi żviluppata, u li mhijiex żviluppata biżżejjed u dak nammettieh, u trid tiġi żviluppata ferm iktar, hija l-aspett ta' *current affairs*, u ta' kif ix-xandir ta' l-Istat jagħti informazzjoni fuq dak li qed jiġri, kemm hawn f'ġżiritna u kemm f'barra minn Malta. Din il-kritika mhux qed nagħmilha jien biss imma saret fuq wiehed mir-radjjiet.

Is-sur Lou Bondi: Jien nahseb li d-diskussjoni ta' dalghodu hija interessanti, però, għandha karatteristiċi daqsxejn surrejali. Qisna qegħdin f'xi film ta' Fellini. Nahseb li għalkemm spiċċa l-monopolju fix-xandir istituzzjonalment, parti kbira tal-mentalita` tad-diskorsi li qegħdin isiru, hliet tas-sur Victor Formosa, għadha mentalita` monopolistika.

Hawnhekk kulhadd qed jitkellm fuq affarijiet li, għas-semmiegħa, mhumieq daqshekk importanti. L-unika darba li ssemmiet il-mużika, dalghodu, kienet b'mod peġġorattiv.

Il-punt tiegħi huwa li l-iktar haġa li hija importanti għas-semmiegħa hadd m'hu qiegħed jagħtiha importanza. Jiena iddejjaqni hafna l-attitudni partikolarment ta' dan l-aħħar kumment li sar, li ngħidu li fix-xandir m'hawnx kwalita`. Il-kwalita` ma niddeċieduhieq aħna, jiddeċiediha s-semmiegħ. Jekk is-semmiegħ irid jisma 'X'

inti 'X' trid ittih. Din mhix kwistjoni ta' suq u mhux suq. Din hija kwistjoni ta' realtà. Ma nahsibx li Malta hija differenti minn pajjiżi oħrajn.

Jiena nahseb li għandu jkun hemm differenza bejn l-istazzjonijiet privati u l-istazzjon ta' l-Istat. Nahseb li l-istazzjonijiet ta' l-Istat, televizjoni u radju, għandhom ċerti obbligi, imma ma niġrux bina nfusna u nahsbu li nistgħu nimponu xi valuri fuq l-istazzjonijiet l-oħra.

Is-sur Roland Flamini: Ma naqbilx mas-sur Bondi li trid tħalli l-pubbliku jiddomina totalment dak li jixxandar. Hemm modi, anzi l-obbligu, li x-xandara jiffurmaw il-gosti tan-nies. Ovvjament, il-pressjoni kummerċjali meta tkun f'sitwazzjoni ta' stazzjon privat hija li tmur fejn il-programmi huma l-iktar popolari. Però, jien nahseb li tibdiliet jistgħu isiru.

Il-pluraliżmu għalija ifisser għażla, ifisser li jkun hemm *spectrum* ta' preferenzi għal kulhadd. Fis-sitwazzjoni attwali, għalkemm għandna disa' stazzjonijiet, l-għażla m'hijiex hemm. Il-PBS qeghda f'sitwazzjoni llum fejn qegħdin neżaminaw il-possibbiltà li Radju Malta 2 isir stazzjon klassiku - 24 siegħa mużika klassika, programmi kulturali u dibattiti *live* mill-parlament. Jien nahseb li l-pubbliku għall-mużika klassika ma jkunx enormi, però, jkun hemm vantaġġ li huwa identifikabbli, jiġifieri, tkun tista' tidentifika s-*segment*, u jekk is-*segment* huwa, ngħidu aħna, 12%, almenu taf li tista' tbiegħ lill-aġenzija tar-reklami dak il-pubbliku identifikabbli li huwa tiegħek u li huwa dejjem miegħek. Dak għalija huwa aspett tal-pluraliżmu li fl-opinjoni tiegħi m'huwiex żviluppat.

Is-sur Joe Flask: Jiena nahseb li wieħed mill-argumenti tal-lum kien l-effetti tal-pluraliżmu fix-xandir, mhux dak li kien Xandir Malta jew il-PBS illum. Għaliex hafna drabi f'konferenzi jew dibattiti bħal dawn, dejjem il-*lupus in fabula* huwa dejjem ix-xandir u speċjalment it-taqsimha ta' l-aħbarijiet. Jien hadt pjaċir almenu li, b'sens veru ta' responsabbiltà, kemm is-sur Flamini u kemm is-sur Azzopardi, semmewna b'ċertu sens tajjeb. Aħna konvinti minn dan u hadd m'għandu jneħħilna dawn il-

kwalitajiet li għandna aħna. Pero', ngħid li aħna mhux kollox, aħna mhux dejjem, għandna n-nuqqasijiet tagħna, nistgħu noffru u nistgħu nircievu ha'fna.

Dalghodu, h'leif għas-sur Flamini, il-kelliema l-oħra semmew punti li jirrigwardaw lilhom partikolarment fil-qasam tax-xandir jew minhabba ilmenti jew minhabba problemi oħrajn. Issemma li hawnhekk kulhadd xandar. Jiena jiddispjaċini ngħid, li hija din il-pretensjoni li kulhadd huwa xandar li wasslet li l-effetti tal-pluraliżmu ma bdewx jinħassu. Xi hadd semma il-*phone-ins*. Kont wiehded minn ta' l-ewwel li bdejt din il-biċċa xogħol flimkien ma' Dr Emy Bezzina. U mbagħad meta żviluppajnieha infirxet tant li ħarbet minn idejn in-nies.

Il-pluraliżmu ninsisti li huwa wkoll kwalità. U min jagħmel il-kwalità jekk mhux dak li huwa professjonalment ippreparat u imdorri jaħdem f'dan ix-xogħol? Ma rrid inneħhi xejn mill-mertu lil hadd u ma rrid ngħalliem lil hadd in partikolari. Però wisq nibza' li aħna qegħdin nibbadaw għall-kwantità, u rajna li l-effetti tal-problema tar-reklami jistgħu jwasslu biex dan isir effettivament.


Aħna ninsistu fuq il-kwalità, għaliex ix-xandar veru jista' jwassal verament dik il-kwalità li l-poplu jixtieq. Minn naħa ta' kull xandar veru hemm din il-kwalità. Jiena niftakar meta kont żgħir, lis-sur Laurence Mizzi jagħmel il-programmi edukattivi. Forsi illum f'dak morna lura, għax m'għandniex dik il-preparazzjoni. Is-sur Formosa semma t-taħriġ. Kemm insistejna fuq it-taħriġ aħna. L-istess haddiema, dejjem insistew biex ikun hemm taħriġ u li jixtiequ dan it-taħriġ. Jekk ma jkunx hemm taħriġ, insewha, u ma jkun hemm qatt pluraliżmu veru fix-xandir li jispikka speċjalment fil-kwalità.

Is-sur Mannie Spiteri: Il-haddiema ta' Xandir Malta huma nies professjonali u ma naħsibx li hawn nies li kellhom l-esperjenza li għandhom huma. Imma qegħdin ngħixu go pajjiż li, sfortunatament, meta qegħdin nitkellmu fuq l-effetti tal-pluraliżmu illum, m'aħniex niehdu in konsiderazzjoni li l-poplu għadu qed jaħseb mhux x'hinu jigri illum - għadu qed jaħseb x'għara tlett snin ilu, hames snin ilu, ghoxrin sena ilu, u

allura għadu jħares lejn dak li kien Xandir Malta qabel. Il-poplu l-anqas biss jirrejalizza il-bidla li qed issir; li hemm bidla strutturali; li hemm ħsieb biex ix-xandir innifsu jitpoġġa fuq linji iktar professjonali milli kien s'issa. Il-poplu għadu jħares lejn il-ħaddiem ta' Xandir Malta, sfortunatament, bil-moħħ magħluq li kellu. Għandu timbru, u ma jridx ineħħieh. Din hi r-raġuni ta' dawn il-ħafna mistoqsijiet li saru dalgħodu. Mhux għax in-nies infushom qegħdin jagħmlu xi ħaġa li mhix skond ir-regoli, li m'humniex qegħdin juru l-professjonalità tagħhom, imma huma semplicement vittmi tal-mentalita` f'tit magħluqa li għad għandna f'dan il-pajjiż.

Ix-Xandir Kompetittiv fis-Settur Privat

VICTOR FORMOSA
Station Manager
Bay Radio



Is-Sur Victor Formosa kien wiehed minn ta' l-ewwel li ta l-kontribut tieghu fis-settur privat fix-xandir hekk kif beda jithaddem il-pluralizmu f'Malta. Huwa kien wiehed minn dawk responsabbli ghat-twaqqif ta' Radio 101 u kien l-ewwel Manager ta' dan l-istazzjon qabel ma nghaqad ma' Bay Radio fil-bidu tal-1993. Illum ghandu responsabbiltajiet ohra ma' Eden Leisure Group.

Is-Sur Formosa ghandu esperjenza konsiderevoli fil-qasam tax-xandir kemm lokali kif ukoll barra minn Malta. Huwa hadem ma' l-Awtorita` tax-Xandir u ma' l-istazzjon televiziv tax-xandir etniku, *channel 47*, f'Ontario, l-Kanada.

Victor Formosa

Ix-Xandir Kompetittiv fis-Settur Privat

F'dawn l-aħħar sentejn saret taqliba shieha f'dan is-settur, bħalma aċċenna għaliha s-Sur Flamini, li rat splużjoni shiha ta' stazzjonijiet tar-radju. Bit-tibdil riċenti fil-ligi issa nistennu ukoll, nittama b'aktar kawtela u għaqal, taqlib ieħor fis-settur tax-xandir bit-telewiżjoni.

Aċċettajt din l-istedina għax nemmen li mhux kollox sejjer tajjeb u dawk kollha nvoluti fix-xandir, kemm minn ġewwa u kemm minn barra, jistgħu jagħtu kontribut pożittiv biex dan l-esperiment fil-pluraliżmu jiġi mgħejjun jirnexxi. Fil-fehma tiegħi, dan jista' jsir billi permezz ta' djalogu bħal tal-lum, niżolaw u nsolvu l-problemi li nholqu għal diversi raġunijiet. Se niffoka aktar fuq il-qagħda ta' l-istazzjonijiet privati tar-radju għax dik tat-telewiżjoni għada sa tibda.

Nitlobkom tippermettuli, madankollu, ftit ħin biex naqsam magħkom esperjenza li kelli f'Toronto, fil-Kanada, fejn ħdimt għal bosta snin ma' l-aktar stazzjon riċenti fix-xena tax-xandir fil-provinċja ta' Ontario. Stazzjon li kien kemm *multicultural* kif ukoll *multilingual*. Meta fetaħ *Channel 47* f'Settembru ta' l-1979 kien inghata l-aħħar liċenzja li kien baqa' għat-telewiżjoni. L-ghidut dak iż-żmien kien li kif kien hemm post għal stazzjon ieħor telewiżiv u aktar u aktar għal stazzjon etniku li, biex ikompli jgħaxxaqha, kien qed jaqla *affiliate* tan-*network* amerikan CBS li kien ixandar minn Buffalo u li l-*Cable Operator* kien qed iwassal bl-aktar faċilità fid-djar kanadiżi.

Għall-ewwel sentejn, il-pronostiċi donnu li kien se jkollhom raġun. Ftit xhur biss wara li nġhaqadt ma' l-istazzjon, inghataw il-*layoffs* u min bħali baqa' fil-*management*, kellu jilbes hafna kpiepel. Għamilna minn kollox biex inżommu wiċċna 'l fuq mill-ilma. Il-kompetizzjoni kienet qalila hafna għax waqt li s-CBC kienu qed ixandru

I-aħbarijiet bl-ingliż fis-6.00, aħna konna qed inxandru l-aħbarijiet bil-portugiż. Waqt li stazzjon ieħor kien qed juri *Family Comedy* amerikana popolari, aħna konna qed inxandru l-aħbarijiet bit-Taljan. Konna f'sitwazzjoni fejn ma stajniex nikkompetu bil-programmi u d-dhul kien ġej biss minn intrapriżi u kumpaniji taljani, ċiniżi, griegi u portugiżi li hassew ċertu affinità ma' l-istazzjon tagħhom.

Id-dipartiment tal-bejgħ tar-reklami kellu speċi ta' *revolving door* u kien hemm żmien meta ma kontx inkun naf min kien qed jaħdem magħna jew kien qed iżurna. Dan kollu, sakemm f'wieħed mill-*management meetings* għidna li ladarba Toronto huwa magħmul minn popolazzjoni fil-parti 'l kbira etnika, għax ma mmorrux għand McDonalds, li sa dak iż-żmien assolutament ma riedx jaf bina, u noffrulu li nagħmlulu r-reklami tiegħu biċ-ċiniż, bit-taljan u bil-portugiż. Wara l-esperiment ma' McDonalds daħlu l-General Motors, Ford, *food stores* u kumpaniji kbar oħra anke nazzjonali kanadiżi.

Fil-qasam tal-programmi morna n-naħa l-oħra. Waqqajna xi 20 siegħa ta' programmi reliġjużi, ta' diversi denominazzjonijiet li kienu jhallsu għall-*airtime* u kienu jipproduċu programmi b'għadd ta' lingwi u allura kienu, u anke l-kontroll tagħhom, jippartjenu għall-stazzjon etniku bħal tagħna. Waqqajna għadd ta' programmi b'lingwi li l-komunitajiet tagħhom f'Ontario kienu zgħar u minflokhom daħhalna programmi amerikani inklużi *soap operas*, li llum qed naraw anke f'hawn Malta, u partiti tal-*football* amerikan li fil-Kanada huma popolari ħafna.

Intant, tlettax-il sena u *takeover* wara, Channel 47 is-sena l-oħra kien ir-raba' stazzjon għal dak li huwa *gross revenue* fil-Kanada kollha wara n-networks ewlenin.

Channel 47 nahseb li huwa eżempju ċar kif fi klima ta' kompetizzjoni sfrenata għall-*viewers* u għad-dollari seta' jhabbatha ma' stazzjonijiet stabbiliti u jikseb is-suċċess li kiseb. Kienet sfrenata imma wkoll regolata għax l-istazzjonijiet kienu jaħdmu taħt l-istess regolamenti u kienu jhaddnu l-istess etika.

Huwa fatt li fl-Amerika ta' Fuq, is-suċċess jew diżastru ta' l-istazzjonijiet tar-radju u tat-televiżjoni huwa ddettat mir-riżultati fir-*ratings* li joħorgu minn *surveys* li jsiru f'ċerti perjodi. Niftakarni nistennaw bil-herqa il-famuż ktieb, ninqafu fl-uffiċju tal-president, niflu r-riżultati u jew nifthu x-xampanja jew nisimgħu litanija ta' kliem hażin u offiżi kontra kull min ġie dikjarat li kellu parti jew tort minn dik id-disfatta.

Ir-rati tar-reklami fuq kull stazzjon u ta' kull programm li jxandar huwa ddettat minn dawn ir-*ratings*; l-impjieg tad-DJ's u preżentaturi ta' programmi fuq ir-radju huwa ddettat minn dawn ir-*ratings*. Programmi televiżivi jitkomplew jew jitwaqqfu skond ir-riżultati ta' dawn ir-*ratings*. Ma nafx jekk f'dan l-istadju ta' żvilupp ta' dan is-settur hux meħtieġ jew mixtieq li b'xi mod naslu għal din is-sitwazzjoni, imma nixtieq li s-*surveys* lokali li qegħdin isiru bħalissa jiksibu ċerta kredibilità.

Fuq dan nitkellem aktar tard fil-qosor għax ma xtaqtx li nidhol fl-għalqa ta' s-Sur Lawrence Zammit li wara nofsinhar se jtkellem propju fuq is-*surveys* bħala kejl ta' l-udjenzi.

Nghaddu issa għar-realtà tal-ħajja fix-xena lokali. Jiena nhoss li wara li kważi kull stazzjon għadda mill-ewwel sena ta' xandir, il-*honeymoon* interm u bdejna naqdfu għal sidirna. Kompetizzjoni..... għas-semmiegħa u għar-reklami. Mill-bidu kien hemm min qal li għaxar liċenzji huma wisq għal biċċa blata ta' tlett mija u sittin elf ruħ. Fil-bidu, kont nahseb li kull stazzjon sata' jsib in-niċċa tiegħu u jiekol u jgħix minn hemm.

Il-lum m'għadnix ta' dik il-fehma, aktar u aktar meta nara aktar stazzjonijiet jinstemgħu l-istess bil-barka jew le' ta' l-Awtorità tax-Xandir.

Jiena ċert li s-suq ma jdumx ma jibda jiddetta n-numru ta' stazzjonijiet li jibqgħu ixandru u nhoss li hija tassew ironija, li meta diġa wasalna f'dan l-istadju, għad baqa' tnejn jew tlett stazzjonijiet oħra bejn il-kwinti lesti biex jidhlu fix-xena.

Din hija sitwazzjoni preokkupanti għall-istazzjonijiet kollha, l-aktar dawk privati, u għalkemm naf li s-sur Brockdorff se jitratta dan is-suġġett mil-lat ekonomiku, ma stajtix ninjora elementi oħra li jistgħu wkoll jimminaw l-iżvilupp ta' dan is-settur.

Punt kruċjali, bhal ma nahseb ġa ndunajtu, għaliya huwa l-ghadd ta' liċenzji. Dwar dan inkiteb hafna fil-ġurnali tagħna u kulhadd jidher tal-fehma li għaxar frekwenzi huma ftit iżżejjed. Jiena nhoss li minkejja li l-Liġi dwar ix-Xandir titlob għall-ghoti ta' għaxar frekwenzi, (klawsola li setgħet giet emendata bhal kull klawsola oħra fil-liġi, proċess li diġa nbeda fil-Parlament) l-Awtorità għaġġlet wisq biex talloka l-għaxar frekwenzi u t-tieni sejha għall-applikazzjonijiet setgħet giet imħollija għal aktar tard.

Hemm min hu tal-fehma li aktar ma' l-istazzjonijiet il-ġodda jiddawwru biex jieħdu l-liċenzja, aktar ikunu żvantaġġjata fil-kompetizzjoni ma' dawk li diġa' bdew ixandru. Min-naħa l-oħra, nhoss li dawk l-applikanti setgħu ddeċidew li jittardjaw l-applikazzjoni tagħhom biex propju jaraw is-sitwazzjoni kif se tiżviluppa.

Jiena jidhirli li fl-istadju li wasalna bhalissa, fejn kull stazzjon qed iqis bir-reqqa l-ispejjeż tiegħu mqabbla mal-potenzjal tiegħu fi dħul mir-reklami, ma kienx hemm lok li tintefa' skorfina oħra fil-magna. Smajt hafna drabi minn xi politikanti li aħna ninsabu f'ekonomija ta' suq hieles u għaldaqstant huwa naturali li jibqa' biss min hu l-aktar b'saħħtu. Jiena nahseb li qed nipprovaw nagħmlu xi haġa aktar minn hekk. Ghax minbarra li kull stazzjon qed jagħmel hiltu biex jibqa' hemm sal-barkun, globalment hemm ix-xewqa li l-esperiment fil-pluralizmu f'pajjiżna jirnexxi. Biex jirnexxi rridu nagħtuh il-fertilizzant u arja tajba u mhux ngħarrqulu l-ambjent li jrid jikber fih.

Aktar kmieni, għamilt aċċenn għas-*surveys* u għall-fatt li jidhirli li għad iridu jiksibu ċerta kredibilità. Kredibilità mhux biss kif isiru imma wkoll kif jinqraw u kif jiġu attwati.

Jiena nhoss li s-*surveys* li jsiru minn kull organizzazzjoni għandhom ikunu limitati għal numru żgħir ta' domandi għax il-konċentrazzjoni ta' min qed jiġi ntervistat,

aktar ma jghaddi żmien, aktar tibda tmajna. Dan jōhroġ minn ċerti inkonsistenzi meta wiehed jibda jidhol fid-dettal tal-figuri tad-diversi paġni tas-*surveys*. Kif tispjega l-fatt, per eżempju, li stazzjonijiet li ma jkollhomx *Drama* jew programmi reliġjużi jkollhom figuri li għandhom semmiegħa għal dan il-generu ta' programmi? Wiehed jista' jgħid li dan huwa riżultat ta' nuqqas ta' assoċjazzjoni bejn il-programm u l-istazzjon, u l-partecipanti riedu jgħidu stazzjon u mhux iehor. Jekk inhu hekk, sakemm wiehed jista' jgħid li huma kredibbli l-figuri globali għal kull stazzjon?

Mil-lat ta' qarrej ta' dawn is-*surveys* għal skopijiet kummerċjali, jien nixtieq li l-ewwelnett tintuża metodoloġija waħda bl-istess kriterji bażiċi. Biex jien inkun nista' npoġġi riżultat ta' *survey* hdejn dak ta' oħra u nirrelathom. Irid inkun f'qagħda li nipparaguna laring ma' laring u tuffieħ ma' tuffieħ. S'issa, nhoss li l-indikazzjoni jew it-*trend* ġenerali qiegħda hemm. Imma meta tiġi biex taħdem fejn tlift, fejn iggwadanajt, liema etajiet, liema hinijiet tal-ġurnata, liema gruppi soċjo-ekonomiċi, hemmhekk inhoss qed tibda l-konfużjoni. Forsi neħtieġ kors biex naqra aħjar dawn il-messaġġi, imma rrid nistqarr li s'issa kull meta pprovajt nidhol fil-*cross tabbing* ta' uħud mis-*surveys* ma sibtx hlief konfużjoni u *loose ends*.

Dawn is-*surveys* ma jsirux b'xejn u l-istazzjonijiet iridu jhallsu biex jiksib kopja tar-rapport u bir-raġun irridu li nasru kull informazzjoni minnhom li tkun ta' ħtieġa jew li tagħti indikazzjoni lill-istazzjonijiet.

La qegħdin fuq is-*surveys* u kemm jiswew biex isiru, irrid naċċenna għal parti oħra mil-liġi tax-Xandir li titlob li kull stazzjon jagħmel *survey* kull sena. Ha nitkellem dwar numri biss. F'sena waħda bejn stazzjonijiet, l-Awtorità u aġenziji li xogħolhom hu li jagħmlu dan l-istħarriġ, jibda jkollna madwar erbatax-il *survey*, medja ta' aktar minn wiehed fix-xahar bi spiża ta' bejn tmienja u għoxrin elf u tnejn u erbgħin elf lira fis-sena jiddependi kemm is-*surveys* ikunu kkomplikati.

Naturalment, kull stazzjon jagħżel il-prijoritajiet tiegħu f'*survey* li jhallas għalih hu. Jekk il-memorja sservini tajjeb, kull stazzjon li għamel *survey* għalih f'din l-aħħar sena, kiseb l-akbar numru ta' semmiegħa.

Nahseb li hafna minnkom prezenti jafu li bejn l-istazzjonijiet, ghalkemm mhux kollha, twaqqfet assoċjazzjoni msejja AIRCO (Association of Independent Radio Companies). Fi hdan din l-assoċjazzjoni saru u qed isiru diskussjonijiet biex bejniethom jaghmlu *survey* nazzjonali u minbarra li jitnaqqsu l-ispejjeż tiġi evitata aktar konfużjoni ta' *surveys* u figuri.

F'suq kompetittiv, ghandna bżonn ta' dawn is-*surveys*. Żgur ma nifilhux ghal hafna, imma ftit, f'diversi perijodi tas-sena li jaghtu żvog ghal studju serju tas-sitwazzjoni. Ma rridux ninsew li dawn is-*surveys* diġa' bdew jinfluwenzaw, bhal barra, it-tip ta' programmi kif ukoll id-dhul mir-reklamar. Kif tistghu tifhmu, dawn l-effetti jistghu jkun pożittivi kif ukoll negattivi u jolqtu lill-istazzjonijiet b'mod differenti minn xulxin.

Ma ridtx ninstema pessimist iżżejjed, imma xtaqtkom tippermettuli nittratta aktar dwar il-problemi li l-istazzjonijiet qed ihabbtu wiċċhom magħhom f'din il-klima ta' kompetizzjoni. Inħoss li f'seminar bhal tal-lum għandi niġbed l-attenzjoni għalihom. Se nittrattahom mhux neċessarjament fi kronoloġija ta' mportanza.

Nerġa' lura għall-AIRCO li għadni kif semmejt. Rappreżentanti ta' l-istazzjonijiet li kellhom liċenzja f'dak iż-żmien, kellhom żewġ laqgħat mal-Ministru Michael Frendo, l-ewwel waħda fuq l-inizjattiva tiegħu, l-oħra fuq talba ta' l-assoċjazzjoni. Fiż-żewġ laqgħat inħoss li hareġ ċar daqs il-kristall li problema serja f'għajnejn dirigenti ta' l-istazzjonijiet kollha kien dak tal-Master Antenna. L-użu komuni tat-torri tal-Għargħur u s-sehem b'xiri ta' ishma fil-kumpanija magħrufa bhala Master Antenna kienu kundizzjonali għall-hruġ ta' liċenzja bhalma kien il-hlas ta' hamest-elef lira fis-sena lill-Awtorità u hlasijiet oħra lill-Wireless Telegraphy ghal kull frekwenza wżata.

Meta poġġejna madwar mejda, sibna li bejn il-hlasijiet lill-Awtorità u hlasijiet lill-Master Antenna inkluz pagament lill-Enemalta konna qed nitkellmu b'madwar tnax-il elf lira fis-sena, jekk mhux aktar ukoll. Saru aktar taħdidiet informali, na nafx jekk jistghux jitqiesu uffiċjali, ma' wiehed mill-awdituri ta' Master Antenna biex b'xi mod jinstab mezz kif jitnaqqas dan il-piż. Sal-lum għadna ma nafu xejn, ghalkemm

titkellem ma' min titkellem issib min jifhem li l-qagħda teħtieġ li tirranġa ruhha. Ix-xewqa ta' l-istazzjonijiet hi li jhallsu *a user's fee* raġjonevoli għall-użu tal-faċilitajiet tal-Għarghur. Użu li qed jinqasam mat-Telemalta, PBS, Telecell u oħrajn li, madankollu, ma jidhirlx li ġew mitluba jkunu parti minn Master Antenna bħall-istazzjonijiet tar-radju. Inħoss li bi ftit rieda tajba u għarfien tas-sitwazzjoni tista' tinstab soluzzjoni ġusta.

L-AIRCO hija konxja wkoll li s-settur tax-xandir jeħtieġ taħriġ kontinwu f'kull qasam tiegħu u qed isiru kuntatti bil-ghan li dan it-taħriġ isir f'Malta b'mod li jnqasmu wkoll l-ispejjeż li tapprezzaw li m'humiex żgħar. It-taħriġ professjonali fil-mezzi ta' komunikazzjoni f'pajjiżna huwa limitat hafna. L-Università tagħmel kors ta' tlett snin f'*Communication Studies*, iżda' fl-imghoddi jidhirlu li l-parti 'l kbira ta' daww li spiċċaw il-kors ma għażlux impieg fix-xandir.

Hawn nuqqas kbir ta' nies speċjalizzati fl-amministrazzjoni, fil-programmi, fil-bejgħ tar-reklami u fil-qasam tekniku li jwassal għal ċaqliq ta' mpjegati minn stazzjon għall-iehor. Dan fih innifsu ma fih xejn hażin hlief li jwassal għal żidiet f'salarji, pagi jew hlasijiet oħra għal talent. Jekk u meta jkun hawn *supply* deċenti ta' nies imħarrġa biżżejjed fid-diversi oqsma, allura anke l-hlasijiet tagħhom jistgħu jsibu stabilità ibbażata fuq il-hila w esperjenza u mhux iżjed fuq l-għatx għalihom.

Problema oħra hija l-ipprogrammar ta' l-istazzjonijiet. Kull stazzjon, fl-applikazzjoni tiegħu lill-Awtorità, spjega b'mod ġenerali x'format se jiehu u, fid-dettal, x'tip ta' programmi kien se jxandar fis-sebat ijiem tal-ġimgħa. Wieheċ ma jistax ma jinnotax li għadd ta' stazzjonijiet hassew il-ħtieġa li jibdlu, f'għamla jew oħra, l-format oriġinali tagħhom u nħoss li wħud minnhom bdew jinstemgħu l-istess. Daww l-istazzjonijiet, bħal Bay Radio, li applikaw u ġew liċenzjati biex ikunu stazzjonijiet mużikali qed isibuha aktar diffiċli biex jidentifikaw il-prodott tagħhom mas-semmiegħa. L-Awtorità jeħtieġ li tgħarbel sewwa kull talba li ssir għal tibdil fil-format ta' stazzjon jew ieħor biex ma jixxekklix il-progress ta' daww li mill-ewwel iddikjaraw li riedu jużaw it-tali format.

Il-liġi titkellem dwar tlett stazzjonijiet mużikali u seba' oħra bi programmi varji nkluża l-mużika. "Il-kemm" mużika mhix definita fil-liġi u nhoss li *guidelines* dwar dan mill-Awtorità huma meħtieġa malajr kemm jista' jkun. Forsi qabel ma jkun tard wisq.

Fit-taqtiegħa għas-semmiegħa fid-diversi gruppi ta' etajiet, l-istazzjonijiet qed jiddiversifikaw il-programmi tagħhom bl-iskop li jolqtu sezzjoni aktar minn oħra, jew aktar sezzjonijiet. Ma rridx nagħti l-impressjoni li m'għandux ikun hemm tibdil staġjonali fl-iskedi tal-programmi jew tibdil iehor minhabba li programm jew iehor ma jkunx intlaqa' tajjeb. Xejn minn dan. Huwa t-tibdil tal-format in ġenerali ta' l-istazzjon li nhoss ser joħloq problemi. Ma kienx ikun daqstant inaċċettabbli li kieku l-Awtorità għamlet u qed iżżomm mal-parametri kundizzjonali li għamlet fuq l-ghoti tal-liċenzja.

Fil-Kanada, il-Canadian Radio and Television Commission (CRTC fil-qosor) tagħmel *Public Hearings* kull meta jkun hemm talba minn stazzjon biex jibdel il-format tiegħu. Għal dawn il-laqqgħat, minn ġimgħat qabel, is-CRTC tagħmel pubblika t-talba ta' l-istazzjon konċernat u titlob sottomissjonijiet favur jew kontra dawn it-tibdiliet mill-partijiet interessati kif ukoll minn ċittadini normali. Dawn is-sottomissjonijiet isiru bil-miktub u tista' ssir talba biex l-intervent, ta' dak li jkun, isir waqt il-laqqgħa proprja. Wieħed mill-membri tas-CRTC jinhatar *Chairman*, flimkien ma' żewġ membri oħra, u xogħolhom ikun li jisimgħu n-naħat kollha biex imbagħad jagħmlu rapport bir-rakkomandazzjonijiet tagħhom lis-CRTC, li allura tagħti deċiżjoni finali.

Din is-sistema toħloq ċerta trasparenza imma, fuq kollox, tgħin lill-Kummissjoni tevalwa aħjar il-kontra u l-favur għat-tibdil li jkun intalab. Nagħti eżempju. Ikollok stazzjon li ngħata liċenzja biex ixandar mużika *Country & Western* 24 siegħa kuljum. Wara sena, sentejn, il-*management* jiddeċiedi li jiddiversifika jew ibiddel għal kollox il-format tiegħu. Il-proċess tal-bidla, jekk approvata, jibda ma' l-wasla ta' l-ittra formali lis-CRTC. L-Kummissjoni tagħmel sejha għall-interventi. Il-possibbiltà hi li dawn isiru minn stazzjonijiet oħra li jhossu li se jintlaqtu bit-tibdiliet mitluba u minn semmiegħa diletantanti ta' dak il-ġeneru ta' mużika li jibżgħu li se jiġu mċaħħda milli jisimgħu mużika li jhobbu jisimgħu.

Wiehed ma jridx jinsa li originarjament l-hekk imsejjha *Promise of Performance* lis-CRTC kienet għal 24 siegħa ta' mużika *Country & Western*. Barra minn hekk kienet is-CRTC stess li tkun għamlet sejha għal applikazzjonijiet għall-ftuħ ta' stazzjon ieħor biex ixandar dak it-tip ta' mużika fuq dik il-frekwenza. Id-deċiżjoni finali tittiehed mis-CRTC wara li tkun semgħet in-naħat kollha u wiżnet l-importanza ta' l-interventi.

Jidhirli li f'Toronto, per eżempju, il-liċenzji għal stazzjonijiet mużikali, u fil-parti l-kbira huma stazzjonijiet mużikali, kienu jikklassifikaw it-tip ta' mużika li l-istazzjon jista' jdoqq. Dan isir biex fuq id-*dial* tas-sett tiegħek, rari jkollok żewġ stazzjonijiet idoqqu l-istess mużika. Xi ftit *overlap* naturalment ikun hemm għax ċerti diski jaqgħu taħt diversi kategoriji imma dan huwa persentaġġ żgħir ħafna u bl-ebda mod ma tista' titfixxkel stazzjon ma' ieħor. Jiena nhoss, għalhekk, li d-diversità fil-format ta' l-istazzjonijiet għandha tinżamm u l-Awtorità trid tiġġustifika il-*fiat* tagħha għal tibdil li jintalab li jista' jkollu konsegwenzi fuq stazzjonijiet ohra.

Nghaddi issa għall-aħħar punt li ridt inqajjem. Hallejtu għall-aħħar għax inhoss li huwa l-aktar wiehed serju u suwiċidali. Qed nghid għar-rati tal-bejgħ tar-reklami. Jiena qatt ma kont nobsor li s-sitwazzjoni tal-bejgħ tar-reklami se tiddegenera daqshekk u daqshekk malajr. Jien kont wiehed minn dawkl li deherli li r-rati originali kienu għoljin u riedu jaġġustaw ruħhom skond kif jitlob is-suq. Jiena kont ukoll tal-fehma, madankollu, li r-rati għandhom ikunu sagrosanti bħalma huma fil-gazzetti. Jumejn ilu għamilt telefonata lill-gazzetti u tlabt il-prezz ta' strip ta' sitt centimetri fuq ħames kolonni. Il-prezz huwa l-istess għall kulhadd sa l-inqas centezmu.

Mill-bidu nett kien hemm iċ-ċaqlieg fir-rati skond min ikun ibiegħ, skond kemm hija twila l-kampanja tar-reklami u allura l-valur globali tagħha, skond kemm kien kapaċi jiġġebbed il-klijent u skond ħafna affarijiet ohra. Huwa fatt li r-rati kienu u huma qishom tal-lastiku jiġġebbd u skond iċ-ċirkostanza.

Din il-qagħda wasslet għal sitwazzjoni fejn kemm il-klijent kif wkoll l-aġenziji tar-reklamar, mhux neċessarjament f'din l-ordni, ħadu vantaġġ bil-kbir mill-kompetizzjoni

sfrenata bejn l-istazzjonijiet biex jiġġebbd u aktar. Huwa fatt li l-aġenziji tar-reklamar jgħixu mill-kummissjoni fuq it-total ta' bejgħ u allura huma m'għandhomx interess li r-rati jinżlu. Hafna minnhom jafu, madankollu, li aġenziji minnhom stess qed jiġru wara klijenti ġodda bl-għajta li jistgħu jiksbu rati aħjar għall-klijent.

Jiena ċerti li kull stazzjon xi darba jew oħra, b'mod jew ieħor lagħab bil-prezzijiet. Jien ħati ta' dan kull meta tajt il-permess lis-*sales executives* tiegħi jirreagixxu bl-istess prezzijiet li offrew jew aċċettaw stazzjonijiet oħrajn. Izda' l-istazzjonijiet holqu sitwazzjoni għalihom infushom, forsi għal kulhadd għalkemm mhux kulhadd fl-istess livell, li minnha se jkun diffiċli li jorogħu.

Jiena nemmen f'relazzjonijiet tajba ma' l-aġenziji tar-reklamar forsi wkoll għax naf li huma qegħdin f'pożizzjoni li jikkontrollaw il-*budgets* tal-klijenti tagħhom. Aktar minn hekk, għax naċċetta li huma parti mis-sistema bħalma huma r-*Real Estate Agents* u l-*Insurance Brokers*. Huwa daqstant fatt, madankollu, li mhux kollha jirreċipkaw din ir-relazzjoni. Ma xtaqtx niġġeneralizza u f'sitwazzjoni bħal-lum, lanqas nixtieq nispeċifika. Imma hawn aġenziji li ma jaħdmux għall-kummissjoni tagħhom u jippretenduha. Hawn aġenziji li qed jagħtu pariri hżiena lill-klijenti tagħhom u qed jgħidulhom biex jevitaw li jirreklamaw fuq ir-radju għax hawn wisq stazzjonijiet. Hawn aġenti li qed ihegħu l-klijenti tagħhom iħassru kuntratti ffirmati. Dawn, fil-fehma tiegħi, qed jaħarbu biss mir-responsabbiltajiet tagħhom u minbarra li m'humex jagħtu servizz lill-klijent tagħhom, qed jagħmlu ħsara lill-istazzjonijiet.

Hawn min forsi jgħid li l-aġenti tar-reklamar għarfu jisfruttaw sitwazzjoni mhawwra mill-istazzjonijiet infushom għall-ġid tal-klijenti tagħhom. Nibża' wisq li nbeda proċess, li whud minnhom jammettu u oħrajn le, fejn l-aġenti li xogħolhom primarjament huwa wieħed ta' konsulenza, se jibdew iwarrbu r-radju bħala mezz ta' reklamar minkejja li jafu daqsi li l-ebda mezz wieħed ta' komunikazzjoni sew jekk huwa t-televiżjoni, sew jekk huma l-gazzetti jew ir-radju, ma jista' jilhaq lil kulhadd f'medda waħda. Wieħed jikkumpliementa lill-ieħor u mingħajr ma nidhol fil-mertu ta' prijoritajiet ma nemminx li r-radju għandu jiġi nJORAT. Altru li le!

Jeħtieġ li jsir studju serju u bir-reqqa bejn it-tmexxija tal-istazzjonijiet tar-radju minn naħa 'l waħda u l-aġenti tar-reklamar minn naħa 'l oħra bil-għan li jintlaħaq kompromess fuq bażi professjonali li jelimina kemm huwa umanament possibbli din il-qagħda li ż-żewġ naħat żgur m'humiex kuntenti biha.

Jiena ma nħossx li għandi xi dritt li nippontifika kif għandu jitmexxa kwalunkwe stazzjon għax dan mhux kompitu tiegħi. Imma nħoss li għandi kull dritt li ngħid li dan it-tip ta' logħob bir-rati m'huwa ta' l-ebda ġid għall-istazzjonijiet individwalment u għas-settur in ġenerali.

Minbarra li rridu nikkumbattu l-mentalità ġdida jew *rethinking* mill-klijenti, wara n-nefqa li għamlu fir-reklamar fl-ewwel sena, issa nħoss li qed ikollna nikkumbattu kontra n-nuqqas ta' kredibilità li bdiet timmina dan is-settur. Kif tista' tispjega, jistaqsi klijent, li trid tbeġhli, ngħidu aħna, reklam ta' 30 sekonda bi tmin liri meta haddieħor qed ibieghhom bil-lira? Kif jista' jkun din id-differenza kollha? Mela mhux it-tnejn stazzjonijiet tar-radju?

Id-differenza m'hinix lest li nikkummenta dwarha hawnhekk. Nittama li għad jasal iż-żmien, forsi mhux fil-bogħod, meta kemm il-klijent kif ukoll is-semmieġh japprezzaw id-differenza. Għandna stazzjonijiet, anzi l-parti 'l kbira tagħhom, li bnew struttura professjonali kemm mil-lat tekniku kif ukoll mil-lat amministrattiv u produttiv. Daħlu għal responsabbiltajiet finanzjarji mhux żgħar biex jagħmlu dan. Dawn ir-responsabbiltajiet finanzjarji jeħtieġu minimu ta' dħul u anqas minn hekk mhix ħlief riċetta għal diżastru.

Għandna wkoll stazzjonijiet li għadhom ma jridux jifhmu li, bħalma rnexxielhom jagħmlu l-gazzetti qabilna, jista' jrnexxielna aħna wkoll. Ma nħossx li fis-sitwazzjoni preżenti din hija prerogattiva imma ħtieġa mmedjata biex nibagħtu messaġġ lill-klijenti u lill-aġenziji tar-reklamar li aħna professjonali u li magħhom irridu naħdmu id f'id. Il-kompetizzjoni għandha twassal għal titjib fil-prodott, iżda' bħalissa mexjin fid-direzzjoni opposta.

Ma rridux ninsew ukoll li l-istazzjonijiet privati jinsabu fi żvantagġ għal dik li hija kompetizzjoni mill-istazzjonijiet taż-żewġ partiti. Bosta klijenti jhossu l-htieġa li jibbilanċjaw ir-reklamar tagħhom fuq dawn l-istazzjonijiet. Dan jirriżulta f'inqas infieq fuq stazzjonijiet privati u jagħmilha aktar diffiċli għalihom biex ikomplu jipprovdu l-aħjar prodott għas-semmiegħa tagħhom. L-istazzjonijiet privati huma kommessi li jipprovdu s-servizz li harġu biex jagħmlu imma mhux akkost ta' telf kontinwu.

Hadd ma jista' jiċhad li f'każi fejn id-dhul jaqa' f'livelli baxxi, dak li jkun se jkollu jibda jdur madwaru u jibda jnaqqar minn dawk is-servizzi li huma biss sors ta' nfieq mingħajr introjtu għall-istazzjon. Forsi ma jwaqqafhomx kompletament, imma jagħmilhom għax bilfors għad-detriment tal-kwalità fix-xandir in ġenerali.

Nahseb li kieku kelli niffoka fuq x'għandu jsir f'din il-klima ta' kompetizzjoni li dhalna għaliha u qegħdin fiha, fil-fehma umli tiegħi, inħoss li jkolli nibda minn dak it-tibdil li għandu jsir fil-liġi u li aċċennajt għalih aktar kmieni li jnaqqas l-ispejjeż żejda għall-istazzjonijiet. Spejjeż li jistgħu jiffinanzjaw proġetti jew sorsi ta' programmi oħra. Jehtieġ ukoll li l-liġi tkun l-istess għal kulhadd u tiġi applikata l-istess ma' kulhadd.

Inħoss li l-Partit Laburista kien jikseb ftit punti li kieku minflok għaġġel biex iressaq l-emenda meħtieġa biex jiftaħ stazzjon tat-televizjoni, stieden l-ewwel lir-rappreżentanti ta' l-istazzjonijiet biex jissuggerixxu emendi oħra għal-liġi li jolqtu lix-xandir bir-radju. Forsi d-dibattitu fil-Parlament kien jieħu ftit iktar żmien, imma kien jinbeda proċess li bħalissa nistgħu biss nitkellmu dwaru u min jaf kemm se ndumu aktar.

Punt ieħor huwa li l-Awtorità tħares bir-reqqa kollha d-diversità li l-liġi titlob li għandu jkun hemm bejn l-istazzjonijiet; li tara li jinżammu l-wegħdiet li saru fit-talba għall-ghoti tal-liċenzja u jiena nħoss li għandha wkoll tghin, minkejja li mhix mitluba mil-liġi, biex ikun hawn arja nadifa ta' kompetizzjoni b'ċerta etika u professjonalità. Punt ieħor huwa l-htieġa ta' koordinament bejn is-surveys biex jiswew ta' ġid u jwasslu għal titjib fil-programmi għas-servizz tas-semmiegħa.

Fl-aħħarnett, imma mhux l-inqas, inħoss li għandu jsir studju urġenti tas-sitwazzjoni fil-bejgħ tar-reklami li qed toħnoq is-sors tad-dħul li minnu jiddependi s-suċċess finanzjarju ta' l-istazzjonijiet tar-radju li kulhadd jixtieq.

Illum għandna naħtfu l-okkażjoni biex nimmodifikaw skond il-ħtieġa l-istruttura li bħalissa qed noperaw fiha. Din m'hijiex kwistjoni, bħalma qaluli xi wħud, li rridu nbiddlu r-regolamenti tal-logħba. Ma nistax ma nappellax biex naġixxu fuq il-punti li qajjimt dalgħodu, għallinqas dawk li naqblu dwarhom, biex sew il-Gvern, l-Awtorità kif ukoll l-istazzjonijiet privati u aġenziji tar-reklamar flimkien jimpenjaw ruħhom li jagħmlu l-parti tagħhom. Naġixxu biex nipprovdu ambjent regolat u b'saħħtu ta' kompetizzjoni li għandhom iwasslu biex ix-xandir f'Malta jiehu r-ruħ u jipprovdi pluraliżmu mhux biss fin-numru imma fid-diversità ta' programmar professjonali.

Forsi għadu mhux tard wisq!

DISKUSSIONI

Is-sur Richard Matrenza: Nixtieq nagħmel domanda lis-sur Formosa. Nixtieq insaqsieh fuq il-paragrafu interessantissimu fuq l-emenda li ressaq il-Partit Laburista. Qabel ma qanqala hawnhekk, lill-Partit Laburista fil-pożizzjoni tiegħu hass li għandu jagħmillu rimarka? Jew użaha illum biss l-ewwel darba f'din il-konferenza?

Is-sur Victor Formosa: Nirrispondi onestament li jien ma kelli l-ebda ħsieb li nagħmel kuntatt mal-Partit Laburista biex nara jekk hux ser iressqu xi emendi għall-Liġi. Però, nixtieq nagħmel punt mil-fatt li Radio Super One, li huwa tal-Partit Laburista, għandu l-istess problemi li għandu Bay Radio u l-istazzjonijiet l-oħra *vis-a-vis* il-Master Antenna.

Kont naħseb li kien iktar prudenti li l-Partit Laburista jew it-tmexxija tar-Radio Super One, iressqu l-ilmenti lill-Partit Laburista biex flimkien jagħmlu talba għall-emendi li forsi kienu jkun ta' għid għall-istazzjonijiet kollha. L-emenda tant saret imghaġġla li l-anqas kellna ċans li nirrejaġixxu. Imma internament it-tmexxija tar-Radio Super One kienu jafu li din l-emenda ser titressaq, u setgħu hadu l-opportunita' huma biex iressqu l-ilmenti li huma problemi tagħhom bħal ma huma problemi tagħna.

Is-sur Lino Farrugia: Irrid ngħaddi kumment zghir, għaliex, ovvjament, mit-tlett kelliema li tkellmu, wiehed ma jridx jiehu l-impressjoni li x-xandir huwa politika, mużika u flus. Ix-xandir għaliya huwa ukoll mezz ta' edukazzjoni; huwa mezz ta' kultura; huwa mezz kif aħna l-Maltin nikkomunikaw bejna nfusna u forsi ngħollu l-livell mentali tagħna stess. Huwa mezz kif il-kultura tagħna timxi iktar il-quddiem, u hawnhekk, nixtieq niehu l-opportunita', biex infakkar u nsellem lil bniedem li għadu kemm telaq li ta hafna għall-kultura Maltija - Francis Ebejer.

Haġa oħra li nixtieq li nsemmi, jiena bħala *advertising agent*, qegħdin f'sitwazzjoni li holquha l-istazzjonijiet tar-radju stess. Ikollok klijenti li jaħdmulek ma' l-*advertis-*

ing agency u jiġri x'jiġri dejjem għaddejjin, u għandek klijenti oħrajn li meta iċemplilhom xi stazzjon tar-radju partikolari dawn f'daqqa waħda jiġu offruti rati u kondizzjonijiet differenti. U x'għara? Meta l-klijenti imbagħad bdew jiffaċċjaw sitt stazzjonijiet tar-radju f'daqqa, kellhom bilfors jerġgħu imorru lura għand l-*advertising agent*.

U hawnhekk fejn bdiet il-konfuzjoni li bl-ebda mod ma nemmen li bdieta xi *advertising agency* partikolari. Il-konfuzjoni sfortunatament bdewa ċerti individwi li jahdmu ma' l-istazzjonijiet tar-radju u li kienu qegħdin jipprovaw ibiegħu xi ftit *advertising spots* direttament u jaqtgħu il-prezzijiet. Imma, bl-ebda mod ma nemmen li ahna, bħala *advertising agency*, u shabi wkoll, għamilna affarijiet li b'xi mod jew iehor setgħu iwegħgħu lil xi stazzjon tar-radju partikolari.

Is-sur Victor Formosa: L-ewwel punt huwa fuq l-*advertising agents*, li rrifera għalih is-sur Lino Farrugia: jiena ngħid b'wiċċi 'l quddiem li dejjem hassejt mill-bidu nett li r-relazzjonijiet ma' l-*advertising agents* għandhom ikunu mill-aħjar. Għaliex huma parti mis-sistema u dejjem ħadta kontra dawk li ppruvaw iwarrbu l-*advertising agents* minn nofs biex iħaffu l-proċess mal-klijent. Però, jekk tkun trid lista ta' l-*advertising agents* ta' dawk li jabbużaw, u ta' dawk li semmejt, nagħtihomlok u ngħidlek min kienu, u meta kienu iċ-ċirkustanzi.

Is-sur Lou Bondi: Xtaqt insemmi xi haġa li tikkonċerna lili direttament mill-paper tas-sur Formosa. Is-sur Formosa kien l-uniku wieħed li għaliya poġġa l-affarijiet f'perspettiva fis-sens li l-iktar haġa importanti kienet l-kwistjoni ta' mużika. Id-diffikulta` li kellha l-Awtorità tax-Xandir meta kienet qegħda tagħti il-liċenzji hija li halliet il-keġma mużika fuq livell ġeneriku. Jiġifieri, kull ma ridt tagħmel fl-applikazzjoni huwa li tispeċifika li ser idoqq il-mużika, u tagħti proporzjon tagħha fil-kontenut globali. Ahna bħala Radio 101 hekk għamilna u tista' tgħid li l-format tagħna ma biddilnihx mill-bidu sal-lum, u l-anqas għandna ntenzjoni li nbiddluh.

Imbagħad is-sur Formosa għamel il-proposta kif qieghda fil-Kanada, fejn inti

għandek mhux biss stazzjonijiet mużikali imma anki speċjalizzati fit-tip ta' mużika li jdoqq. Id-diffikulta` li nara f'dik il-proposta hawn Malta hija li s-suq huwa żgħir wisq. Jekk stazzjon ser idoqq *Country and Western* biss, lil dak l-istazzjon diġa għandu sarima finanzjarja li diffiċli joħroġ minnha għaliex dik il-mużika hija speċjalizzata wisq. Id-diffikulta` li għandna hija li issa għandna hames stazzjonijiet mużikali u l-kompetizzjoni ma naħsibx li tista' tirrisolvi ruħha b'dak il-mod.


Is-sur Victor Formosa: Meta semmejt is-CRTC u s-sistema tal-istazzjonijiet f'Toronto ma ridtx ngħid li dik hija sistema li għandha tkun hawnhekk, imma aċċennajt għaliha għall-fatt li kull meta stazzjon ried ibiddel il-format tiegħu, kellu jgħaddi mill-proċedura li is-CRTC tapprovah. Ma rridux ninsew però li l-ligi tagħti biss liċenzja għall-tlett stazzjonijiet mużikali u mhux għal hamsa.

Is-sur Richard Matrenza: Nixtieq kumment minghand is-sur Formosa. Nixtieq insaqsih jekk qabel, sew peress li kien involut fuq ir-Radio 101 u issa fuq il-Bay Radio, jekk qabel infethu l-istazzjonijiet tar-radju sarx xi studju biex jagħti indikazzjoni jekk dawn l-istazzjonijiet humiex vijabbli meta jibdew joperaw.

Is-sur Victor Formosa: Dwar jekk sarux studji qabel ma twaqqfu l-istazzjonijiet. Jien rajt studji. Però, ma rridux ninsew il-fatt li qabel saru l-istudji, kien hawn stazzjon tar-radju wieħed. Minkejja li kien hemm Radju Malta bejn l-1973 u l-1975 li tmexxa mill-Awtorità, dak l-istazzjon, sa fejn naf jien, ma kienx ekonomikament vijabbli. Jigifieri, min għamel l-istudji f'dak iż-żmien ma kienx konsiderazzjoni xi riżultati li setgħu nkisbu minn Radju Malta dak iż-żmien *vis-a-vis* il-finanzi. Jigifieri, minkejja l-istudji kollha li saru, xorta kienet qabża fid-dlam għal hafna, jekk mhux għall-istazzjonijiet kollha. Studji saru naturalment, imma fl-għonq tat-triq marru żmerċ.

Ilmenti kontra l-Mezzi tax-Xandir

JOSEPH AZZOPARDI
*Uffiċjal għall-Media,
Alternattiva Demokratika*



Is-Sur Joe Azzopardi kien midhla sewwa tax-xandir u jibqa partikolarment magħruf għall-produzzjoni satirika tiegħu "Ahna Ahna Jew M'Ahniex:?" fuq *Television Malta*.

Is-sur Joe Azzopardi kien sa f'it ilu responsabbli għar-relazzjonijiet għall-Media ta' Alternattiva Demokratika - il-moviment relattivament riċenti fil-qasam politiku Malti. Illum għandu responsabbiltajiet oħra fil-Partit. Is-sur Joe Azzopardi huwa għalliem fil-Kulleġġ Santu Wistin.

Joseph Azzopardi

Ilmenti kontra l-Meżzi tax-Xandir

Mentalità *Stereo*. Anke jekk wiehed jew waħda kellhom jaraw il-programm ta' dan is-seminar li organizzat l-Awtorità tax-Xandir, mill-ewwel tidher il-mentalità "*stereo*" li għadha tigri fl-imhuh ta' whud mill-membri tagħha. Jiena ġejt mistieden biex nitkellem waħdi dwar "*L-Ilmenti kontra l-meżzi tax-Xandir*". Aktar tard fil-programm, ser jkun hawn żewġ rappreżentanti tal-partiti tradizzjonali li se jiddiskutu bejniethom. Bejn tnejn għax bejn tlieta mnejn sa fejn?

F'dan is-seminar ukoll, l-Awtorità tax-Xandir naqset li tistedinna biex inkunu fuq il-panel mal-partiti tradizzjonali. Dan kien u għadu wiehed mill-ilmenti konsistenti tagħna. Ahna nħossu li għandna nkunu preżenti maż-żewġ partiti l-oħra biex niddiskutu flimkien magħhom. Din hija t-talba li ahna dejjem għamilna mal-Awtorità tax-Xandir. Ir-risposta tal-Awtorità dejjem kienet li l-Partiti tradizzjonali (jiġifieri l-Partit Nazzjonalista u l-Partit Laburista) joġġezzjonaw bil-qawwa kollha għall-preżenza tagħna flimkien magħhom. Nista' nifhem għaliex il-Partiti tradizzjonali joġġezzjonaw għall-preżenza tagħna iżda ma nifhimx kif l-Awtorità tagħzel li toqgħod għall-insistenza tagħhom.

L-eżempju tas-seminar tal-lum huwa biss indikazzjoni ta' din il-mentalità *stereo*. Jekk naraw, per eżempju, l-editorjal ta' In-Nazzjon Tagħna illum stess: l-editorjal jibda "Il-lejla dwar l-effetti tal-pluralizmu". Ser jitkellmu fuq il-lejla għax il-lejla ser jitkellmu l-partiti politiċi. Jekk naraw id-diskors li mistenni jagħmel Dr Austin Gatt: "It-tnejn li ahna għandna l-gazzetti u r-radrijiet tagħna. It-tnejn ngħažlu kuljum l-aħjar u l-aktar importanti li nirrappurtaw". It-tnejn li ahna. Kollox fi tnejn.

Ma tridx tkun tifhem wisq fix-xandir biex tintebaħ bil-vantaġġi li l-partiti tradizzjonali jkollhom meta jkunu qed jiddiskutu bejniethom fuq il-mezzi tax-Xandir. Waqt id-diskussjoni bejn iż-żewġ partiti, l-udjenza tal-partit oppost tibqa' ssegwi biex tara kif se jirrispondu tan-naħa l-oħra. B'hekk l-udjenza tkun ferm akbar u l-partiti jkunu jistgħu jilhq u l-udjenza li ma taqbilx magħhom. Barra min hekk, fil-*media* hemm l-effett tal-immedjatezza: li tirreagixxi dak il-ħin. Dan huwa wieħed mill-iżvantaġġi meta kemm fuq ix-Xandir tal-Istat kif ukoll fuq xi radjijiet imsejha privati, Alternattiva ma tkunx mistiedna biex tipparteċipa flimkien maż-żewġ rappreżentanti tal-partiti tradizzjonali.

ELEZZJONI

Bl-introduzzjoni tar-radjijiet privati, id-diskriminazzjoni kontra movimenti bħall-Alternattiva Demokratika u oħrajn, u nenfasizza oħrajn ukoll, kompliet rabbiet l-għeruq. Hadd ma jista' jinsa kif iż-żewġ partiti tradizzjonali, proprju qabel l-aħħar elezzjoni, u biex ikunu f'pożizzjoni aħjar, ingħataw liċenzja temporanja (lil wieħed minnhom kien lanqas applika għaliha) li għaliha ħallsu ftit flus. Mhux l-istess ġara ma' l-Alternattiva Demokratika li kellha tagħmel kawża Kostituzzjonali li għadha għaddejja sal-lum. Skond Artiklu Nr. 13(2) (f) ta' l-Att tal-1991 dwar ix-Xandir, "*l-Awtorità tax-Xandir għandha d-dmir li tara li tinżamm l-imparzjalità dovuta dwar kull wieħed ta' kontroversja politika. Hlief f'każ ta' servizzi pubbliċi, l-Awtorità tax-Xandir tista' tikkunsidra l-produzzjoni ġenerali ta' programmi provduti mid-detenturi ta' liċenzja u kuntratturi tax-xandir diversi, il-koll flimkien bħala waħda.*" Fir-Rapport Annwali - 1992, l-Awtorità tax-Xandir, interpretat din il-parti tal-liġi fl-ispektrum wiesa' tax-xandir bir-radju f'Malta u b'hekk, issostni li huwa possibbli li stazzjon jaddotta xaqliba (*slant*) fl-ipprogrammar tiegħu.

Hawn qed nifhem li l-Awtorità qed tara l-bilanċ fid-diversità tar-radjijiet f'Malta u li allura l-imparzjalità tintlaħaq f'dan is-sens. Qabel l-aħħar elezzjoni, dan żgur ma ġarax, għax kienu ż-żewġ partiti tradizzjonali li kellhom dawn ir-radjijiet.

Tajjeb nistaqsi: X'ghamlet l-Awtorità tax-Xandir qabel l-elezzjoni, biex dan il-bilanċ fl-ispektrum wiesa' jintlaħaq? X'ghamlet meta Super One Radio kien sar każin Laburista? X'ghamlet l-Awtorità tax-Xandir biex tikkontrolla l-propaganda sottili ta' Radio 101? Ma kienx ikun ġust li l-Awtorità tax-Xandir talloka hin għall-Alternattiva Demokratika fuq ir-radju tal-Istat biex jintlaħaq dan il-bilanċ f'dan l-ispektrum politiku li hi fil-fatt issemmi? Izda l-mentalità *stereo* tal-Awtorità tax-Xandir reġġghet xirfet u kienet kuntenta li l-bilanċ kien qed jintlaħaq bejn iż-żewġ partiti tradizzjonali.

Mhux talli ma hassitx il-ħtieġa li tagħmel dan izda (u hawn jidher u jinħass l-iskandlu u jkompli jikber l-iskandlu) fuq ir-radju tal-Istat, kull nhar ta' Ħamis kemm waqt l-elezzjoni u kemm għadu għaddej s'issa, wara nofs in-nhar kien u għadu jixxandar programm li fih hemm *panel*, imsejjaħ residenti, li jinkludi ġurnalist naturalment mill-Union Press u naturalment biex inżommu l-mentalità *stereo* wieħed mill-Independence Print. Dan il-programm jeskludi għal kollox il-partecipazzjoni ta' l-Alternattiva Demokratika anke meta dan l-istess programm ikun qed jiddiskuti lill-istess Alternattiva Demokratika.

Minkejja l-protesti ma' l-Awtorità tax-Xandir, dan il-programm għadu għaddej sal-lum u proprju l-ġimgħa l-oħra, minħabba li dawn iż-żewġ ġurnalisti, suppost residenti, ma setgħux jattendu għax kienu qed isegwu kors fil-ġurnaliżmu, ġie mistieden deputat tal-Partit Nazzjonalista biex jiddiskuti l-kaċċa. Jiġifieri, mhux talli mhux qed jintlaħaq il-bilanċ fl-ispektrum wiesa' li ssemmi l-Awtorità tax-Xandir, u minkejja li iż-żewġ partiti għandhom ir-radji jiet tagħhom, talli iż-żewġ partiti tradizzjonali huma ukoll rappreżentati kull ġimgħa fuq ir-radju tal-Istat. Dan kollu huwa imbierek mill-Awtorità tax-Xandir.

KOSTITUZZJONI

U b'hal donnu dan mhux biżżejjed, wara l-elezzjoni, wara li Alternattiva Demokratika gābet 'il fuq minn 4000 vot, l-Awtorità tax-Xandir għażlet li telimina għal kollox lill-Alternattiva Demokratika mill-iskeda ta' Xandiriet Politici. Tajjeb hawn insemmi li

filwaqt li qabel l-elezzjoni l-Awtorità għogħobha talloka 500 minuta lit-tlett partiti/ moviment politici, is-sena ta' wara l-elezzjoni, u wara li eliminat lill-Alternattiva, allokat 800 minuta liż-żewġ partiti tradizzjonali. Kemm jagħmel sens li qabel l-elezzjoni jkun hemm hin anqas imqassam bejn tliet partijiet, u wara l-elezzjoni dan il-hin jiżdied bi 300 minuta bejn żewġ partiti? Dan biex ma nsemmux ix-Xandiriet Ministerjali u l-importanza lil kull haġa li jagħmel kull Ministru jew Segretarju Parlamentari jingħata fuq ix-xandir.

Fir-rapport tagħha, l-Awtorità tax-Xandir kellha l-wiċċ tikkwota l-parti tal-Kostituzzjoni (119) li tgħid b'mod espliċitu li *"tkun il-funzjoni tal-Awtorità tax-Xandir li tiżgura illi, safejn ikun possibbli, f'dawk is-servizzi ta' smigh u televiżjoni li jistgħu jkunu provduti f'Malta, tiġi miżmuma mparzjalità xierqa dwar hwejjeg ta' kontroversja politika jew industrijali u illi faċiltajiet u l-hin ta' xandir ikunu mqassma b'mod xieraq bejn persuni li jkunu ta' partiti politiċi differenti "*. Fl-ebda mument, il-Kostituzzjoni ma ssemmi li dawn il-partiti għandhom ikunu rappreżentati fil-Parlament, l-iskuża li ggħib l-Awtorità tax-Xandir biex eliminatna mix-xandiriet kollha politiċi.

Huwa veru li l-liġi tax-Xandir tillimita din l-iskeda għall-partiti rappreżentati fil-Parlament. Izda skond Artiklu 6 tal-Kostituzzjoni, kull liġi ordinarja li ma taqbilx mal-Kostituzzjoni, l-istess Kostituzzjoni għandha tipprevali. F'dan l-artiklu jingħad ukoll li l-Kostituzzjoni hija suprema. Possibbli, l-Awtorità ma għandha l-ebda pożizzjoni dwar dan kollu anke jekk tagħżel li timxi mal-liġi u telimina l-Kostituzzjoni? Ir-risposta li kellna dan l-aħħar mill-Awtorità tax-Xandir kienet li għandna mmorru quddiem Awtorità oġħla.

Hawn nixtieq inħabbar li se nieħdu l-parir tal-Awtorità tax-Xandir u fil-jiem li ġejjin se nagħmlu kawża Kostituzzjonali f'dan is-sens. Izda nerga' nistaqsi: Possibbli, l-Awtorità tax-Xandir ma tirrealizzax li bl-aġir tagħha qed tkompli tkabbar id-diskriminazzjoni li diġà teżisti b'dak li semmejt iżjed 'il fuq? Possibbli, l-bilanċ fl-ispektrum wiesa' qed jintlaħaq?

L-AĦBARIJET

L-aħbarijiet fuq it-televiżjoni jirrapportaw l-attivitajiet u l-istqarrijiet, nistghu nghidu kollha, li torganizza l-Alternattiva. Dawn kważi dejjem jiġu rrapportati lejn l-aħħar tal-aħbarijiet fejn huwa kkalkulat li ħafna minn nies ikunu diġa' qamu jew bdew jaqilbu fuq stazzjonijiet oħra.

Nghid bla tlaqliq li kważi kull darba li deher xi uffiċjal tal-Alternattiva jagħti xi kumment, dan dejjem sar wara li jiena bħala uffiċjal tal-*media*, inċempel donni tallab, nistaqsi għaliex thallejna barra. Nista' nghid li dan ġara f'diversi programmi ta' diskussjoni fejn wara li thallejna barra, ġejna aċċettati proprju fl-aħħar minuta bil-kelliemi jkun infurmat sigħat qabel jibda l-programm. Hawn nixtieq neskludi l-programm li kien jippreżenta Georg Sapiano meta ma kenniex inkunu tallaba u kien jifrex il-programm u anki kien jistiedinna mingħajr ma kien ikollna għalfejn nkunu tallaba.

Nista' nghid li anke l-mentalità ta' wħud minn dawk li jmxexxu n-*News Room* ta' Xandir Malta hija *stereo* u kultant jinsew li f'pajjiżna hawn iżjed vuċijiet minn dawk taż-żewġ partiti tradizzjonali. F'dan il-kuntest ma nistax ninkludi lil kulhadd u bla tlaqliq nghid li l-Kap tal-Aħbarijiet ma jidhirx li jappartjeni għal din il-mentalità.

Nixtieq, hawnhekk, inżid u nghid ukoll li l-pożizzjoni tal-ħaddiema tax-Xandir, illi fil-fehma tiegħi għadhom imdendlin, ma tippermettilhomx ikunu investigattivi u dan jien nawgura li din il-ħaġa tispiċċa kemm jista' jkun malajr biex il-ħaddiema tax-Xandir jkunu f'pożizzjoni li jkunu ċerti mix-xogħol tagħhom u allura jkunu f'pożizzjoni illi "jabbużaw" u jbdew jistaqsu ċerti mistoqsijiet lill-politiċi.

Nghid ukoll li anke biex ingibu l-isem tal-uffiċjal li jkun tkellem jew tkellmet, diversi drabi rrid inċempel biex niġbdu l-attenzjoni. Ħafna drabi fl-aħbarijiet tal-ħdax, fost il-ftit aħbarijiet li jithallew barra, dejjem ikun hemm dik ta' l-Alternattiva Demokratika.

Anke minn sempliċi filmat, wieħed jew waħda jistghu jintebħu li hafna drabi l-haddiema ta' Xandir Malta qegħdin għad-dispożizzjoni taż-żewġ partiti tradizzjonali. F'liema pajjiż fid-dinja, il-*cameraman* joqgħod jirraġa n-nies biex jimlew is-siġġijiet ta' quddiem ħalli meta jiġbed is-sala ma tidhirx kważi vojta? Din tigri fl-okkażjonijiet taż-żewġ partiti tradizzjonali. F'liema pajjiż, f'kull *Mass Meeting* il-*camera* dejjem tasal sa fejn jaslu n-nies biex b'hekk il-pjazza tidher mimlija? F'liema pajjiż, Ministru, waqt attività politika, ma jibdiex jikkellm sakemm tasal il-*camera* tax-Xandir u meta din ma tasalx, jibgħat għall-*cameraman* fid-dar tiegħu bix-xufier tiegħu? F'liema pajjiż, Ministru jissemma f'ħames *items* differenti fl-istess aħbarijiet u wara jissemma ukoll fl-aħbarijiet tal-isports? F'liema pajjiż, Prim Ministru jibgħat ir-*reporters* tax-Xandir lura għax fl-opinjoni tiegħu ma jkun se jgħid xejn ta' *news value* u r-*reporters* jobdu u jtitilqu?

Mhux hekk jiġri ma' l-Alternattiva Demokratika li darba, saħanistra waqt attività, għabu kelb waħdu qed jisma' lill-kelliem u għażlu li jeliminaw il-folla li kienet fuq in-naħa l-oħra tistkenn mix-xemx. Veru li ma jkollniex follol kbar imma ma kienx hemm biss kelb jisma'. Dak il-kelb għoġobhom jippanjaw fuqu.

Mhux hekk jiġri fil-każ ta' Radio 101 li r-*reporter* tiegħu deherlu li kellu jgħid u jgħodd lil dawk preżenti fil-Konferenza Ġenerali tal-Alternattiva. Hekk għandu jkun. Imma nistaqsi kemm ir-*reporter* tar-Radio 101 qagħdu jgħoddu n-nies f'konferenzi ġenerali tal-partiti tradizzjonali - l-ewwel haġa tal-Partit Nazzjonalista fejn kien hemm każi meta għall-Konferenza Ġenerali kien hemm 50 ruħ - per eżempju. U x'għamlet l-Awtorità tax-Xandir dwar dan? Dan huwa eżempju klassiku ta' kif Radio 101 jagħmel il-propaganda sottili tiegħu. X'għamlet l-Awtorità tax-Xandir dwar dan il-fatt? Fejn, ħlief fil-każ ta' Super One Radio li suppost kien qed jiddiskrimina kontra l-Gvern, l-Awtorità ħadet inizzjattiva biex assigurat li dan ma jiġrix? Jekk ħadet xi passi li ma nafux dwarhom, għaliex m'humniex imsemmija fir-Rapport Annwali dettaljat (kif semmiet tas-Super One Radio) li ppublikat b'mod daqshekk professjonali?

Fejnu l-ġurnalizmu investigattiv min-naha tax-Xandir tal-Istat? Xi ġralu dak il *producer* li fettillu jiffoka fuq *banner* li kienet qed titkellem kontra knisja kapitalista waqt iż-żjara tal-Papa f'Malta? Kif tispjega li dak li suppost kellu jkun programm li jġib lil dak jew lil dik dahru mal-ħajt spiċċa biex kulhadd ried ikun fih? Għaliex l-Awtorità tax-Xandir laqgħet it-talba tal-Partit Laburista biex il-Kap tal-Oppożizzjoni jkun intervistat f'dan il-programm u rrifjutat li tilqa' l-istess talba ta' l-Alternattiva bl-iskuża li dan ma kienx programm politiku? Jew sakemm kellna lill-Prim Ministru u lill-Kap tal-Oppożizzjoni intervistati, il-mentalità *stereo* tal-Awtorità tax-Xandir kienet f'potha?

M'hemmx dubju li l-pluraliżmu fir-radjijiet kellu l-effetti pożittivi tiegħu. In-nies qed tħossha iżjed komda li titkellem. Iżda anke hawn, qed jinbet il-periklu li whud mill-istazzjonijiet li kienu jwasslu diskussjonijiet serji, wara s-*survey* tal-Awtorità tax-Xandir, qed jagħżlu li jinkludu iżjed mużika u jeskludu d-diskussjonijiet. Hawn irrid insemmi b'mod pożittiv lil Bay Radio, li bil-fatti u mhux bil-paroli, jifhem li f'pajjiżna hawn iżjed minn żewġ partiti. Huwa dan l-istazzjon flimkien ma' Radio Live FM (b'anqas konsistenza) li jċemplulna għall-kummenti mingħajr ma jkollna nkunu tallaba. Dawn iżda ma jonqsux kif għandu jkun li jġibu l-verżjoni taż-żewġ partiti tradizzjonali. Mhux l-istess jaġixxu l-istazzjonijiet privati l-oħra kif ukoll dawk ta' l-Istat.

Wara x-xandir bir-radju, issa jidher li se jkollna l-partiti jinvadu wkoll it-televiżjoni. Sakemm qed nikteb din il-*paper*, l-Awtorità għadha ma qalet xejn dwar l-emenda li saret fil-liġi biex min għandu liċenzja tar-radju jista' wkoll ikollu liċenzja tat-televiżjoni.

Dan intqal li sar f'isem il-pluraliżmu iżda min għandu moħħ biex jaħseb jifhem li dan sar fl-interess tal-monopolju taż-żewġ partiti tradizzjonali. Għad irridu naraw kemm l-Awtorità tax-Xandir se jkollha l-kuraġġ tirrifjuta liċenzja liż-żewġ partiti tradizzjonali. Għad irridu naraw jekk l-Awtorità tax-Xandir ikollhiex il-kuraġġ li tagħti preferenza lil min applika u ma għandux liċenzja tar-radju.

Din il-liġi kompliet estendiet il-monopolju biex b'hekk il-mezzi ta' l-informazzjoni jspiċċaw f'idejn min għandu l-poter politiku u ekonomiku. Dan jirrendi d-demokrazija fil-pajjiż farsa minn fuq s'isfel u jekk l-Awtorità tax-Xandir iċċedi għal dan ukoll tkun waħda mill-attribuci prinċipali f'din il-farsa traġika.

PROPOSTI

Minkejja li kelli nagħmel biss ilmenti, ippruvajt ukoll nagħmel ftit proposti: ir-radjiijiet tal-Istat għandhom jipproydu spazju għall-movimenti, partiti, għaqdiet li ma għandhomx il-faċilità li jkollhom radju tagħhom. Dan biex jintlaħaq il-bilanċ fl-ispektrum wiesa' li ssemmi l-liġi dwar ix-Xandir.

Alternattiva Demokratika għandha jkollha d-dritt li tipparteċipa fl-iskeda ta' Xandiriet Politiċi. L-Awtorità tax-Xandir għandha tagħmel *survey* u tistaqsi lin-nies jekk jaħsbux li Alternattiva għandha tkun preżenti f'din l-iskeda.

Iż-żewġ frekwenzi tat-televiżjoni għandhom jinżammu f'idejn l-Awtorità tax-Xandir u l-partiti, movimenti u għaqdiet oħra jkollhom ħin allokat biex itellgħu il-programmi tagħhom. Dan għandu wkoll jinkludi programmi ta' natura reliġjuża ta' reliġjonijiet differenti.

L-Awtorità tax-Xandir għandha tagħmel *monitoring* aħjar tar-radjiijiet u tiegħu passi neċessarji mingħajr il-htieġa li l-partijiet joqogħdu jipprotestaw.

L-ilmenti għandhom jingħataw rimedju immedjat u mhux jistennew ġimgħa jew aktar sakemm l-Awtorità tiltaqa' u tiddeċiedi. Min jaf xi haġa dwar il-*media* jifhem l-effett tal-immedjatezza u kif dan l-effett jonqos b'mod radikali jekk ir-rimedju jiġi ġimgħatejn tard.

Bis-saħħa tal-*media*, id-dinja saret villaġġ wieħed. L-elezzjonijiet fid-dinja saru jkunu miġġielda minn fuq il-mezzi tax-xandir. Aktarx li f'pajjiżna qed isir aktar importanti

min jirbaħ il-ġlieda tal-*media* milli l-ġlieda tal-argumenti. Għaldaqstant ir-responsabbiltà ta' daww responsabbli dejjem qiegħed tikber.

F'pajjiż fejn kollox jinqasam fi tnejn, fejn iż-żewġ naħat jikkellmu qishom qed jgħixu f'pajjiżi differenti jisimhom Malta, fejn bħal donnu hawn biss żewġ realtajiet, Alternattiva, bil-limitazzjonijiet kollha tagħha, tista' jekk xejn, tagħti kontribut biex il-mentalità Maltija ma tibqax taħseb biss fl-abjad u fl-iswed. Il-*media* tilgħab parti importanti biex dan isehħ. Il-mentalità *stereo* taqbel liż-żewġ partiti tradizzjonali.

Iżda' x-xandir ma għandu jkun proprjetà ta' hadd hliet taċ-ċittadini. Il-mentalità *stereo* mhix biss ta' l-Awtorità tax-Xandir. Iżda bl-għemil tagħha, l-Awtorità tax-Xandir mhux biss tidher li qed tberikha iżda ukoll li qed tinkoraġġiha.

DISKUSSJONI

Dr Emy Bezzina: Nitkellem bħala ċittadin, u nenfasizza il-kelma ċittadin. Mill-1963 ili interessat fix-xandir però sfortunatament qisa ġiet saħta appena iddeċidejt li noħroġ kandidat ma' wieħed mill-partiti politiċi ewlenin. Naqbel mal-ħabib tiegħi s-sur Azzopardi u nħoss li x-xandir lokali mhux matur biżżejjed illi jaraf li jekk bniedem, individwu, ikun lest li jagħti servizz fil-kamp lokali tax-xandir, sempliciment għax wara daru għandu kandidatura, dana jrid jiġi bilfors, f'kull haġa li jmur jittellem, ikklassifikat bħala kandidat.

Id-domanda tiegħi, biex inkun konċiż, hija din: Jien, li m'inhix sodisfatt kif il-partiti ewlenin politiċi jagħżlu n-nies tagħhom biex imorru jittelmu fuq ix-xandir, u jiena wieħed minn dawk li l-aktar nipprotesta li nies li huma kapaċi, għal xi raġuni jew oħra, jithallew barra anke fil-kwadratura ta' l-istess partit tagħhom. Għal dawn in-nies kif qal is-sur Azzopardi, hux ser ikun hemm rimedju li jekk iridu jtellgħu programmi nteressanti jridx jidhol fin-nofs il-kriterju mishut f'pajjiżna li, għax inċidentalment huma kandidati, dik qisha l-alfa u l-omega ta' ħajjithom. Nappella għal maturità.

Is-sur Antoine Ellul: Jekk niftakar tajjeb dan l-ilment ta' Dr Bezzina kien għamli lill-Awtorità bil-miktub xi xhur ilu, u r-risposta ta' l-Awtorità kienet ċara biżżejjed u qalet li kandidat politiku m'hu l-ebda lebbroz fis-soċjeta' Maltija. Anzi kull kandidat, iktar u iktar dak li jkollu x'jikkontribwixxi huwa definitivament merħba bih li jagħti l-kontribut tiegħu fl-isfera tiegħu fuq ix-xandir. L-Awtorità kienet spjegat ukoll f'dawk iċ-ċirkostanzi, li l-kandidatura ta' persuna li għandu kull dritt li jsostniha, tittiehed in-konsiderazzjoni mill-Awtorità u mill-istazzjonijiet għal dak il-perjodu qasir li nsejnhulu l'*Election Campaign* u xejn aktar. Il-bqija kull persuna, kandidat jew mhuwiex, hija libera li tipparteċipa fil-programmi ta' l-Istat u ta' l-istazzjonijiet privati skond it-talenti tagħha u skond l-esiġenzi ta' l-istazzjonijiet.

Peress li s-sur Joe Azzopardi għamel dak l-attakk sfrenat fuq l-Awtorità, ċerti aspetti ta' dak li qal haqqhom risposta fattwali. L-ewwel haġa hija l-appell li għamel is-sur Azzopardi biex l-Awtorità fil-*monitoring* tagħha tiegħu in konsiderazzjoni l-affarijiet li semma u fejn hemm hteġa ta' azzjoni tohodha mingħajr ma toqghod tistenna lill-partit jew l-individwu jilmenta.

Din, lis-sur Azzopardi jrrid nassigurah li mhux talli ssir, talli saret. U s-sur Azzopardi jaf li saret, għax kellna okkażjoni fejn jien bil-miktub, għan-nom ta' l-Awtorità, għidtlu li l-Awtorità fil-proċess ta' *monitoring* tagħha, tqajjem hi stess ċerti affarijiet li tara ingusti u tgħid lill-istazzjon konċernat dwarhom. Sfortunatament, meta l-Awtorità qalet hekk, l-Alternattiva Demokratika ma tantx emmnitha.

Punt ieħor li ridt inqajjem hija r-rimarka li għamel dwar li qiegħed jiegħu l-parir ta' l-Awtorità u li l-partit ser jappella lil *higher authority* fejn tidhol din il- kwistjoni tar-rappreżentanza tal-Alternattiva Demokratika fis-sistema ta' xandiriet politiċi. L-Awtorità konsistentement qalet, u din bl-ebda mod ma tista' ssejgħha bħala skuża, li hi qegħda timxi mal-Liġi meta fl-iskema ta' xandiriet politiċi ddaħħal il-partiti rappreżentati fil-parlament. Qed tagħmilha għaliex il-liġi tax-xandir tal-1991 tgħid hekk.

L-Alternattiva Demokratika taf illi meta sar il-partit u kellha kandidat fil-parlament, l-Alternattiva kienet rappreżentata qabel l-Elezzjoni. L-unika haġa li rrid ngħid f'isem l-Awtorità huwa, li meta kienet għaddejja il-liġi tax-xandir fl-1991, matul it-22 seduta li saru biex jiddiskutu dak l-abbozz, ebda membru, inkluż ir-rappreżentant ta' l-Alternattiva Demokratika, ma oġġezzjona kontra dak il-provvediment fl-abbozz ta' liġi, li kien jgħid li l-partiti politiċi li ser ikollhom dritt għall-xandir politiku huma dawk rappreżentati fil-parlament.

Is-sur Joe Azzopardi: Żewġ kummenti qosra fuq li qal is-sur Ellul. L-ewwel wiegħed is-sur Ellul qal li l-*monitoring* isir u hu kitbilna u qalilna li veru l-*monitoring* isir u aħna ma emminniehx. Nibqa ngħid pubblikament, li nibqgħu ma nemmnuhomx, għaliex?

Jekk isir dan il-*monitoring* l-Awtorità imissha semmietha fir-Rapport Annwali kif sar fuq il-każ tar-Radio Super One. Il-fatt li ma ssemmiex każ wiehed hlief tar-Radio Super One, li l-Awtorità hadet azzjoni minn jeddha, m'ghandix tort li din il-haġa ma nemmnuhiex.

It-tieni haġa, l-Awtorità ilha ssemmi haġna li ahna konna rappreżentati fil-parlament waqt li kienet għaddejja l-ligi u ma tkellimniex. Irrid nghid illi waqt li kienu jkunu qeghdin għaddejjin il-ligijiet, haġna drabi kien ikun inutli li nitkellmu. Fil-fatt kellna emenda preparata għal dik il-ligi, liema emenda l-avukat Wenzu Mintoff ma sab lil hadd li jissekondah. Kien waħdu fil-parlament u ma kien hemm hadd li jissekondah, hu ressaq l-emenda u baqghet fuq l-ixkaffa.

Is-sur Roland Flaminio: Nixtieq nagħmel osservazzjoni fuq il-*paper* tas-sur Azzopardi. Din hija b'referenza għall-paragrafu emozzjonanti u rettoriku li kellu fuq il-ministru li stenna sakemm gie il-kru tat-televiżjoni, u illi fiha staqsa, naħseb rettorikament, f'liema pajjiż ieħor dan isir. Ovvjament, ma kienx ma' Giulio Andreotti meta stennejna sagħtejn u nofs biex jiġi RAI 1 bil-kru tiegħu; ma kienx ma' Enrico Berlinguer f'Sardinja meta stennejna RAI 3 jaslu minn Ruma għaliex kienu tilfu l-*ferry*. U reċentement ma kienx fuq il-ferrovija tal-PSOER, Partit Soċjalista Spanjol, meta l-ferrovija reġgħet lura biex jgħabbu il-*cameraman* tal-Canal Cinco li kien għadu fit-*toilet* fl-istazzjon. Il-punt li qed nagħmel huwa dan: ir-realtà tar-relazzjoni bejn il-politika u l-mezzi tax-xandir mimlija minn dawn l-iżbalji u minn dawn id-debolezzzi umani. Ma naħsibx li ser insolvuhom ahna u ma naħsibx li se nikkancellawhom totalment fis-soċjeta` tagħna.

Osservazzjoni oħra, huwa ċar minn dan li qed ngħidu hawn, minn dak li jinstema' fuq ix-xandir u jinkiteb fil-gazzetti, li l-pluraliżmu qiegħed piż kbir fuq l-Awtorità tax-Xandir. Piż ġdid, u forsi piż li l-Awtorità m'hijiex fis-sitwazzjoni u, fil-forma tagħha illum, m'hijiex lesta biex tikkonfrontah. Forsi parti minn din it-tranżizzjoni li qeghdin fiha, għandu jiġi eżaminat il-formaliżmu tal-Awtorità tax-Xandir u l-mod li biha giet ikkreata. Forsi huwa ż-żmien li tiġi ridefinita il-pożizzjoni tagħha u dak li għandha tagħmel.

Is-sur Azzopardi semma wkoll li meta sab ruħu f'pożizzjoni biex jagħmel rikors, l-uniku rikors li kellu kien lill-Qorti Kostituzzjonali, għaliex il-pożizzjoni tax-xandir hija tali li effettivament ma tirrispondi lil hadd. Forsi wasal iż-żmien li ssir parti mill-istruttura parlamentari, li tirrapporta lill-parlament, li jkollha membri iktar, per eżempju, sitta parlamentari u sitta mhux parlamentari li jagħmlu elezzjoni bejniethom ta' Chairman. Dan li qed ngħid hu, li jew irid ikollha poter inqas, jew ħafna iżjed f'din is-sitwazzjoni.

Is-sur Joe Azzopardi: Żewġ kummenti. Fuq ir-risposta li qal is-sur Flamini dwar Berlinguer, il-PSOER u Andreotti, il-każ ma kienx identiku. Ma kienx floku li jsemmieh għaliex la Andreotti u l-anqas il-PSOER u l-anqas Berlinguer ma qagħdu jibgħatu huma x-xufier tagħhom għall-kru, u qalu jekk ma jiġix il-*cameraman* huma ma jibdewx. Jiena naħseb li l-paragun ma jregġix.

It-tieni punt, naħseb li nftehmna hażin: għax meta semmejt il-kelma jabbużaw aċċennajt għaliha *between inverted commas*. Ma għidtx li l-ħaddiema ta' Xandir Malta qed jabbużaw, u l-anqas għidtx li l-ħaddiema ta' Xandir Malta għandhom jabbużaw fis-sens li nftehemt. Li ridt ngħid huwa, jabbużaw fil-konfront tal-politiċi. Għax ħafna drabi, il-politiċi meta tistaqsihom xi mistoqsija antipatika, f'għajnejhom tidher li qiegħed tabbuża. Jiena inhoss li, l-fatt li l-ħaddiema ta' Xandir Malta għadhom imdendlin, f'uħud m'hemmx il-herqa biex ikun hemm din l-idea investigattiva.

Harsu lejn il-ħaddiema tax-Xandir, u sfortunatament anke tal-gazzetti: meta jmorru barra minn Malta, donnu għaliex il-Gvern iħallsilhom il-passaġġ u jħallsilhom l-akkomodazzjoni minn flus il-poplu, araw issir xi mistoqsija antipatika meta jkunu hemm. Jiġifieri dawn qed jagħtu biss servizz lill-Gvern, u mhux lill-poplu Malti.

Is-sur Alfred Musù: Nixtieq nagħmel osservazzjoni żgħira fuq dak li qal is-sur Azzopardi meta staqsa fejn huwa l-gurnaliżmu nvestigattiv fix-xandir ta' l-Istat. Jiena jiddispjaċini li huwa ġeneralizza meta staqsa hekk. Jiena naħseb jekk wieħed

isegwi l-aħbarijiet fuq il-P.B.S. u fil-programmi televiżivi ta' ġrajjet kurrenti, issib li hemm elementi ta' ġurnaliżmu investigattiv.

Li hemm lok għal aktar titjib f'dak li huwa ġurnaliżmu investigattiv jiena naqbel miegħu. Kif qal is-sur Flamini stess, meta jkun hemm iktar *backup* fit-taqsima tal-aħbarijiet tal-P.B.S., wieħed jittama li jkun hemm iktar lok għal dan it-tip ta' ġurnaliżmu.

Irridu imbagħad noqgħodu attenti li mal-ġurnaliżmu investigattiv ma nabbużawx b'dak li huwa ġurnaliżmu sensazzjonali, għax xi kultant dan jiġri minhabba l-kompetizzjoni li daħlet b'riżultat tal-pluraliżmu fix-xandir. Minhabba l-immedjatezza ta' l-aħbar xi kultant jiġri li ma jkunx hemm iċ-ċans li wieħed jivverifika l-fatti, l-aħbar tixxandar xorta waħda u l-anqas ikun hemm id-deċenza wara, li wieħed jikkoreġi dak li jkun intqal.

Nixtieq ngħid haġa oħra. Meta l-*Press Club* u l-Istitut tax-Xandara fasslu flimkien il-Kodiċi ta' Etika għall-ġurnalisti, wieħed mill-prinċipji jagħti importanza għad-dritt tal-pubbliku għall-informazzjoni. Issemmew ukoll ir-*ratings* biex wieħed ikun jaf liema huma l-iktar programmi popolari fix-xandir. Però, qed nagħtu każ x'irid il-pubbliku; qed nistaqsu x'tip ta' programmi jixtieq jara?

Is-sur John Inguanez: Jien ħadt pjaċir dalgħodu li bdejna bil-verġni, is-sur Roland Flamini, imbagħad kompla iċ-Chairman u qal li huwa martri. Però, magħhom ngħaqquad verġni u martri. Rajt il-parti tad-diskors tas-sur Azzopardi fuq it-taqsima tagħna. Imbagħad bdejt ngħid, dan qed jagħmilha ta' martri wisq. Minn naħa l-oħra qed jagħmila tal-verġni ukoll. L-ewwel nett huwa jaf li hu stess ġieli ċempel u qagħad jistenna lilna sabiex il-*press conference* ma tibdiex qabel ma naslu aħna. Ma tantx hemm verġinità fiha.

Mhux l-ewwel darba li tlajna Għawdex, il-Qala tax-Xagħra, fix-xemx fit-tlieta ta' wara nofsinhar. Konna Xandir Malta waħedna għal dak li hu bilanċ. Imbagħad qed

jilmenta ukoll *vis-a-vis* il-partiti. Quddiem i għandi iċ-ċifri ta' l-Awtorità - l-element politiku. Insibu li fl-1991 partiti politiċi oħrajn barra l-Partit Laburista u l-Partit Nazzjonalista kienet 107 *items*, ma nafx jekk kienx hemm xi partiti ta' l-angli. Minn naħa l-oħra, fl-1992 dan l-ammont telgħa għal 130, li jiġi wieħed minn kull sitta li kellhom iż-żewġ partiti ewlenin, xi hmistax fil-mija ta' l-aħbarijiet. Is-sur Azzopardi jsostni li fl-elezzjoni għadu 1.4%, isostni li għandhom id-dritt għal *exposure*. X'jaghžel il-1.4% jew il-15%?

Is-sur Joe Azzopardi: Naghžel il-1.4%, però mall-partiti l-oħra. U dik id-differenza. Nippreferi li jkolli minuta waqt programm li hemm iż-żewġ partiti ewlenin milli 30 minuta waħdi. Għaliex l-udjenza li jkollok meta jkun hemm iż-żewġ partiti jew it-tlieta hija hafna u hafna ikbar milli l-udjenza li kellna aħna waqt l-elezzjoni meta tefghuna waħedna. Biex għamilna dibattitu kellna nużaw mill-hin tagħna biex isir dan id-dibattitu.

Issa fuq il-punt li s-sur Inguanez qed jgħid, li jien qed nilgħaba tal-vergħi u martri, jiena la jiena vergħi u lanqas martri, la fix-xandir u l-anqas f'affarijiet oħra. Vera li nċemplu, anzi biex ngħidu l-verità, irridu nċemplu kważi dejjem. Dan hu l-punt li jien stess għidt li aħna qisna tallaba.

Kull darba li aħna nkunu rridu lil tax-Xandir jiġu, irridu noqgħodu nċemplu, irridu nerġgħu nċemplulhom biex naraw humiex għejjin, irridu niperswadahom biex jiġu. Jien ngħid biss żewġ affarijiet. L-ewwel waħda li min jaf kemm il-darba qabel *press conference*, qagħdna ninkwetaw x'ser isaqisuna l-ġurnalisti. Inkun onest magħkom, konna imbeżżgħin li ser jaqbduna f'xi waħda, per eżempju. Imbagħad jiġu l-ġurnalisti u ma jsaqisuna xejn. Hemmhokk tara x'qed ngħid dwar il-ġurnalizmu investigattiv fil-konfront tagħna.

It-tieni punt. Kieku tispicċa l-mentalita` li f'pajjiżna jkollna vera *news value*, kieku Alternattiva ma tiġix irrappurtata daqs kemm qed tiġi irrappurtata, naqbel mas-sur Inguanez. Imma fil-konfini kif jimxu l-affarijiet hawn Malta, bilfors li aħna nitolbu li

nkunu rrapurtati. L-Alternattiva ma tagħmilx *news value* hafna drabi, imma nippretendu li jiġu tax-Xandir bħal ma jagħmlu f-okkażjonijiet oħra. Meta, per eżempju, kellek żewġ ministri jikxfu żewġ plakek fl-istess post. Xandir Malta koprew iż-żewġ ministri qed jikxfu iż-żewġ plakek fl-istess okkażjoni.

Iċ-Chairman: Jekk tippermettuli nagħmel riflessjoni fuq dak li qal is-sur Azzopardi dwar il-ħaddiema ta' Xandir Malta. Ejja nkunu realistiċi. Mill-1975 'l hawn l-impjegati ta' Xandir Malta saru tista' tghid impjegati tal-Gvern, u nażżarda ngħid li dak kien wiehed mill-ikbar żbalji li qatt sar f'pajjiżna, fir-rigward tax-xandir.

Qabel l-1975 jiena niftakar meta ħaddiema ta' Xandir Malta kellhom il-kuraġġ li lil żewġ Prim Ministri jgħidulhom "le". Niftakar li darba qalhieli s-sur Harold Scorey, Alla jaħfirlu, meta irrifjuta lill-Prim Ministru Dom Mintoff stess. U każ ieħor li niftakar partikolarment, meta l-Prim Ministru kien Ġorġ Borg Olivier. Dan kien qieghed jitkellem bħala kap ta' partit f'xandira politika diretta, kellu jitkellem għal ħmistax il-minuta (jekk hux għaxra jew għoxrin il-minuta ma niftakarx) meta għaddew il-ħmistax il-minuta *they faded him out*. Imma dik il-ħabta l-ħaddiema ta' Xandir Malta kienu ndipendenti mill-Gvern u allura setgħu jirrifjutaw *items* ta' Ministri meta dawn ma kellhom xejn ta' *news value*.

Is-sur Joe Azzopardi: Id-domanda li Mr Chairman għamel lili kieku kont impjegat tax-Xandir x'kont nagħmel, tinkwetani. Tinkweta mhux lili, tinkweta għandha lill-ħaddiema ta' Xandir Malta infushom. Bill-kbir ukoll. Għaliex dan qed ngħidulhom, li l-lealtà tagħhom hija lejn il-Gvern u mhux lejn iċ-ċittadini. U meta qed jagħmilha iċ-Chairman ta' l-Awtorità tax-Xandir tibda tinkweta ftit iktar.

Dan hu l-punt tiegħi: li l-ħaddiema ta' Xandir Malta huma mdendlin u ma jistgħux juru il-vera professjonalità tagħhom. Naħseb li min ra l-programm li għamlu fuq l-Italja, apprezza li kien veru programm professjonali. Imma x'kien? Kien programm fuq barra minn Malta. Hemmhekk isiru domandi, isiru dak li jien sejjatlihom abbużi, però meta jsiru fuq Malta, fuq il-politiċi maltin, inkluż fuqna l-Alternattiva, l-abbużi ma jsirux.

Mr Chairman: U tghid mhux hekk kont taghmel int Joe kieku kont impjegat ta' Xandir Malta?


Is-sur Richard Matrenza: Ir-rimarka li ghamilt int, Mr Chairman, hija serja, din serjissima. Serja, u ghandek ragun. Allura l-marda hija wisq ikreh milli ghandna quddiemna, u ninsew dak kollu li qed naraw u rridu nahsbu, mhux issa, imma x'ser naghmlu tlett snin ohra. Se nidhlu f'sitwazzjoni ohra meta jkollna monopolji ohrajn. Fl-imghoddi kellna l-monopolju tar-*Rediffusion Group of Companies*, u issa digà beda jberraq fuq ċerti monopolji ohra.

Mr Chairman: Qabel ma nikkonkludu l-ewwel parti, nixtieq inwieġeb għar-rimarka tas-sur Azzopardi. Hija verità li r-rimarka tiegħi thasseb, imma jekk is-sur Azzopardi se jibda jaħseb issa Issa beda jaħseb fuqha din? Missu ilu jaħseb fuqha! Hija realtà. Ejja ngħidu kif qal is-sur Matrenza: imissha ilha tinkwetana. Imissha ilha tinkwetana tmintax-il sena.

Ejja noholqu struttura fejn allura verament il-ħaddiema jkunu ndipendenti u allura jistgħu jaħdmu ndipendentement mill-bosses tagħhom.... Dak li għidt jien hija r-realtà tal-ħajja, jiddispjaċini ngħid.

**Dhul mir-reklamar - Hemm
biżżejjed għal kulhadd?**

JOSEPH BROCKDORFF
Managing Director
BPC International Ltd.



Is-Sur Joe Brockdorff ilu għal dawn l-aħħar 30 sena fil-qasam tar-reklamar u l-*marketing communications*. Permezz tal-kumpanija tiegħu BPC International Ltd, huwa wkoll involut fil-istħarriġ ta' l-opinjoni pubblika.

Is-sur Joe Brockdorff huwa l-*sponsor* għall-Premju lill-Gurnalista organizzat mill-Press Club (Malta).

Joseph Brockdorff

Dhul mir-reklamar - Hemm biżżejjed għal kulhadd?

Meta s-sur Ellul, iċ-*Chief Executive* ta' l-Awtorità tax-Xandir, stedinni biex nitkellem fuq it-tema tal-lum, l-ewwel hsieb li ġieni kien li forsi dawk li diġa qeghdin iħaddmu dawn l-istazzjonijiet tax-xandir huma f'pożizzjoni aħjar minni li jirrispondu jekk hawnx biżżejjed *revenue* biex l-istazzjonijiet kollha jibqgħu jeżistu.

Il-mistoqsija nnifisha ġabitli f'moħħi numru ta' mistoqsijiet, u allura deherli li flok nirrispondi l-mistoqsija l-aħjar hu li nagħmel numru ta' mistoqsijiet. Ftit minn dawn il-mistoqsijiet ser nipprova nirrispondihom jien, iżda, persważ li hemm mistoqsijiet li hafna minnkom jafu t-twegiba tagħhom diġa.

Jien m'hinix se nesplora hawnx biżżejjed *revenue* biex il-ġurnali kollha jew biex l-istazzjonijiet tat-televiżjoni u tar-radju kollha jibqgħu jeżistu. Ghax meta wiehed jitkellem fuq l-istazzjonijiet tax-xandir wiehed irid isemmi ukoll il-*media* kollha.

X'inhu *advertising*? Ir-reklamar hi waħda mill-attivitajiet ta' l-hekk imsejha *marketing mix* li kumpanija tagħmel biex tbigh is-servizzi jew il-prodotti tagħha. Dan huwa *statement* bażillari għaliex hawn hafna min jahseb li l-*advertising* huwa xi kappricc li xi kumpanija tagħmel biex tissodisfa xi ideal tagħha.

Mela *advertising* huwa sempliciment parti mill-*marketing mix*, l-*advertising* hija spiża neċessarja, u hafna drabi anke titqies bħala investiment, u biex kumpanija tilhaq l-għanijiet tagħha.

Naturalment l-għanijiet ta' kull kumpanija hija li tagħmel profitt. Bhal kull każ ieħor,

dan l-investment, din in-nefqa trid issir bl-ikbar għaqal. Kull min hu nvolut f'*marketing* jaf daqsi jew iktar minni, li din tista' ssejnhilha xjenza. Wara li wiehed jifhem sew xi prodott jew servizz għandu bżonn il-konsumatur, jattrezza ruħu li jipproduci dak il-prodott, jipproducieh ta' l-aħjar kwalità, u mbagħad irid ikun żgur li l-konsumatur ikun jaf bil-prodott tiegħu. Hawn fejn jidhlu r-reklami.

Nieqaf ftit hawnhekk għal ftit sekondi: jekk inqiesu stazzjon tar-radju bħala prodott, li qed ngħid jien hu li, allura għandek tuża l-kunċett tal-*marketing*, u jekk tuża l-kunċett tal-*marketing*, tagħmilx stazzjon jew le, trid tibda biex tara x'għandu bżonn il-konsumatur. Wara li tifhem x'għandu bżonn il-konsumatur, tipproduci għall-konsumatur dak li għandu bżonn bl-iktar prezz raġonevoli, u mbagħad tipprova tikkomunikalu dwar il-prodott li għandek.

F'dan il-każ forsi, mhux kulhadd haress biex jiftaħ stazzjon minn dan il-*punto di vista*. Għandi nifhem ukoll li *broadcaster*, jew min irid jagħmel stazzjon, għandu oġġettivi differenti minn oġġettivi ta' negozju, allura mhux dejjem qed isegwi l-prinċipji tal-*marketing*. Però, anke jekk int mhux qed isegwi l-prinċipji tal-*marketing*, trid tifhem li min ser jixtri l-prodott tiegħek ser isegwihom.

X'nifhmu b'*advertising revenue*? Kemm stazzjon idahhal flus mir-reklami jiddependi wkoll minn kemm jitlob għar-reklami. Li trahhas il-prezz tar-reklami ma jfissirx li ser iżżid id-dhul. Nahseb hawn min diġà ha qata minn din l-esperjenza. L-istrategija li tuża meta tistabbilixxi prezz hija l-istess strategija meta tistabbilixxi prezz ta' oġġett. Hija importanti mmens u din l-istrategija għandha mplikazzjonijiet fit-tul.

Tafu daqsi li dan l-aħhar rajna r-rati tal-*advertising* ta' l-istazzjonijiet tar-radju itiru ma' kullimkien. Dan huwa żball fundamentali għaliex wara dak it-tkissir li sar f'dawn l-aħhar xhur, irid jgħaddi żmien konsiderevoli biex l-istazzjonijiet jirkupraw minnhu. Li tkisser ir-rati hija faċli li terġa tistabbilihom hija diffiċli.

Hemm biżżejjed *revenue*? Biżżejjed għal xiex. Biżżejjed biex stazzjon jagħmel

impjant estensiv, jimpjega hafna nies? Biżżejjed għal stazzjon li għandu mpjant limitat b'numru żgħir ta' nies? Biżżejjed biex stazzjon jagħmel qliegh? Jew biżżejjed biex stazzjon jifdi. Biżżejjed, għal xiex? Dan huwa l-kalkolu li suppost għamel min ha d-deċizjoni li jiftaħ stazzjon. Hija waħda mill-mistoqsijiet li forsi aħjar tirrisponduha intom.

Semmejt li wieħed irid ikun jaf min huma l-konsumaturi. Il-konsumaturi huma kollha xorta fil-fatt? Kieku tajjeb! L-ewwelnett tafu daqs li hemm nisa u hemm irġiel, hemm prodotti li d-*decision to buy* joħduha l-kbar, *decision to buy* li jieħduha ż-żgħar. Għandek prodotti li jinxtraw prinċipalment minn nisa, oħrajn prinċipalment mill-irġiel. Għandek prodotti li jiswew hafna flus, oħrajn li jiswew ftit flus. Il-ħbieb tiegħi tal-*market research* isejġu lil dawn it-*target audience*. Per eżempju, nisa bejn is-16 u l-25 sena, B1, C1 *income group*. Dan huwa t-*target audience*.

Kif wieħed jagħżel liema *medium* juża? L-ewwelnett mhux kull prodott għandu l-istess bżonnijiet. Hemm prodotti godda, prodotti li tixtrihom ta' kuljum, bħal ma huma is-*soft drinks* u d-*detergents* per eżempju. Hemm prodotti li jirrappreżentaw spiża sostanzjali għall-konsumatur, bħal ma huma karrozza, għamara, attrezzaмент għad-dar. Jekk ikun prodott ġdid, trid tagħti preferenza għal-*medium* li jagħti lill-konsumatur l-opportunità li jara dak il-prodott bħal ma huma l-ġurnali u t-televiżjoni. Inutli li fuq ir-radju nitkellm fuq karrozza sabiha meta m'għandix l-opportunità li naraha. Wara li nkun rajtha id-diskors huwa differenti. Jekk prodott jirrappreżenta spiża sostanzjali, il-konsumatur irid informazzjoni iktar dettaljata, u li jkollu ċ-ċans ukoll li jmur lura lejn l-informazzjoni. Allura tagħżel *medium* li jagħtik ċans li tagħti dettalji bħal dawn, u ċans lill-konsumatur imur lura għalihom.

F'Malta, sfortunatament, għandna ma wasalniex biex kull *medium*, u hawnhekk mhux ir-radju biss imma il-*media* kollha, jagħtuk dettalji miġbura b'mod xjentifiku, dwar lil min eżattament qed jilhaq. Għalhekk l-*advertisers* isegwu l-informazzjoni miġbura minn organizzazzjonijiet indipendenti mill-*media*.

Għandna *media* biżżejjed? Jiena xerrej. Billi hemm għoxrin hanut, jiġifieri li jien ser nixtri għoxrin darba iżjed milli għandi bżonn għall-bżonnijiet tiegħi? Kif kelli opportunità ngħid f'okkażżjoni oħra, dan il-poplu ta' 360,000 ruh, maqsum f'xi 110,000 *households*, diġa' għandu stazzjon tat-televizjoni u kif smajtu dalghodu, forsi dalwaqt isiru iktar minn wieħed. Għandu tlett ġurnali ta' kuljum, ghaxra li joħorġu darba fil-ġimgħa, għandu 42 kull xagħar u għandu madwar 400 pubblikazzjoni oħra li joħorġu matul is-sena. Żgur li ma nistgħux ngħidu li min jirreklama m'għandux għażla. L-għażla qegħda hemm, u iktar ma tiżdied, min jiddeċiedi x'*media* jagħżel, irid ikun iktar għaqli u għandu bżonn iktar informazzjoni.

Imma kif issir din l-għażla? Hu d-dover ta' l-*advertising agency* li tagħmel *media plans* għall-klijenti tagħha bl-akbar għaqal. F'Malta hawn fil-fatt 30 organizzazzjoni li jgħidu li huma *advertising agents*. Però, jekk tiegħu l-ewwel hamsa minnhom issib li dawn bejniethom jixtru madwar 75% tal-*advertising* fil-*media*. Issa nħallikom taħsbu x'jagħmlu il-25 l-oħra. Sfortunatament, f'Malta għad m'hawnx regolamenti li jistabbilixxu kif għandek tirrikonoxxi *advertising agency*. Mad-dinja kollha jeżistu ċerti regolamenti kif tirrikonoxxi *advertising agency*. Forsi dan huwa argument twil u li m'huwiex tal-lum.

Konna qegħdin ngħidu kif issir din l-għażla. L-ewwel li tagħmel aġenzija, tibda biex tara kemm kull *medium* jilhaq nies fit-*target* tagħha. Għidna li kull prodott għandu bżonn *target* tiegħu. Kull prodott ma tirreklamahx għal kulhadd. Inti għandek *target* lil min trid tilhaq bir-reklam tiegħek. Mela din il-*media* li ser nixtri jien, kemm se tilhaq minn dak it-*target* tiegħi. Wara nqabbel kemm jiswew biex nilhaq bir-reklami tiegħi elf ruh. Naf li hawn min hu kontra il-*cost per thousand*, però jiena qed nitkellem fuq *cost per thousand* tat-*target audience*. Mela kemm jiswa biex nilhaq elf ruh tat-*target audience* tiegħi fil-*media* differenti? Naturalment, l-għażla mhix sempliċi hekk, ghax kif għidt qabel, mhux kull prodott għandu bżonn l-istess trattament. U m'hawn l-ebda *medium* li waħdu jilhaq it-*target* kollu. Hemm hafna provi ta' dan is-suġġett.

Hassejt li kelli nibda biex infakkarkom li dan il-famuż *advertiser* għandu għażla mhux

biss ta' 9 jew 10 stazzjonijiet tar-radju, iżda ta' *media* oħra. Hemm il-*press*, hemm it-televiżjoni, hemm il-*posters*, hemm id-*direct mail* u hemm hafna affarijiet oħra. U hafna minn dawn il-*media* l-oħra diġà ġew użati b'certu ammont ta' suċċess. Jiġifieri, għandu l-provi ta' x'jiġri meta juża dawn il-*media* l-oħra. Għal kuntrarju forsi m'għandux daqshekk esperjenza fuq ir-radju .

Fuq kollox kemm hu dan il-famuż *advertising revenue*? F'Malta għandna l-MISCO li s-sena li għaddiet ikkalkulat kemm intefqu flus fuq it-televiżjoni u fuq il-ġurnali. Fil-fatt il-MISCO issemmi li fl-1992 fuq it-televiżjoni intefqu Lm1,300,000, fuq il-ġurnali intefqu Lm2,730,000.

Iżda ma' din il-figura tal-ġurnali primarji , jiena magħha nżid il-ġurnali sekondarji u l-kwantità ta' *annuals* li naraw madwarna. Ahna, l-BPC, nistmaw li l-figura tal-*printed media* hija iktar viċin għal Lm3,100,000. Ma dan trid iżżid kemm hemm reklami fuq ir-radju.

Jekk tipprova tgħodd il-figuri li semmew l-*advertising managers* ta' kull stazzjon, tasal għal figura tassew kbira. Jiena ppreparat li niehu l-figura li semma l-ministru Michael Frendo fil-programm 'Nithadduha' fuq it-televiżjoni. Il-figura li semma kienet li fuq ir-radju, is-sena li għaddiet, intefqu Lm800,000. Wiehed irid iżid ukoll kemm jintefqu f'*posters*, u f'*advertising* simili, għax fuq kollox dawn joħorgu mill-istess *advertising budget*. B'kollox huwa stmat li f'Malta s-sena l-oħra intefqu Lm5,500,000 f'reklami.

Fi kliem ieħor nistgħu naraw li l-*advertising revenue* f'Malta kien imqassam hekk:

Press	56.3%
Televiżjoni	23.6%
Radju	14.5%
Oħrajn	5.6%

Dan kif jitqabbel ma' pajjiżi oħra fl-Ewropa? Kif smajna dalghodu ahna ma neżistux daqshekk wahedna, neżistu fl-Ewropa. Jekk inħarsu lejn il-pajjiżi ta' l-Ewropa nsibu hekk:

Advertising Expenditure fuq il-Media fl-1991. (%)

	Pan Ewropa	Italja	Spanja	U.K.
Press	66.60	50.10	52.80	62.30
Televiżjoni	22.80	45.00	29.80	31.60
Radju	4.06	1.40	10.30	2.10
Oħrajn	6.54	3.60	6.50	4.00

Meta tqabbel x'qiegħed jiġri fl-Ewropa ma' dak li sar f'Malta s-sena li għaddiet, insibu li f'Malta fil-fatt ir-radju ha persentaġġ minn nefqa tar-reklami ferm iżjed minn f'kull pajjiż tal-Ewropa. Kienet l-ewwel sena, kulhadd kien għadu mimli entużjażmu.

Veru li fuq l-istazzjonijiet tar-radju smajna reklami ta' intrapriżi żgħar li qatt ma rriklamaw f'*media* oħra. L-ammont hu relattivament żgħir, u hemm dubju serju ta' kemm jista' jikber. Jekk l-esperiment fuq ir-radju ta' intrapriża żgħira jmur tajjeb, u l-intrapriża tikber, din mill-ewwel ser tibda thares lejn *media* oħra biex tibqa tikber. Jekk l-intrapriża ma marritx tajjeb naturalment din mhux sa tirrepeti l-esperiment. Hawn min jaqbel ma' dan l-argument u hawn min ma jaqbilx.

Qiegħed nagħti wkoll il-persentaġġ ta' l-Italja, Spanja u ta' l-Ingilterra għax dawn jirriflettu x'jiġri meta l-għażla fil-*media* tiżdied. Fl-Italja, fejn għandek numru kbir ta' stazzjonijiet tat-televiżjoni li jittrasmettu reklami, it-televiżjoni lahaq għal 45% u kważi tefà għal kollox in-nefqa fuq ir-radju.

Fi Spanja, fl-1991, kienet għaddejja minn żmien meta nfethu hafna stazzjonijiet tar-radju u tat-televiżjoni u nsibu li ntefqu 10.8% tar-reklami fuq ir-radju u 29.8% fuq

it-televiżjoni. Iżda fl-istess sena, kif insibu f'paġna 44 tal-*Annual Report 1992* tal-Awtorità tax-Xandir, gara li fi Spanja din is-sitwazzjoni gabet magħha li kważi l-istazzjonijiet kollha fl-1991 tilfu il-flus.

Fl-Ingilterra, barra l-istazzjon tal-BBC li ma jgorrx reklami, għandek numru ta' stazzjonijiet tar-radju privati li jgħixu mir-reklami biss. Il-figura ta' kemm isiru reklami fuq ir-radju, għal dawn l-aħħar snin, fejn is-sitwazzjoni hija stabbilita, insibu li fl-Ingilterra l-figura baqgħet bejn wieħed u ieħor ta' 2%.

Għidt dan kollu biex meta wieħed qed jikkellhem hemm flus biżżejjed għall-istazzjonijiet tar-radju trid tħares lejn is-sitwazzjoni kollha.

Iktar ma jkun hawn *media*, mhux iktar isiru reklami? Nixtieq hafna li kieku kien hekk, imma l-verità hija mod ieħor.

In-nefqa fir-reklami hija relatata mal-attività kummerċjali tal-pajjiż. Hafna drabi din titqies bħala persentaġġ tal-*Gross Domestic Product*. Jekk inharsu lejn il-pajjiżi ta' l-Ewropa nsibu li n-nefqa hi medja ta' 0.868 fil-mija tal-*Gross Domestic Product*.

Fl-1991 nsibu li Spanja kienet fl-ewwel post b'1.43%, l-Ingilterra viċin tagħha b'1.10%, l-Italja f'nofs il-lista b'0.61%. F'Malta nsibu li fl-1992 l-ispiza li ntefget fir-reklami, bħala persentaġġ tal-*GDP*, kienet ta' 0.64 fil-mija li, biex ngħidu hekk, hija ftit iktar mill-persentaġġ ta' l-Italja, però, hija inqas mill-medja ta' dawn il-pajjiżi. Dak huwa il-kejl prinċipali. Meta nitkellmu fuq l-industrija ta' l-*advertising*, inharsu lejn il-figuri ta' kemm jintefqu f'*advertising* f'pajjiżi ohra.

Però, hemm kejl ieħor li huwa rilevanti u dan huwa ta' kemm jintefqu f'reklami ras għar-ras tal-popolazzjoni adulta - jiġifieri minn għaxar snin 'l fuq li hija, bejn wieħed u ieħor, 300,000.

F'Malta nsibu li s-sena li għaddiet ras għar-ras intefqu Lm15.3 reklami għal kull

persuna li teżisti f'Malta. Dan kif inhu mqabbel mal-pajjiżi tal-Ewropa?

Advertising Expenditure per Capita - 1991

Pan Ewropa	Lm 55.9
Svizzera (l-għola)	Lm 108.0
Ġermanja	Lm 62.5
U.K.	Lm 63.7
Italja	Lm 40.0
Greċja (l-inqas)	Lm 16.0

L-osservazzjoni tiegħi hi li iktar ma jikber il-*GDP* u iktar ma tikber l-attività kummerċjali f'Malta iktar sejjer jikber l-ammont li jintefaq fir-reklami, imma mhux relatat minn kemm hawn *media*.

Kemm tiswa l-*media* f'Malta? Qabel ma nispiċċa nixtieq nirreferi għall-pubblikazzjoni li waslitli jumejn ilu. Pubblikazzjoni ta' Young & Rubicam li jissimha '*Media in Europe*' li fiha il-*cost per thousand* għall-*media* tal-Ewropa. Kemm tiswa il-*media* fl-Ewropa jvarja konsiderevolment sew bejn pajjiż u ieħor u sew fil-pajjiż innifsu.

Hassejt li huwa relevanti li għandi nirreferikom għal dawn il-figuri għax l-ebda *medium* fl-ebda pajjiż ma jeżisti iżolat. Ebda *medium* mhu b'saħħtu biżżejjed li jiddeċiedi kemm jiffissa l-prezz għar-reklami minghajr ma jhares lejn il-prezz veru biex tikkomunika ma' elf persuna tat-*target audience*.

Media Costs per Thousand Adults (1992 Rates) Lm

	T.V. Peak Time	Dailies/ Sundays	Radio/Peak All Stations
Pan Europe	3.7	3.2	1.9
Switzerland	8.9	3.5	5.7
U.K.	2.6	1.6	N.A.
Italy	4.3	2.1	1.2
Spain	3.0	2.4	2.0
Greece	1.5	3.5	0.6
Malta	2.5	3.1	2.0

Deherli li din l-istatistika kienet interessanti ghaliex fl-aħħar xtaqt nurikhom kif titqabbel ma' Malta. Fil-fatt il-prezz li qed niehu ta' l-istazzjonijiet tar-radju, dan huwa meħud mir-*rate cards*. Jiġifieri, qbadt ir-*rate cards* tal-istazzjonijiet kollha, iddividejthom ma' kemm ngħidu li dawn l-istazzjonijiet jilħqu nies fil-*peak time* u wasalt għall-figura ta' żewġ liri Maltin.

Illum tgħiduli li dan mhux veru, imma l-uniku mezz li kelli biex nasal għal din il-figura kelli nuża ir-*rate cards*. Il-verità kollha hi li daww il-figuri huma kollha ibbażati fuq ir-*rate cards*. Pero', ma najsibx li f'pajjiżi oħra jsiru daqsekk negozjati fir-*rates* daqs forsi kemm saru ma' l-istazzjonijiet tar-radju f'Malta.

Mela, rajna li min jirreklama għandu għażla shiħa. Mhux kull stazzjon hu l-istess. Nerġa' nirreferi għall-*Annual Report* tal-MBA u nikkwota sentenza waħda mir-rapport tal-laqgħa tal-*Commonwealth Broadcasting Association*: "*Innovative programming, related to the needs of the audience, helped to ensure success.*"

Innovative Programming, fl-opinjoni tiegħi, hija mhux li tħares lejn l-aħħar *research figures*, tara liema stazzjon qiegħed l-ewwel, x'qiegħed jagħmel dak l-istazzjon u tagħmel bħalu. *Innovative Programming* hija haġa ferm iktar importanti. Jekk wiehed

ser jagħmel prodott l-ewwel għandu jara xi prodott għandu bżonn is-suq u mbagħad jagħmel prodott tajjeb għal dak is-suq. Mhux sempliciment jara x'inhu li qed jagħmel ta' hdejh, jagħmel bħalu u jbiegħuh irħas minnu. Dan kien kumment tal-*Commonwealth Broadcasting Association* li persważ huwa kumment relevanti.

Flimkien tajna ħarsa lejn ir-reklami fl-Ewropa. Rajna x'għara fi Spanja meta bdew jiżdiedu l-istazzjonijiet tat-telewizjoni. Rajna li l-*media* trid tipperswadi lill-*advertiser* li twassallu l-messaġġ dwar il-prodott tiegħu lit-*target audience* tiegħu, tipperswadieh mhux biss bil-kliem, imma tipperswadieh b'figuri miġbura xjentifikament.

Ir-risposta għall-mistoqsija prinċipali - staqsuha lil min iddeċieda li jiftaħ l-istazzjonijiet tar-radju.

DISKUSSIONI

Is-sur Frank Salt: If we could just get away from politics, for the moment, and go back on to commerce. I think one of the points which we really missed out in the discussion today is the fact that the Broadcasting Authority in the past has been the Authority over a public station or stations. The Authority today has authority over commercial stations. There is a very big difference because the Authority now has the responsibility of looking after stations that have got to survive by making money.

Island Sound has always worked very closely with advertising agents. Unfortunately we have not had too much of this attitude reciprocated by the advertising agents. One can understand why. Radio stations are relatively new whereas the advertising agents were much more equipped for print media. They have graphic designers employed with them, they have computers that make the most amazing graphics for television and for magazines and newspapers. We came along giving them practically everything on a plate which they did not like.

Mr Brockdorff, and maybe other advertising agents have been giving seminars to their clients pushing the print media and not pushing the radio media when, in fact, to quote from Mr Brockdorff's speech he gave at the Hilton a few weeks ago, television audiences are static at 44%, print media with readership of daily newspapers down from 58% to 49% and radio listeners up from 65% to 69%.

Other figures which might prove to be interesting is that in the first year of Island Sound's operation only 3% of our revenue was given by advertising agents without any effort on our part to get that business. And yet we paid advertising agents Lm45,000 commissions in the same period, which means that there are business people out there who will advertise on the radio if approached in the right manner.

In answer to Mr Brockdorff's question as to whether or not there is enough revenue

to support radio stations, my answer is this: if advertising agents only actively included radio in the general promotional campaigns with print and television, then there should be no financial reason why private radios should not continue to prosper in Malta in the future.

Is-sur Joe Brockdorff: I really need twenty minutes to answer all that. I shall take it one by one: first of all, the question of surveys and how to measure them. From an advertising point of view, I am interested to know how many people listen to my advert, as my advert is transmitted on one station at one particular moment. It is of no use to claim that there are 60,000 people listening to your station, all I want to know is how many people were listening to my advert at 8 o'clock on Monday morning. That type of information is available and is quite well collated.

All radio stations claim that everybody listens to their radio in the car. According to the survey which was undertaken by a Dutch company for the Planning Authority the average travelling time for any person in Malta is thirteen minutes. So to reach all the people travelling in a car I have to advertise every thirteen minutes or thereabouts! Thirdly, the global audience figures which I quoted in my talk at the Awards To Industry Seminar were for all stations. It is true that there are more Maltese people listening to radio stations, but you have to take into consideration that before there were only two stations and now there are nine.

Is-sur David Bonello: Nixtieq nibbaża d-diskors tiegħi fuq ir-reklamar, speċjalment fuq il-kwalità tar-reklami. Nista' ngħid li għandi l-aqwa, l-aħjar, l-isbaħ prodott meta jien naf li l-prodott mhux qed jilhaq il-livell propost fir-reklam? Inkun qiegħed inqarraq bil-konsumatur jekk qed naghmel hekk? Ir-reklamar huwa mezz ta' komunikazzjoni li għandu jipperswadi lill-konsumatur fil-fehma tiegħu biex jiddeċiedi li jixtri prodott minn iehor, fejn il-messaġġ għandu jkun ċar u li juri l-benefiċċji lill-konsumatur. Jiena naqbel li għandu jkun hemm awtorità li tara li dan iseħh.

Ir-reklamar jaħdem jew ma jaħdimx? F'Jannar tal-1993, attendejt konvenzjoni

f'Toronto fil-Kanada fejn ditti bħal Nestlé, Mazda, Honda sostnew li qed jonfqu miljuni kbar ta' dollari ma kienux qed jaraw dhul lura fil-bejgħ għal flus li kienu qed jonfqu.

Għalhekk naħseb li għandhom isiru testijiet qabel u wara li jsiru r-reklami. Għaliex? Hekk, kemm l-*Advertiser* kif ukoll l-*Advertising Agency* ikunu jafu bejn wieħed u ieħor x'jaħseb il-konsumatur qabel ma r-reklam jiġi introdott fuq il-*media*. Għandna inhegħġu lil min jirreklama biex isiru dawn it-testijiet, sew biex ma jkunx hemm infieq żejjed ta' flus kif ukoll biex tara liema *target market* hemm bżonn li jintlaħaq.

Fl-aħħar nett nixtieq nishaq li jkun hawn iżjed kwalità u originalità b'sens ta' responsabbiltà lejn il-konsumatur għall-aħjar tal-komunità.

Is-sur Joe Flask: Nixtieq nistaqsi lis-sur Brockdorff, għax jiena konvint li kemm il-politika tmur max-xandir, daqshekk ieħor ir-reklami jridu jmorru max-xandir, x'differenza hemm bejn ir-reklami għat-televiżjoni u r-reklami għar-radju? X'differenza jsibu l-aġenziji tar-reklamar u kemm dawn l-istazzjonijiet tar-radju u l-istazzjon tat-televiżjoni jaħdmu verament biex ikollhom finalment dawn ir-reklami li jgħin id-dhul tagħhom? Nixtieq ukoll li jelabora xi ftit fuq sistema li diehla fl-Ewropa, u li hi mistennija tiġi approvata proprju lejn tmiem dan ix-xahar, fuq il-kwistjoni tat-telepromozzjoni.

Is-sur J Brockdorff: Jien jidherli l-ewwelnett li l-avviżi nnifishom, speċjalment minn kemm ilu li beda r-radju, l-avviżi fuq ir-radju taw spinta 'l quddiem u għandna kwalità raġonevoli għall-pajjiż li qeghdin go fih. Per eżempju bdew jintużaw hafna iktar *jingles*, allavolja wasalna issa fiż-żmien meta l-*jingles* qed jirrepetu ruħhom.

M'hemmx diffikultà biex nipproduċu reklami għar-radju u m'hemmx diffikultà` biex nipproduċu reklami għat-televiżjoni lanqas. Naturalment wieħed qed jittkellem fuq aġenziji in ġenerali. Kif spjegajt dalghodu f'Malta hawn 30 aġenzija, li jsejġhu lilhom infushom aġenziji, pero` 5 minnhom jirrappreżentaw il-maġġoranza tas-suq.

Is-sur Bonello semma l-eżempju tal-konvenzjoni ta' Toronto fejn il-klijenti haduha kontra l-aġenziji tagħhom. Naħseb li f'Malta mhux kienu jħabbtu fuq il-mejda, iżda kienu jibdlu l-aġenzija għax m'hawnx nuqqas ta' aġenziji. Veru li hawn klijenti li jaħsbu li m'hawnx hafna minn fejn tagħżel, għax mhux billi għandek tletin, imma trid tara l-kalibru tagħhom. Qegħdin f'pajjiż fejn kulhadd għandu d-dritt li jiftaħ aġenzija, pero` kull klijent ukoll għandu d-dritt li jagħżel l-aħjar aġenzija.

Fil-kunċett li waslu l-aġenziji illum (u mhux kif kienu 150 sena ilu meta beda J. Walter Thompson meta kienu verament aġenti tal-*media*), illum l-aġenziji saru konsulenti tal-klijent. Issa jekk titlaq mill-fatt li inti konsulent tal-klijent, ser tirrikmanda jill-klijent dak li għandu bżonn għall-prodott tiegħu, mhux dak li għandha bżonn il-*media* biex issalva.

Is-sur Philip Incorvaja: Nixtieq nidderiġi din il-Konferenza lura lejn l-aspett kummerċjali u nixtieq nistaqsi lis-sur Brockdorff jekk, fl-opinjoni professjonali tiegħu, wara kollox il-BPC hija waħda mill-*advertising agencies* ewlenin ta' Malta, jekk jistax iwieġeb għad-domanda li għamel hu stess lil din il-Konferenza: jekk jaħsibx li hemm biżżejjed dħul mir-reklami biex l-istazzjonijiet kollha jissopravvivaw.

Is-sur Joe Brockdorff: L-ewwelnett mhux jien għażiltha l-mistoqsija, il-mistoqsija kienet poġġuta lili. It-tieni, nirrepeti ftit milli għidt iktar 'l quddiem. Biżżejjed għal xiex? Biżżejjed *to survive*? Naħseb tajtkhom biżżejjed figuri biex taħdmuwa waħedkom. Peress li ma nafx x'inhuma l-ispejjeż ta' kull stazzjon, m'għandix idea. Il-verità kollha hija, kif qal Dr Frendo, li f'Malta intefqu Lm800,000 fl-ewwel sena. Jiena nikkalkula li din is-sena, issa li l-affarijiet qegħdin joqgħodu, il-figura ta' Lm800,000 ser tinżel għal xi haġa madwar Lm600,000. Se tinżel minhabba żewġ raġunijiet: waħda għax is-suq issa stabbilixxa ruħu, u t-tieni għaliex l-istazzjonijiet tar-radju kollha iddeċidew li jkissru l-istruttura tar-*rate cards*.

Issa, kemm il stazzjon jissopravviva b'Lm600,000 ma nafx. Hemm stazzjonijiet li m'għandhomx bżonn id-dħul tar-reklami. Hemm min qisu jaħseb li kien l-*advertiser*

li ddeċieda li jrid għaxar stazzjonijiet tar-radju u li l-*advertiser* irid iħallas għalihom. Mhux hekk il-każ. Xi hadd iddeċieda li jrid jagħmel stazzjon u issa jrid jaf kif ser iħallas għalih.

Xi hadd iktar kmieni semma li fl-Ewropa qed isir *direct selling*. Dik hija waħda mis-sistemi kif stazzjon jista' jkollu *income* għalih innifsu. L-argument tiegħi kien dwar *advertising revenue*, pero` barra *advertising revenue* hemm dħul ieħor li l-istazzjonijiet jistgħu jiġġeneraw permezz ta' affarijiet oħra.

Aghraf l-Udjenja Tieghek

LAWRENCE ZAMMIT
Direttur tal-MISCO



Is-Sur Lawrence Zammit huwa direttur tal-MISCO b'responsabbiltà għall-attivitajiet tal-kumpanija fil-qasam tal-istharrig tal-opinjoni pubblika. F'din il-kapaċità, is-sur Zammit kien involut f'diversi xogħolijiet ta' riċerka kemm f'Malta kif ukoll f'pajjiżi oħra. L-aħhar stharrig tal-opinjoni pubblika magħmul mill-Awtorità tax-Xandir sar mill-MISCO taħt id-direzzjoni tas-sur Zammit.

Lawrence Zammit

Aghraf l-Udjenja Tieghek

L-iżvilupp li sar fil-qasam tal-media kien wieħed enormi - issib min jgħid li kien aktar milli d-domanda setgħet tiflaħ. Ahna u nitkellmu dwar l-effetti tal-pluralizmu tax-xandir f'Malta, irridu bilfors inżommu f'moħħna il-kuntest aktar wiesgħa li fih sar dan l-iżvilupp, biex inkunu nistghu nafu aħjar l-udjenja tagħna.

Kien hemm l-iżvilupp ta' stazzjonijiet privati tat-televiżjoni fl-Italja; kellna aktar aċċessibilità għal stazzjonijiet privati ta' televiżjoni li jittrażmettu bis-satellita; it-tieni gazzetta tal-Hadd bl-Ingliż; domanda akbar għall-prodotti *Hi-fi* ta' teknoloġija iktar avanzata; bdejna nagħtu iktar importanza lill-hin liberu.

Iva, l-hin liberu, għax wara kollox, li wieħed jisma' r-radju jew jara t-televiżjoni huwa parti, mill-hin liberu tiegħu. Tant hu hekk li fi stħarriġ li kkummissjona l-Ministeru għaż-Żgħażaġh u l-Kultura kmieni s-sena l-oħra, kien hemm 43% ta' dawk li għandhom 'l fuq minn 10 snin li jqattaw il-hin liberu tagħhom jaraw it-televiżjoni jew xi *film*. Waqt li 8% fil-mija jisimgħu ir-radju jew il-mużika.

F'dawn l-aħħar tlett snin rajna espansjoni fl-udjenja f'pajjiżna. Minn stħarriġ li għamilna l-MISCO International, johroġ li 72% ta' persuni li għandhom 'l fuq minn 13-il sena kienu jaraw TVM fl-1990, waqt li llum 88% jaraw TVM. Jekk wieħed jillimita ruħu għall-perjodu ta' ġimgħa naraw li 60% kienu jaraw TVM f'xi hin waqt żmien ta' sebat ijiem fl-1990, ikkomparat ma 64% fl-1993. L-udjenja totali tat-televiżjoni telgħet minn 85% għall-95% fi tlett snin.

Ta' min jinnota wkoll li l-istruttura ta' l-udjenja ma tantx tbiddlet f'dawn l-aħħar tlett snin. Ukoll, hija simili hafna għall-istruttura tal-popolazzjoni f'termini ta' età, sess u profil soċjo-ekonomiku.

L-udjenza tar-radju żdiedet b'mod drammatiku f'dawn l-aħħar tlett snin li juri b'mod ċar li d-domanda setgħet tflaħ għaž-żieda fl-istazzjonijiet. Il-persentaġġ ta' dawk li jisimgħu r-radju telgħa minn 55% għall-85% fi tlett snin. Effettivament in-numru ta' dawk li jaraw TVM huwa kwazi daqs ta' dawk li jisimgħu l-istazzjonijiet tar-radju.

Anke għar-rigward tar-radju, l-istruttura ta' l-udjenza hija simili hafna għall-istruttura tal-popolazzjoni. Din it-tabella tagħtina l-istruttura ta' l-udjenza tar-radju, ta' TVM u tas-*sample* li aħna intervistajna fl-istharrig li għamilna għall-Awtorità tax-Xandir.

PROFILI TA' L-UDJENZA

Sess	Radju	TVM	Sample
Rġiel	48.7%	48.1%	48.6%
Nisa	51.3%	51.9%	51.4%
Età			
14-17	7.5%	7.9%	7.9%
18-24	13.4%	11.8%	12.3%
25-34	20.7%	19.5%	20.4%
35-44	21.1%	21.1%	20.9%
45-54	13.6%	14.1%	13.7%
55-64	11.7%	11.7%	11.4%
65+	12.0%	13.9%	13.4%
Kategorija Soċjo-Ekonomika			
AB	10.9%	12.3%	11.7%
C1	18.2%	19.5%	19.1%
C2	30.8%	29.3%	30.0%
DE	40.1%	38.9%	39.1%

Meta wiehed janalizzza f'aktar dettal ir-radju, għadd ta' fatturi nteressanti jiġu nnotati. Il-parti l-kbira tal-persuni jisimgħu r-radju ta' spiss. Fil-fatt erbgha minn kull hamsa li jisimgħu r-radju jisimgħuh kuljum. Il-*weekend* jirrapreżenta il-granet meta n-nies jisimgħu r-radju l-anqas. Dan ir-riżultat huwa identiku għal dak tat-televiżjoni. Iżda il-*Hadd* hija il-ġurnata meta l-gazzetti jinbiegħu l-aktar.

Iż-żewġ tipi ta' programmi prinċipali li jisimgħu n-nies huma l-aħbarijiet u l-mużika. L-importanza tal-aħbarijiet fir-rigward tar-radju trid tiġi enfasizzata. Riżultati komparattivi mahruġa mill-Awtorità tax-Xandir juru li fl-1993, 43% ta' daww li jsegwu l-aħbarijiet lokali, semmew ir-radju bħala s-sors. Fl-1992, din iċ-ċifra kienet ta' 41%. Stharriġ ieħor juri li l-qari ta' gazzetti naqas minn mindu bdew ixandru l-istazzjonijiet privati.

L-importanza tal-mużika tistà turta lil xi whud. Fil-fatt wiehed jibda jiddubita kemm kienu neċessarji dawn l-iżviluppi fix-xandir meta wiehed jikkonsidra li dan fisser biss li aktar semmiegħa bdew jisimgħu iktar mużika. Jiena nħares lejha mod ieħor.

Li wiehed jismà l-mużika fuq ir-radju mhix xi haġa popolari biss f'Malta, iżda anke barra fejn kienu jeżistu stazzjonijiet privati tar-radju qabel ma beda jxandar Radju Malta stess. It-tieni, programmi fejn hemm *interaction* mas-semmiegħa, qed jiżdiedu. Dawn jinkludu programmi ta' parir, programmi ta' diskussjoni, u programmi ta' *entertainment*.

Punt ieħor interessanti huwa li disġha minn kull għaxra li jisimgħu r-radju qalu li ma hemmx programmi li jixtiequ jisimgħu u li l-ebda stazzjon ma qiegħed jittrażmetti.

Għar-rigward tal-ħin, hemm relattivament ftit semmiegħa bejn nofs il-lejl u s-sitta ta' filgħodu. In-numru jiżdied għal bejn 10% u 15% mis-sitta ta' fil-għodu sas-sebgha, u mbagħad għal bejn 22% u 29% mis-sebgha sad-disġha. Il-*peak* jintlaħaq bejn id-9.00 a.m. u n-nofs siegħa fejn huwa bejn 32% u 37%. Minn nofs siegħa 'l quddiem hemm tnaqqis gradwali. Ivarja bejn 17% u 24% sas-sitta u nofs ta' fil-għaxija, u mbagħad bejn 12% u 14% sat-tmienja. L-udjenza terġa tonqos progressivament wara t-tmienja.

Il-*patterns* kif in-nies jaraw it-televiżjoni huma simili għal dawk tar-radju f'hafna rispetti. Il-maġġor parti tan-nies jaraw it-televiżjoni kuljum, bl-akbar numru ta' telespettaturi matul il-gimgha.

Bhar-radju, il-programm prinċipali li n-nies jaraw huwa l-aħbarijiet. Il-hin meta n-nies jaraw it-televiżjoni huwa kkonċentrat bejn is-sebgha u l-hdax ta' fil-ghaxija. Fil-fatt il-persentaġġ ta' telespettaturi jitle' biss sa 3 % fin-nofs ta' nhar ta' fil-ghodu, u sa inqas minn 10% sas-sitta ta' fil-ghaxija. Jitle' sa 18% fis-siegħa li jmiss u jilhaq massimu ta' bejn 50% u 62% bejn it-8.00 u 9.30 ta' fil-ghaxija. In-numru jibda jonqos wara d-9.30 u jinżel għal anqas minn 10% sa nofs il-lejl.

Mill-istħarriġ li għamlet il-MISCO International lill-Awtorità tax-Xandir, joħroġ li TVM huwa l-istazzjon l-aktar li huwa segwit, u l-istazzjonijiet tal-Fininvest għandhom sehem ta' l-udjenza akbar minn dik tar-RAI.

Il-*viewership* ta' TVM hija inqas mill-*viewership* ta' l-istazzjonijiet Taljani kollha f'daqqa. Din is-sitwazzjoni hija simili għal dik li toħroġ minn riċerka oħra li saret tlett snin ilu. Tlett snin ilu, iżda, l-istazzjonijiet tar-RAI kellhom sehem akbar minn dik ta' l-istazzjonijiet tal-Fininvest.

Meta wieħed jara l-varjazzjoni kbira fil-livelli ta' l-udjenza kemm għar-radju kif ukoll għat-televiżjoni matul il-ġurnata, wieħed jista' qsi jekk nafux biżżejjed dwar l-udjenza tagħna. Bilfors li hemm mod kif wieħed ikollu varjazzjonijiet anqas drastici, speċjalment meta l-*peak* huwa ristrett għall-ftit wisq sigħat.

Digà ħarisna lejn is-segmentazzjoni ta' udjenza fuq bażi demografika. L-istħarriġ li gie ppublikat jipprovdi għal analiżi aktar dettaljata ta' dan it-tip ta' segmentazzjoni. Iżda irridu nħarsu aktar mill-viċin lejn metodi oħra ta' segmentazzjoni. Għar-rigward tal-*media*, segmentazzjoni nteressanti li wieħed jista' jagħmel hija dik li giet deskritta bħala l-burdata tas-semmiegħa jew tat-telespettaturi.

Ix-xandir jista' jeżisti biss jekk hemm udjenza, magħmula minn persuni, li kull wieħed minnhom jibni f'moħħu stampa ta' stazzjon tar-radju jew tat-televiżjoni skond il-

bżonnijiet tiegħu, l-ideat tiegħu, l-imġieba tiegħu. Il-burdata tal-persuna hija riflessa f'dawn il-bżonnijiet, ideat u imġieba, u għalhekk id-deċiżjoni ta' liema stazzjon jisma' jew jara tiddependi fuq il-burdata ta' dik il-persuna f'dak il-hin partikolari.

Min ixandar irid jifhem dawn il-burdati, u jrid jiddeċiedi jekk il-programmi tiegħu għandhomx ikunu konsonanti għalihom. X'inhuma dawn il-burdati? Ha nieħdu eżempju ta' xi hadd fis-sebgha ta' fil-ghodu, ftit wara li jqum. Persuna f'aptit li ssir taf aktar għandha bżonn stazzjon tat-televiżjoni li malajr kemm jistà jkun, tagħtiha l-opportunità li terġa' tinserixxi ruħha fil-ħajja ta' kuljum. Il-ħajja baqgħet għaddejja mingħajrha għal dawn l-aħħar tmien sghat u għandha bżonn issir taf x'gara, tiffirma opinjoni malajr.

Minn naħa l-oħra, għandna persuna oħra li għandha bżonn tiffaċċja d-dinja b'mod aktar gradwali. Għandha bżonn tiġi assicurata li kollox huwa sew u għandha bżonn issib il-*bearing* tagħha qabel ma tibda l-ġurnata.

Imbagħad hemm dik il-persuna li tħobb id-divertiment. Din mhix interessata fl-aħbar tal-ġurnata f'dak il-hin partikolari, jekk m'għandiex x'taqsam mal-hin liberu tagħha. Din il-persuna qegħda sempliciment tfittex li tiddeverti ruħha permezz ta' l-istazzjon li qed ixandar.

Għandna wkoll dawn li jafu kollox. Dawn forsi ifittxu li jiġu nfurmati jew jiddevertu ruħhom. Izda jiddejqu b'familiarità żejda jew jiddejqu b'xi hadd li qed jaqra l-aħbarijiet li qed jinterpretahom b'mod li huma ma jaqblux miegħu.

Nistgħu inkomplu sejrin hekk, naqsmu il-ġurnata b'dawn l-hekk imsejjhin burdati. Per eżempju persuna f'burdata li ssir taf aktar, tista' filgħaxija, tfittex li tisma' jew tara programm fuq l-ambjent jew fuq l-aħħar skoperta medika.

Min iħobb id-divertiment, f'xi hin tal-ġurnata, jista' jfittex l-aħbarijiet li huma ppreżentati b'mod ironiku jew sarkastiku.

Haġa li rridu nżommu f'moħħna hi li dawk li qed nitkellem dwarhom m'humiex karattri li jeżistu bħala individwi. Qed niddeskrivi stat, li bilfors, il-ħin kollu jinbidel. Għalhekk, f'ċirkostanzi differenti, dak li jaf kollox, jidhol f'burdat ta' divertiment, jew f'burdata li jsir jaf aktar.

Dak li tgħidilna tip ta' segmentazzjoni bħal din hu li rridu nidentifikaw aħjar il-burdati ta' l-udjenza u naghmlu żgur li l-programmi tagħna jappellaw għal dawn il-burdati. Peress li ma nistgħux inkunu kollox għal kulhadd il-ħin kollu u għalhekk irridu niffokaw il-programmi tagħna aħjar.

Din id-diskussjoni fuq l-udjenza, kemm hi kbira jew żgħira, in-natura tagħha, il-mod kif taħseb, tagħmilha neċessarju li nistharrġu s-suq b'mod iktar komprensiv. Li nkejlu l-udjenza huwa l-aspett tar-riċerka l-aktar użata, peress li l-informazzjoni tista' tissarraf fi flus fid-dinja tar-reklamar.

Iżda enfasi kbira li qed inpoġġu f'kemm huma kbar l-udjenzi tagħna hi fl-opinjoni tiegħi żbaljata. Meta nitkellmu fuq stharrig fix-xandir, ma' rridux nitkellmu biss fuq l-eluf li qed jisimghu r-radju jew jaraw it-televiżjoni f'dak il-ħin. Sfortunatament l-attitudni tagħna parrokkjali li n-nies iridu jkunu jafuna bħala l-akbar, l-ewwel, l-aqwa, jew lierna aġġettiv superlattiv ieħor ser naħsbu fih, iwaqqafna milli niffokaw fuq aspetti iktar importanti ta' l-istharrig tal-*media*.

Irridu naghmlu iktar stharrig fuq il-prodott li qed noffru, ħalli jkollna programmi aħjar jew skedi aħjar. Irridu naghmlu aktar riċerka fuq l-ippjanar tar-reklami biex insiru nafu aktar dwar kif nistgħu nilhqu t-*target audiences* tagħna aħjar. Irridu nkejjlu kemm in-nies qegħdin jiehdu gost bill-programmi u nqabblu dawn ir-riżultati ma' programmi oħra fl-istess serje, jew programmi oħra ta' l-istess ġeneru fuq stazzjonijiet oħra. Irridu nistharrġu b'mod aktar eżatt dik il-parti ta' l-udjenza, li l-istazzjon tagħna ikun qed jipprova jilhaq.

Irridu nharsu iktar mill-viċin lejn l-imġieba, lejn l-attitudni u l-*perceptions* tat-*target audiences* tagħna. Irridu nifhmu aħjar dik li tissejjaħ *brand recall*. F'dan il-kuntest

importanti li ngħidu li n-numru ta' nies li jiftakru r-reklami li jkunu raw jew semgħu huwa tradizzjonalment baxx. Iżda dawk li jgħidu li ħadu gost bil-programm jiftakru ħafna aktar x-reklami kienu hemm waqt il-programm.

Meta nafu wkoll kemm ix-xandir jinfluwenza l-imġieba tan-nies irridu nistħarrġu l-valuri tas-semmiegħa u tat-tele spettaturi, naraw x'influwenza għandhom tipi ta' programmi fuq dawn il-valuri. Fi kliem ieħor irridu nifhmu aħjar r-raguni li hemm wara dawn in-numri.

Wieħed forsi jixtieq li kienet biss kwistjoni ta' numri. Mhux hekk u m'għandniex inħalluha tkun hekk, inkella ma nkunux qed naghmlu sħarriġ serju. Anzi aħjar ma naghmlu sħarriġ xejn.

Irridu nifhmu wkoll li r-riċerka ma tagħtix soluzzjonijiet. Ir-riċerka tipprovdi nformazzjoni li tkun ta' għodda biex wieħed jasal għall-aħjar soluzzjoni possibbli.

Rajna wkoll ċertu nuqqas ta' ftehim fuq x'hinu sħarriġ. Jekk wieħed juża l-metodoloġija tajba, l-istħarriġ jagħtik stima ta' x'inhi s-sitwazzjoni, li tkun rappreżentattiva tas-sitwazzjoni totali.

Il-metodoloġija trid tagħti każ tad-daqs tal-kampjun, l-għażla tal-kampjun, il-metodu tal-*interviewing*, u l-mod kif ir-riżultati huma analizzati. L-importanti hu li l-istħarriġ ma jippretendix li hu xi haġa iktar milli fil-fatt hu.

F'dan l-istadju hu importanti li naraw ftit mill-iżviluppi ta' dak li qed jiġri barra minn Malta. Sħarriġ ġenerali għadhom u jibqgħu jeżistu fuq bażi ta' intervisti personali.

Iżda tingħata importanza kbira lil tip ta' *surveys* speċifiċi. Metodi elettronici li semma' Roland Flamini huma użati f'kull pajjiż tal-Komunità Ewropea. Dawn il-metodi ikejjlu n-numru ta' telespettaturi kull kwarta. Issa hemm pressjoni li nkejjlu dan in-numru kull minuta.

Dan l-istharrig jipprovdni n-numri u jsir mieghu stharrig iehor ta' natura kwalitattiva u kwantitattiva.

Fir-rigward tar-radju kien hemm attentat biex jiggu introdotti dawn il-*meters*, izda dan ma kienx prattiku. Ghalhekk hemm zewg tipi ta' metodologija: id-*diary* u *the day-after-recall method*.

Fl-Ewropa kollha hemm sforz kbir biex nistharrgu l-lealta tal-udjenza; l-istil ta' hajja, attivitajiet personali tas-semmiegha jew tat-telespettaturi; ir-relazzjoni bejn l-*expectations*, *perceptions* u dak li fil-fatt jigri.

Fil-fatt l-istharrig tal-*media* qed isir dejjem iktar speċjalizzat u probabbilment huwa l-qasam tar-ricerka fejn il-metodologija qed issir iktar sofistikata.

Fejn hu post Malta f'dan kollu? Nixtieq nirrispondi din il-mistoqsija billi għall-mument nagħmilha ta' profeta u ngħid x'nixtieq nara jien li jsir.

Nixtieq nara iktar *data* tigi ġġenerata. Izda mhux biżżejjed li niġġeneraw iktar data. Irid ikollna il-kapaċita nittrasformaw din id-*data* f'informazzjoni għal min qiegħed ixandar, min jirreklama, l-Awtorità tax-Xandir, l-istituzzjonijiet li jridu janalizzaw it-*trends* soċjali, politiċi, u ekonomiċi f'dan il-pajjiż. Irridu nimxu lil hemm minn sempliċi għadd ta' numri għall-informazzjoni dwar x'hemm wara dawn in-numri.

Izda irrid nara wkoll xaqliba minn informazzjoni ta' natura ġenerali għal informazzjoni ta' natura speċifika. Irridu niffokaw fl-istharrig tagħna fuq *segments* speċifiċi tas-suq, *issues* speċifiċi, programmi speċifiċi, *habits* speċifiċi.

Nixtieq nara inqas inġenjużità fuq il-parti ta' min jirreklama jew ta' min ixandar billi nħarsu biss lejn in-numri, jew *cost per thousand*, mingħajr ma nikkwalikawha b'*target audience*, jew xi forma oħra ta' kejl li illum huma sorspassati.

Nixtieq nara wkoll stharrig Malti jifforma parti minn stharrig internazzjonali. Ahna

bħala MISCO International diġa' nagħmlu stħarriġ fuq ħafna prodotti bħala parti minn stħarriġ internazzjonali. Importanti li l-istħarriġ dwar ix-xandir ikun parti minn dan il-*bandwagon*.

Għandna bżonn nanalizzaw aktar fil-fond ċerti *issues*, li fil-preżent bil-kemm qed jissemmew. *Issues* bħal l-effett tax-xandir fuq il-valuri tal-popolazzjoni, l-effett tal-pluraliżmu fix-xandir fuq il-kwalità tal-ħajja, l-effett tar-reklami.

Dan kollu jista' jidher bħala agenda twila. Dak li għandu jikkonvincina li nesegwuha hija dik li tissejjaħ il-*Marketing Paradigm*, u kif din inbidlet matul is-snin.

Fil-bidu konna ngħidu li l-orjentazzjoni tas-suq hija meta nissodisfaw il-bżonnijiet ta' l-udjenza tagħna. Imbagħad saret tfisser li l-udjenza tagħna tingħata dak li qed tistenna. Illum tfisser li tagħti iktar minn dak li l-udjenza tagħna qed tistenna.

Jiġifieri li nagħtuha gost. U biex nagħtuha gost huwa importanti li tkun taf l-udjenza tagħna. Harry Warner, famuż għall-films tiegħu, qal 72 sena ilu "*Who the hell wants to hear actors talk?*" Hawn xi ħadd li jrid jagħmel xi stqarrija simili?

Għandna lkoll naħdmu biex nagħmlu progress fil-qasam tar-riċerka fix-xandir - li lkoll kuntenti li sar fil-qasam ta' l-iżvilupp tal-pluraliżmu.

DISKUSSIONI

Is-sur Frank Salt: As Mr Formosa stated very clearly in his talk, a station stands or falls by the amount of people who listen to the station. Therefore, the surveys carried out by the Broadcasting Authority, which is supposed to be the bible, has got to be extremely accurate, which means that every area of Malta has got to be covered so that every station has the most accurate figures available to that station that has got to survive commercially.

Even an English language radio station like Island Sound has got listeners who are not registered in the electoral register. They are tourists, they are residents, they are expatriates working in Malta, and these have got to be included as listeners to that station, because as a commercial station the figures given by the Authority have got to include anybody who can listen to a radio station and can be influenced by any advert played on that radio station, and that is the difference between a commercial radio station and a station which does not necessarily have to make money.

So, rather than a dipstick type of survey which was carried out this year, a survey much more detailed should be carried out next year which will include every listener that every station has that is registered with the Broadcasting Authority. And if the Broadcasting Authority is not prepared to give accurate figures for every single station, including an English language commercial radio station, then why did they give us a licence in the first place?

Is-sur Joe Brockdorff: Mr Salt stresses the fact that in addition to listeners registered on the electoral register there are also tourists who visit the Island. On average the number of visitors to the Island, (if you take the number of visitors to the Island and the average stay of a visitor to Malta is thirteen days) amounts to something like 10% of the population of Malta. You also have to assume that all these

visitors to Malta can all understand English and have the same life habits to be of any statistical significance.

Is-sur Lawrence Zammit: Mr Salt questioned the element of accuracy in a survey. As I said before, accuracy of any survey should be as much as it is claimed. The survey is as accurate as the organization that does that survey claims it to be. So before one judges the accuracy of a survey, one has to be careful that what it claims to be is what it is.

Mr Salt mentioned the element of tourists; my own feelings about the question of tourists is that, if they are an important feature of the radio audience then they should be studied separately. They should definitely not be involved in the study which covers the Maltese population. They have different habits, and they should be studied separately. One cannot even tackle tourists like we tackle the Maltese population. You cover them at one point in time in a year, because the profile of the tourist that comes to Malta differ for the various times of the year. Probably, to do it correctly, you will have to do about four or five different surveys throughout the year covering all tourists at various times of the year. I think that is the only way it should be tackled if at all decided by the Broadcasting Authority in the long run.

Mr Chairman: That was exactly our view when we discussed this at length with Mr Salt and among ourselves at the Authority.

Ix-Xandir u l-Politika

AUSTIN GATT
Segretarju Ġenerali
Partit Nazzjonalista



L-Avukat Austin Gatt huwa s-Segretarju Ġenerali tal-Partit Nazzjonalista. Huwa għandu diversi karigi fil-Partit fosthom dik ta' Chairman ta' Multi Comm Ltd., il-kumpanija responsabbli għat-tranżmissjoni ta' l-istazzjon Radio 101.

Dr. Austin Gatt

Ix-Xandir u l-Politika

L-ewwel haġa huwa pjaċir tkun hawn ġurnata shiġha u naħseb illi kif beda ċ-Chairman, veru, partiti u xandir huma ntiment marbutin flimkien. U hija rabta li naħseb ma tul is-snin ma tantx kienet xi relazzjoni faċli. Però lanqas għandna nistgħu illi din ir-rabta teżisti, għax fl-aħħar mill-aħħar, il-mestier ta' partiti politiku hu proprju l-iżvilupp u l-komunikazzjoni ta' ideat. Jekk partiti politiku ma jikkomunikax, m'għandux ċans li jiġi elett.

Politika hi l-idejazzjoni ta' *policies* u l-komunikazzjoni tagħhom. Ix-xandir huwa fil-kamp kif twassal dawk l-ideat, jiġifieri li jkun hemm dan l-abbinament, jien ma nara xejn stramb fih anzi narah l-iktar haġa neċessarja u tant għarafna, mhux issa bħala partiti, però bħala bnedmin, bħala soċjetà, illi l-mezzi ta' komunikazzjoni huma essenzjali għall-iżvilupp mhux biss tal-partiti iżda tas-soċjetà, illi wieħed mill-iktar drittijiet antiki li ġew akkwiziżiti wara r-Revoluzzjoni Franċiża kienet proprju d-dritt li kulhadd, indistintament, għandu dritt jippubblika gazzetta.

Illum, li mal-gazzetti żdiedu mezzi ta' komunikazzjoni oħra u hafna aktar effettivi, ma jidher li hu loġiku li ngħidu li l-istess prinċipju m'għandux jiġi applikat għal dawn il-mezzi. Il-progress biddel biss il-mezz ta' informazzjoni u mhux il-prinċipju. U jiena nistagħġeb ukoll li nisma' kummenti dalgħodu illi qishom jridu jaqilbu dan il-prinċipju issa ta' taht fuq. Jew ngħidu li kulhadd għandu d-dritt illi jxandar, mbagħad nidhlu fil-kwistjoni tal-mezzi aktar il-quddiem jew inkella ngħidu illi parti limitata tas-soċjetà għanda dritt l-ixxandar. Però ma nistgħux nasserixxu l-prinċipju illi kulhadd għandu dritt jikkomunika l-ideat u mbagħad ngħidu li l-partiti politiċi huma suwed u, allura, dawn m'għandhomx id-dritt li jikkomunikaw dawn l-ideat. Sa fejn naf jien, u sa fejn

naħseb li tafu intkhom ukoll, id-demokrazija moderna żviluppat mhux bħal demokrazija diretta però demokrazija ndiretta.

L-użu tal-partiti politiċi, bil-ħażin kollu li għandhom il-partiti politiċi, huwa l-uniku mezz prattiku biex taħdem id-demokrazija. U jekk se nibdew bi prinċipji, kif kien hemm ċertu asserzjonijiet dalgħodu, illi l-partiti politiċi huma t-tfal iltiema tas-soċjeta' u allura dawn m'għandhomx id-dritt għall-komunikazzjoni bit-televiżjoni jew bir-radju, għax fil-gazzetti ħadd ma jikkontestah dan, allura naħseb li qegħdin nkunu nattakkaw direttament il-kunċett shiħ tad-demokrazija.

Il-Partit Nazzjonalista ilu jistqarr mill-aħħar tas-snin sebghin li hu favur il-pluraliżmu fl-oqsma kollha tax-xandir. Ma nemmnux fil-monopolji fejn mhux meħtieġa u żgur li m'għandux ikun hemm monopolji fejn jidhlu mezz għall-komunikazzjoni ta' ħsieb u ideat. Wettaqna dak li nemmnu fih meta dahħalna l-pluraliżmu fir-radji u issa kburin ukoll li bdejna t-triq tal-pluraliżmu fix-xandir bit-televiżjoni.

Il-konverżjoni tal-Partit Laburista għall-aċċettazzjoni tal-kunċett pluralistiku hi, kif nafu lkoll, konverżjoni riċenti ħafna. Aktar milli konverżjoni ġenwina hi, kif stqarru huma stess diversi drabi, aċċettazzjoni ta' stat ta' fatt. B'danakollu xorta nilqawh b'sodisfazzjon mhux tant biex ngħidu "ara ġew magħna" iżda għaliex jekk ma jkunx hawn konsensus wiesgħa fuq dan il-prinċipju nirriskjaw li l-prinċipju stess ma jitwettaqx, jew immorru lura għall-sitwazzjonijiet li, fl'opinjonijiet tagħna, huma sitwazzjonijiet indesiderabbli.

Il-prinċipji huma ndubjament importanti iżda naħseb li jkun tajjeb li nagħtu ħarsa realistika jekk f'dan il-pajjiż dan il-prinċipju jistax jitwettaq.

Jekk il-pluraliżmu se jissarraf biss fi stazzjonijiet tal-partiti mhux se jkollna pluraliżmu iżda partitokrazija. Jekk il-pluraliżmu se jfisser xi erba' stazzjonijiet ta' kaf kaf, kif insibu ħafna minnhom fl-Italja, se jkollna pluraliżmu mingħajr telespettaturi. Jekk il-pluraliżmu se jkun biss ta' xi *ego trip* ta' xi individwu mingħajr relazzjoni mar-

realtajiet finanzjari, ma naħsibx li l-pluraliżmu se jkun magħna għal wisq żmien.

Meta fl-1979 il-Partit Nazzjonalista kien applika għal liċenzja biex ixandar, il-Prim Ministru Laburista ta' dak iż-żmien qalilna li hadha b'cajta. Fl-opinjoni tiegħi, il-Partit Laburista jhobb jiċcajta sew f'dawn l-affarijiet għaliex qiegħed jgħid li b' Lm 50,000 sa jarma stazzjon tat-televiżjoni. Ilkoll nafu hawn li b'ħamsin elf lira lanqas servew biex narmaw stazzjon tar-radju aħseb u ara kemm narmaw bihom stazzjon televiżiv sura ta' nies.

Qed ngħid dan mhux biex nagħmel xi punt politiku iżda biex nenfasizza li l-attwazzjoni tal-pluraliżmu veru, fejn għandek numru ta' stazzjonijiet ta' livell aċċettabbli u li iffunzjonaw b'suċċess, iqud il-mijiet ta' l-eluf ta' liri mhux biss biex tibda, iżda kull sena. Ngħid ċar u tond li dawn l-eluf il-Partit Nazzjonalista ma għandux.

J'Alla jien skorett f'dan l-*assessment* u nispera li ma niġix misinterpretat li qed ngħid dan għaliex il-Partit Laburista hu kommess li jiftaħ stazzjon. Bi flushom - u flus għandhom - jagħmlu li jridu. Il-Partit Nazzjonalista ma jistax ma jappoġġax l-inizjattiva tal-Partit Laburista però ovvjament ma nistax nawguralhom suċċess fl-istess ħin.

Fl-aħħar mill-aħħar hu tajjeb li ngħaddu minn din l-esperjenza għaliex il-gudizzju veru jista' jtiġi biss it-tele spettatur. U hawn, ippermettuli nitlaq ftit minn dan li ppreparajt, biex f'dan il-kuntest nikkumenta ftit x'intqal dalgħodu. Jiena dalgħodu bdejt nisma' ċerti kummenti, *tipo*, għaliex diversi nies daħlu għall-istazzjonijiet tar-radju qisu hawn xi dritt sagrosant għall min daħal għaliha li jagħmel xi profitt. Bdejt nisma' kummenti fis-sens x'jiġifieri qed nitilfu l-flus? X'jiġifieri hawn *cost cutting* f'*advertising*? Jien kultant nibda ngħid m'aħniex qed ngħixu fid-dinja.

Jiena naħseb li aħna l-uniku pajjiż fid-dinja fejn it-tlett gazzetti ta' kuljum jagħmlu kartell bejniethom biex iżommu l-prezzijiet tar-reklami fl-istess livell. Fil-verità mhux

hekk jiġri. Nafu lkoll, it-Times tiddeċidi s-suq, tgħolli t-Times jew tnaqqas it-Times u jsegwu l-gazzetti l-oħra. Sa fejn naf jien, f'kull pajjiż fid-dinja s-suq ta' l-*advertising* huwa hieles huwa relatat ma' l-*audience share* tal-*media* li hemm u jifflattwa regolarment.

Jiena nibża' wkoll minn dak li bdejt nisma' dalghodu illi mhux il-tele spettatur huwa l-*'king maker'* ta' kollox. Irridu qisna nimponu l-valuri ta' min ixandar fuq min jisma'. Irridu ngħidu aħna tajbin biex inxandru mela nxandru aħna biss u t-tele spettaturi jew is-semmiegħa, mhux nagħtuh l-għażla biex jagħmel hu u jiddeċidi hu min hu b'saħħtu jew min mhux b'saħħtu, jew min hu aċċettabli jew min mhux aċċettabli. Imma naqilbu dan kollu ta' taħt fuq u minn flok allura mmorru għad-demokrazija u ngħidu f'din id-demokrazija jridu jfallu xi nies ukoll għax għamlu *assessments* hżiena. Din hija l-ekonomija tas-suq u din hija d-demokrazija. M'għandniex nużaw l-argumenti ekonomiċi, l-argumenti tal-għeluq tas-suq biex niġġustifikaw l-impożizzjoni ta' fuq. Jiena kont hsibt illi f'dan il-pajjiż dawn it-tip ta' ġudizzji spiċċaw darba għal dejjem.

Nemmen li r-realtà sa turina li mhux kulhadd kapaċi jkollu stazzjon televiżiv u dan jiena jbeżżani u għalhekk nistaqsi: jekk mhux ser ikollna pluraliżmu veru fil-prattika x'se nagħmlu? Ser nibqgħu kif aħna?

Qabel ma naraw x'jista' jsir irridu bilfors nanalizzaw is-sitwazzjoni li ninsabu fiha llum.

Qabel xejn aħjar niżgumbraw il-kamp minn affarijiet li joħolqu problemi.

Fl-oqasma tal-gazzetti u tar-radijiet il-partiti ma jgorrux dwar żbilanċ, indhil jew tbabis. It-tnejn li aħna għandna l-gazzetti u r-radijiet, it-tnejn nagħzlu kuljum x'inhu l-aktar importanti li nirrappurtaw u t-tnejn kuljum niddeċiedu kif u x'importanza nagħtu lil kull aħbar. U irrid inżid ukoll, li kuljum l-qarrejja jew is-semmiegħa jiddeċiedu lil min iridu jisimgħu. Bħal partiti, jagħmlu l-gazzetti u r-radijiet l-oħra li jeżistu.

Fix-xandir bit-televizjoni iżda, nafu li s-sitwazzjoni hi għal kollox differenti. Iż-żewġ partiti m'humieq kuntenti kemm kif jaħdem il-P.B.S. kif ukoll bl-Awtorità tax-Xandir. Din l-insodisfazzjoni hi xi ftit ta' sorpriża għaliex jekk hemm post fejn jeżistu strutturi influwenzati, direttament jew indirettament mill-partiti, hu proprju fil-P.B.S. u fl-Awtorità tax-Xandir.

Fil-P.B.S. nafu li t-tmexxija hi f'idejn persuni li huma nominati mill-Gvern. Iżda nafu wkoll li l-magġoranza kbira sew tan-*newsroom* huma nies li ġew impjegati fi żmien Gvern differenti.

Dan il-bilanċ apparenti fl-istruttura tal-P.B.S. hu aktar evidenti fejn tidhol l-Awtorità tax-Xandir billi nafu li kull partit, bażikament, jinnomina żewġ membri tagħha.

Il-bilanċ partitokratiku apparenti, iżda mhux qed iwassal biex il-partiti politiċi jkunu kuntenti bil-prodott li qed jingħata - eżempju ċar, fl-opinjoni tiegħi - li f'ċerti oqsma l-influenza tal-partiti ma hi ebda garanzija ta' suċċess.

Iżda' l-problema mhix qiegħda hawn u nispera li ma nismax lil xi hadd jgħid, bħas-soltu, li la ż-żewġ partiti qed igorru allura bilfors li l-P.B.S. u l-Awtorità mixjin tajjeb. Il-problema vera hi li l-kunċett ta' imparzjalità hu kunċett totalment soġġettiv, ma tistax tkejlu bi kriterji oġġettivi u konsegwentement dak li hu mparzjali għalik mhux neċessarjament imparzjali għaliha - aħseb u ara kemm se jkun imparzjali għaž-żewġ partiti.

Meta konna żgħar tgħallimna li Alla biss għandu l-monopolju tal-verità iżda aħna nippretendu li kuljum il-P.B.S. jagħmluha ta' allat zghar fid-decizjoni ta' x'jirrapportaw, kif jirrapportaw u x'importanza jagħtu għal kull storja. U noħorġu l-*stop watches* biex niżguraw li l-verità hi wkoll bilanċjata, kontrosens fit-termeni, għax jekk int assolutament u kompletament imparzjali l-bilanċ hu nsitu fl-imparzjalità nnifisha.

F'dan il-kuntest irrid ngħid li meta qed nitkellem dwar imparzjalità mhux qed nifhem

I-obbligu li tirrapporta kull naħa ta' l-argument, obbligu li fl-opinjoni tiegħi hu bilanċ u mhux imparzjalità. Bil-kelma imparzjalità jien nifhem l-obbligu tal-ġurnalista li ma jagħti ebda *slant* lill-istorja, la apparenti u l-anqas moħbija, li jiġġudika jekk hiex ta' *news value* fuq kriterji strettament ġurnalistiċi - kriterji li fl-istess ħin ma nafx kif tiddefinixhom - u jittratta storja mingħajr ma jhalli l-*punto di vista* tiegħu jinfluwenżah.

Jiena naħseb kellna każ klassiku ta' kif tista' tinterpreta l-istess fatt b'mod differenti fuq il-livell tal-imparzjalità. Fuq dan il-podjum hawn jien u s-sur Jimmy Magro, ovvjament is-segretarij ġenerali tal-partiti li huma rappreżentati fil-Parlament. Is-sur Joe Azzopardi li tkellem qabilna, probabbilment jgħidlek li dan huwa żbilanċ. Din mhix imparzjalità, għax hu partit daqsna u jmissu jpoġġi hdejna mhux jtkellem qabilna.

Jien, mill-*punto di vista* tiegħi, ngħid le. Jiena nippreferi li nitkellem waħdi kif tkellem is-sur Azzopardi għax għandu l-attenzjoni kollha fuqu u mhux ser naqsam l-attenzjoni. Dan huwa tipikament kif iħarsu l-affarijiet in-nies lejn l-istess fatt u jinterpreta b'mod differenti.

Haġa oħra, u hawn niddivaga minn dak li lestejt, hija l-idea li ssemmiet dalghodu illi ser jkollna *media* li mhix kontroversjali. Jien ma nistax nimmaġina l-ebda *media* li hi nteressanti u mhix kontroversjali. Ma nafx minn iħobb jara xi stazzjonijiet fejn m'għandekx il-kontroversja insita f'dak li qiegħed jiġri ma' dwarek. M'inx nitkellem fuq *media* li jagħtu nformazzjoni, kultura, eċċ. Għaliex il-programmi li naraw kuljum fuq ir-RAI huma nteressanti, għaliex huma kontroversjali: għax min imexxihom, imexxihom lejn ċertu konkluzjonijiet. Iħalli lil kulhadd liberu biex jesprimi l-opinjoni tiegħu, però, hemm insitu ġo fih li jrid jasal għal x'imkien.

Ebda wieħed mill *hosts* tat-*talk shows* tar-RAI m'hu mparzjali u anqas jgħid li hu. Hawn Malta jridu li jkollna televiżjoni li huwa interessanti, però fl-istess ħin mhux kontroversjali. Jiena naħseb illi din hija haġa fiżikament impossibbli, aħseb u ara kemm mentalment possibbli.

Fl-opinjoni tiegħi, l-imparzjalità fil-ġurnalizmu hu kuncett idealistiku li ma jistax realistikament jintlaħaq. Ma naf bl-ebda ġurnal f'Malta u f'barra minn Malta li jsejjaħ lilu nnifsu mparzjali. Ma naf bl-ebda stazzjon televiżiv li ma jagħtix *slant*. Għandi ma ntqajt ma' ebda editur jew ġurnalista ta' gazzetti jew ta' televiżjoni li jsostni li l-veduti personali tiegħu ma jeffettwawx l-għażla ta' l-aħbarijiet jew kif jiġu jppreżentati.

Iżda' f'Malta nippersistu li rridu l-imparzjalità u issa, biex inkunu konsistenti, m'għandix dubju li l-Awtorità tax-Xandir sejra mhux biss težiġi iżda sejra tara li l-imparzjalità tiġi osservata wkoll mill-Partit Laburista meta jibda jxandar bit-televiżjoni! U m'għandix dubju wkoll li l-istess Partit Laburista hu herqan biex ma jiksirx il-kostituzzjoni. U għalhekk sejjer ikun imparzjali meta jibda jxandar.

Dan l-*impasse* m'aħniex se nohorgu minnu jekk m'aħniex lesti biex inbiddlu strutturi u kuncetti li m'għadhomx rilevanti llum. Qed naħdmu bi strutturi u kuncetti idejati fil-bidu tas-sittinijiet fejn l-aqwa u l-uniku forza fix-xandir kien ir-Rediffusion. Ma tistax tirrivoluzzjona x-xena tax-xandir u fl-istess hin ma twettaqx l-istess rivoluzzjoni fl-istrutturi u l-kuncetti li suppost jikkontrollawh.

Diga' spjegajt li l-pluralizmu tal-liċenzji televiżivi jista' jirriżulta li jkun holma. J'Alla li ma jkunx hekk! L-oċċertezza hi, iżda, li se jkun pluralizmu limitat għal min għandu s-saħħa finanzjarja li jidhol għalih. Dan kollu jwassalni biex insostni li indipendentement minn dan il-pluralizmu, l-Istat għandu l-obbligu li jwettaq il-pluralizmu fuq il-mezzi tax-xandir li għalihom hu responsabbli. U meta f'dan il-kuntest qed nitkellem dwar pluralizmu mhux qed nitkellem dwar aċċess akbar għal partiti politiċi, iżda aċċess għal kulhadd.

Bażikament, il-partiti politiċi jistennew żewġ affarijiet mix-xandir:

- li jkollhom spazju biżżejjed biex iwasslu l-opinjoni tagħhom;
- li x-xandir ta' l-Istat ma jiffavorix xi parti jew ohra fil-*coverage* li jagħti.

Ma naħsibx li partiti politiku jinteressah li jkollu stazzjon televiżiv jew tar-radju biex

jagħmel il-flus u wisq anqas biex jittrażmetti *films* jew idoqq id-diski. Kemm il-darba l-organizzazzjoni tax-xandir statali jissodisfa ż-żewġ kriterji fuq imsemmija naħseb li m'hemmx wisq sens li l-partiti jkunu involuti direttament fix-xandir. Ġew involuti proprju għax iħossu, tajjeb jew ħazin, li l-organizzazzjoni statali ma tissodisfax l-aspettattivi tagħhom.

Is-soluzzjoni li jien noffri, u nenfasizza jien u mhux il-Partit Nazzjonalista, mhux bħala alternattiva għall-pluraliżmu iżda parallela miegħu, hu kanal televiżiv speċifiku immexxi mill-Awtorità tax-Xandir u li jagħti lill-partiti politiċi u organizzazzjonijiet non-politiċi ħin wiesgħa sabiex itellgħu l-programmi li jridu, u parzjali u żbilanċati kemm iridu. Min irid jismagħhom jogħxa u min idejqu jaqliblu.

Din mhix xi idea nnovattiva. Hi sempliċement l-użu b'mod differenti tal-*Community Channel* diġa previst għall-*Cable*. Ċertament, ikun hemm diffikultajiet biex wiehed jattwa dan il-ħsieb, iżda mhux se jkun hemm diffikultajiet wisq akbar sabiex twaqqaf u tmexxi professjonalment stazzjon tat-televiżjoni?

L-aktar aspett pożittiv ikun li minn naħa l-partiti politiċi jakkwistaw awtonomija fuq dak li jipproduċu u garanzija ta' aċċess regolari u minn naħa l-oħra nnevitabbilment jonqsu l-*pressures* politiċi fuq ix-xandir ta' l-Istat.

La jonqsu l-*pressures* tal-partiti politiċi fuq il-P.B.S. ikun hemm aktar possibbiltà li s-servizzi tiegħu jitjiebu. Ma jfissirx li l-partiti se jaċċettaw xi tip ta' parzjalità iżda żgur li jkun hemm aktar possibbiltà li l-bilanċ jiġi nterpretat b'mod aktar immaginattiv milli jiġri illum. Organizzazzjonijiet li m' humiex politiċi jakkwistaw ukoll spazju fejn isemmgħu leħinhom, avvanz essenzjali jekk irridu pluraliżmu veru.

U dan kollu jsehh paralellament mat-twaqqif ta' stazzjonijiet privati oħra li jkunu essenzjalment proġetti kummerċjali mwaqqfa minn min għandu u lest jirriskja flusu għal skop ta' profitt u li lest jagħti garanzija ta' kwalità fit-trasmissjoni.

F'temp qasir ta' tlett snin ix-xena lokali tal-*media* giet rivoluzzjonata u forsi din hija parti mill-problema. Ahna qed nippretendu illi naghmlu f'temp hafna iqsar milli ghamlu pajjiżi oħra, dak kollu li ghamlu pajjiżi oħra. Għandna, jew se jkollna, pluraliżmu shiħ għax il-Partit Nazzjonalista wettaq dak li wiegħed u kellu l-kuraġġ li jħares 'l hemm mill-orizzonti partigjani ta' x'jaqbel jew ma jaqbilx.

F'din l-era l-ġdida, ahna fil-partiti rridu noqogħodu attenti hafna li ma nkunux proprju ahna stess li nforu l-provi li m'ahniex kapaċi namministraw bis-sens dan l-iżvilupp hekk importanti.

Il-pluraliżmu ma seħħx għall-partiti, seħħ biex it-telespettatur ikollu għażla vera.

Ix-Xandir u l-Politika

JIMMY MAGRO
Segretarju Ġenerali
Malta Labour Party



Is-Sur Jimmy Magro huwa s-Segretarju Ġenerali tal-Malta Labour Party. Fost il-karigi li għandu fil-Partit, huwa wkoll fil-*Board of Management* ta' Rainbow Productions Ltd., il-kumpanija responsabbli għat-trasmissjoni ta' Super One Radio li jittrasmetti fuq 92.7 FM.

Jimmy Magro

Ix-Xandir u l-Politika

Fil-folder illi qasmet l-Awtorità tax-Xandir kien hemm żewġ rapporti: wiehed huwa rapport li għadha kif xandret, jiġifieri r-Rapport Annwali tagħha u l-iehor huwa l-ftit noti li kull kelliem għal din il-Konferenza ser jippreżenta. Jekk kellkom l-opportunità li taqraw ir-rapport ta' l-Awtorità naħseb aħjar ngħidu l-kru biex jittfulna d-dawl għax quddiemkom bħalissa qegħdin taraw id-dimonju tax-xandir. Jiena stennejt illi n-nies kif nibda nitkellem jien, joħorġu l-barra għax dik hija l-konklużjoni li wiehed jiehu.

Kelli pjan li nattendi minn filgħodu, imma b'dispjaċir għaliya, l-esiġenzi tax-xogħol ma ppermettulix, allura ma nistax nikkummenta fuq dak illi sar dalgħodu. Jiena nfurmat, waqt il-ftit stennija li għamilna għat-te, illi kienet konferenza ta' utilità u naħseb li joħroġ ġid finalment minnha u naħseb li kienet f'waqtha wkoll għaliex fl-istadju li wasalna ser ikun hemm żviluppi oħrajn u żviluppi li ukoll huma mixtieqa. Mill-bidu tal-introduzzjoni tax-xandir f'pajjiżna, l-ewwel kellna r-Rediffusion imbagħad kellna t-televiżjoni u imbagħad kellna r-radju ta' Malta, għaliex ir-radju huwa wkoll fenomenu reċenti, u mbagħad qbiżna wkoll għat-tarġa tal-pluraliżmu. Dan wassalna għal dak li qal s-sur Lawrence Zammit, kif imbidlet ix-xena. Naħseb il-fatt li kellna Radju Malta u t-televiżjoni tal-kulur ukoll kienu żewġ fatturi li bidlu x-xena tax-xandir go pajjiżna mhux biss l-iżvilupp soċio-ekonomiku imma wkoll dawn il-fatturi taw kontribut biex imbidlet ix-xena tax-xandir lokali.

Hi haġa ċara li x-xandir bil-fors jinteressa lil min jinsab fil-politika. L-ghan ewlieni tal-hidma politika hu li twassal messaggħ liċ-ċittadini - dwar dak li jkun għaddej fil-pajjiż, dwar deċizjonijiet li jkunu jridu jittiehdu, dwar alternattivi li jkunu qed jitpoġġew quddiem in-nazzjon, jew kif qed nużaw il-kelma llum, liċ-ċittadin. Biex dan il-messaggħ

jasal, jiftiehem, u jippermetti liċ-ċittadini jaslu għall-konklużjonijiet tagħhom, l-mezzi tal-komunikazzjoni huma essenzjali.

L-aktar qawwi u immedjat, fost dawn il-mezzi, huwa x-xandir permezz tar-radju u tat-televiżjoni. Meta wieħed ikun qal dan, irid joqgħod attent madankollu li ma jissottovalutax l-importanza tal-*print media*, tal-ġurnali u pubblikazzjonijiet oħra.

Bil-fors li l-ħidma politika jkollha tfittex aċċess, influwenza u kontrolli fuq mezzi ta' komunikazzjoni fix-xandir li jistgħu jwasslu l-messaġġ tagħha. Waqt li qed tagħmel hekk, qed tidhol f'kompetizzjoni ma' interessi oħra li huma wkoll għandhom ix-xewqa li jwasslu l-messaġġi tagħhom: kummerċjali, kulturali, reliġjużi u soċjali. F'demokrazija wieħed jistenna li l-interessi kollha jsibu arrangament li jakkomoda t-talbiet tagħhom skond l-interess nazzjonali, u b'mod li l-maġġoranza l-kbira taċ-ċittadini jqisu bħala leġittimu.

Kunsiderazzjonijiet bħal dawn kienu parti mid-dibattitu dwar l-hekk imsejjaħ pluraliżmu fix-xandir li kellna fl-aħħar snin. Il-Partit Laburista kien jemmaen li l-ħtieġa li kulhadd ikollu mezz fuq ix-xandir biex iwassal il-messaġġ tiegħu, seta jintlaħaq permezz ta' trasmissjoni li jkunu taħt il-kontroll ta' organi ta' l-Istat. Haġa bħal din kienet teħtieġ disinn ġdid għall-mezzi pubbliċi ta' komunikazzjoni, mhux l-anqas b'riforma fl-istruttura ta' l-Awtorità tax-Xandir. B'hekk setgħu jkunu evitati l-iżbalji li saru minn tarf is-snin ħamsin lil hawn, meta t-tmexxija tax-xandir kienet spiss materja kontroversjali għall-aħħar.

F'qagħda fejn kulhadd jaqbel mal-għanijiet tal-pluraliżmu, il-pożizzjoni li kien ha l-Partit Laburista hi waħda intellettwalment u politikament valida. Biss, ma ntlagħgetx mill-Parlament u l-izvilupi politiċi li seħħew minn meta ddaħħlet il-Liġi tax-Xandir lil hawn, ikkonfermaw sistema differenti.

Žgur m'huwiex il-każ issa li wieħed joqgħod jerga' jara kif se jdawwar l-arloġġ lura, b'sens ta' pika jew biex jibqa' jinsisti għat-triq ta' l-imġhoddi. U allura, fis-sistema

ta' privatizzazzjoni tal-mezzi ta' komunikazzjoni, bħala t-triq tal-pluralizmu, quddiemna għandna l-mistoqsija ta' x'sehem se tiegħu l-hidma politika.

Ejjew inkunu ċari dwar dawn il-fatti: is-sistema preżenti ta' pluralizmu gābet magħha l-privatizzazzjoni tax-xandir. Fir-radju, sehem qawwi tas-suq ma baqax ma' Xandir Malta, jew P.B.S., u ttieħed mis-settur privat. L-istess għad irid jigrī fix-xandir bit-televiżjoni, bid-differenza li dal-proċess diġa' ġara bil-kbir, għax proporzjon kbir tat-tele spettaturi diġa' qed isegwi l-istazzjonijiet privati barranin u l-*videos*.

Il-mudell li qed insegwu fix-xandir hu wieħed ta' kompetizzjoni bejn xandara differenti li jaraw kif se jagħmlu biex jaqdbu u jżommu l-attenzjoni ta' l-udjenzi tagħhom. Dan imbagħad iġibilhom dħul finanzjarju permezz tar-reklami. Fejn id-dħul mix-xandir privat ma jibbilanċjax l-ispejjeż tiegħu, u s-sid ikun irid ikompli jittirażmetti, irid jara kif se jsib riżorsi biżżejjed biex juża l-istazzjon tiegħu bħala *loss leader*, bħala attività li għalkemm qegħda titmexxa b'telf, qed tgħin bil-preżenza tagħha lill-bqija ta' l-operazzjonijiet l-oħra tiegħu.

Nimmaġina li fil-każ ta' partit politiku finanzjat tajjeb, dawn ir-riżorsi jiġu mill-kontribuzzjonijiet li jirċievu mingħand sostenituri. Fil-każ ta' kumpanija kummerċjali, r-riżorsi jiġu minn ħidmiet kummerċjali oħra, fin-negozji tal-proprjetà jew fin-negozju tad-diskoteki, li jkunu jrendu in parti, minħabba l-pubblicità li jkun qed jagħtihom il-mezz privat tax-xandir marbut magħhom.

Nahseb illi l-kunċett tax-xandir, meta wieħed jikkellern dwar il-kunċett ekonomiku tiegħu, huwa l-istess kunċett illi japplika għal kull intrapriża oħra, u għaldaqstant ma nistgħux naċċettaw illi xi hadd għandu d-dritt li jxandar u jkun allura jssussidjat biex jagħmel din l-attività. Jekk qegħdin inqishuwa bħala attività kummerċjali mingħajr ma ndaħħlu l-interess politiku jew l-għanijiet politiċi tagħha ma nistgħux, nahseb, ngħaddu biex dan id-dritt ikun qiegħed marbut ma' xi finanzjament minn għand xi hadd. Jew kapaċi jżomm u tirrendi l-istess soċjetà tiegħek jew inkella jkollok tasal biex l-istess intrapriża li tkun qed tmexxi jkollha tasal għall-konkluzjonijiet

tagħha, bħal ma jiġri fil-każ tal-manifattura tal-jeans, tas-salamun u f'kwalunkwe haġa li taqla' jew tiflef skond l-andament u s-suċċess tagħha.

Sal-lum, il-Partit Laburista jinsab fil-pożizzjoni fortunata li l-mezz tax-xandir privat tiegħu, ir-radju, jinsab għaddej bla telf u qed jiffinanzja l-istess operazzjonijiet tiegħu mid-dhul li jagħmel. Parti mir-raġuni għal dan ġejja mis-suċċess li kiseb r-radju tal-Partit Laburista mas-semmiegħa Maltin u Għawdxin, u hawn mhux qed nuża superlattivi. Parti oħra ġejja mill-fatt li ahna, forsi aktar minn kwalunkwe organizzazzjoni oħra, nistgħu nistrieħu fuq l-appoġġ ta' firxa shiħa ta' kontributori, ta' kwalità kbira, li jagħtu s-sehem tagħhom jew volontarjament (u ta' dan jiena nixtieq pubblikament niringrazzjhom) jew għal hlas li xejn m'hu kummerċjali.

Tajjeb li wiehed isemmi kif fis-sistema ta' pluraliżmu li qed insegwu fix-xandir, hafna - inkluzi l-istess nies li tant tkellmu favur tagħha - m'humiex jifhmu jif inbidlu r-regoli fix-xandir, jew kif logikament għandhom jinbidlu jekk tabilhaqq is-sistema magħżula se titwettagħ kif imiss. Uħud, qiesu bħala kuntradizzjoni, li l-Partit Laburista applika l-ewwel wiehed għal liċenzja biex ixandar bit-televiżjoni. Ma naħsibx li l-kuntradizzjoni tinsab hawn, daqskemm tinsab f'incidenti li rajna jiġru fl-aħħar xhur.

Nghidu ahna, l-istqarrija ta' negozjant privat operatur tar-radju - li żgur m'huwiex wiehed mill-ħafjin - li se jirtira l-applikazzjoni tiegħu għal-liċenzja tat-televiżjoni għax qata' qalbu quddiem il-kompetizzjoni tal-partiti.

Nghidu ahna, it-twiddiba ta' Mons. Arcisqof li wisq nies qed ikollhom il-libertà iġhidu affarijiet fuq xandiriet bir-radju li m'humiex kompetenti li jsostnu.

Nghidu ahna, id-deċiżjoni tal-Partit Nazzjonalista li japplika għal liċenzja tat-televiżjoni, f'tit wara li kien iddikjara li t-twaqqif minnu ta' stazzjon televiżiv jammonta għal ġennata.

Nghidu ahna, l-istqarrija ta' operatur privat tar-radju li jistenna li l-Awtorità tax-Xandir

tillimita n-numru ta' liċenzji għal xandir bir-radju u t-televiżjoni, halli b'hekk dawk li jkollhom liċenzja jkollhom ċans aħjar li jżommu fil-wieċ - li fiha nnifisha tnaqqas l-istess kompetizzjoni.

Nghidu aħna l-istess mod goff u burokratiku li bih l-Awtorità tax-Xandir qed topera quddiem l-esiġenzi tal-pluraliżmu.

Jew ninsabu f'sistema ta' xandir kompetittiv u privat halli jintlaħqu l-għanijiet tal-pluraliżmu jew inkella m'aħniex.

Għalhekk, il-hidma politika trid tiżviluppa fis-sistema ta' pluraliżmu kif inhi, jew kif jingħad li hi. Dan ifisser li l-kompetizzjoni għandha tithalla u mhux tkun limitata. Dan ifisser ukoll li m'għandux ikun hemm xkiel artifiċjali għal min jixtieq jidhol fil-qasam tax-xandir, hliel regolamentazzjoni raġonevoli li ma tħallix jidhol xi konċentrament żejjed ta' poter fil-qasam tax-xandir.

Il-hidma politika trid tkun lesta tiżviluppa f'dan il-kuntest u tikkompeti ras imb'ras ma' operaturi oħra, fuq l-istess bażi bħallhom. Hi haġa ironika li, milli jidher, hemm operaturi privati li qed jaqtgħu qalbhom li jikkompetu ma' partiti politiċi fix-xandir, meta qed nghidu li l-baży għal din il-kompetizzjoni għandha tkun il-kejl ta' kemm wieħed jirnexxielu jattira u jżomm l-attenzjoni tal-pubbliku. Min ma jridx jisma' jew jara dan jew dak l-istazzjon, għandu soluzzjoni faċli - li jaqleb l-istazzjon, kemm jekk ikun stazzjon politiku kemm jekk ikun wieħed kummerċjali.

Hu minn din il-perspettiva li l-Partit Laburista ma jaqbilx li għandha titpoġġa xi restrizzjoni fuq l-ghadd ta' frekwenzi ta' trasmissjoni għax-xandir bit-telviżjoni f'Malta.

L-argument li l-pajjiż għandu biss erbgħa kanali mghoddija lilu bil-Konvenzjoni li ffirmata fl-1962, hu kontradett mill-fatt li stazzjonijiet barranin qed jittrasmettu fuq żewġ frekwenzi hekk imsejha "tagħna" u qisu ma ġara xejn, la minn naħa Maltija u lanqas minn naħa Taljana. Ir-raġuni u l-interess nazzjonali jindikaw b'mod ċar li

Malta għandha tħossha hielsa li tuża dawk il-kanali ta' frekwenza li jinsabu vojta, b'qawwa ta' trasmissjoni li ma tmurx aktar 'l bogħod mit-territorju tal-gżira tagħna. Dan ma jfixxkel u ma jkun ta' dannu għal hadd - u jippermetti lil kull min jixtieq ixandar bil-telewizjoni li jipprova xortieh.

U nixtieq ukoll inżid ma' dan illi l-anqas huwa argument illi għaliex il-frekwenzi li għandna m'humniex liberi, jiġifieri li hemm xi hadd li qiegħed jittrasmetti fuqhom, ma jistgħux ikunu allokat.

Dan iwassalna għall-argument illi prodott, u f'dan il-każ huwa frekwenza, tista' timbieh bir-riskju ta' min qiegħed jixtri. Il-frekwenzi li għandna jistgħu jiġu allokat bir-riskju ta' u lil min qiegħdin jiġu allokat. Jekk nixtri, per eżempju, karrozza *second hand*, sa kemm id-difetti li fiha jiġu magħrufa lili, jiena naċċetta dik il-karrozza bl-istess kundizzjonijiet li nkun naf li diehel għalihom.

Għaldaqstant, minn naħa tagħna, il-fehma tagħna, u naħseb li hija ukoll b'konvinzjoni li qed ngħiduha, aħna ma naraw l-ebda xkiel illi, kemm dawk għandna, biex ngħid hekk, legalment u kemm dawk li nistgħu niehdu moralment (għax kull pajjiż addotta din is-sistema li qassam frekwenzi fuq bażi ta' reġjonalità) għandha ssir u ssehh fl' iqsar żmien possibbli.

Mill-istess perspettiva, jehtieg li l-Awtorità tax-Xandir allura tnaqqas il-burokrazija li biha qed tittratta l-qasam tax-xandir. Il-fehma tiegħi hi li din m'hi xejn hlief parti mill-attitudni partigġjana li ta' spiss l-Awtorità turi fil-mod kif tittratta kontroversji li jinqalgħu fil-qasam tax-xandir.

Imma biex nagħti eżempju konkret ta' kif ma għandhiex tithaddem din il-burokrazija tqila u suspettuża, ha ngħid li ma nistenniex li l-Awtorità ssegwi l-istess proċeduri dettaljati li segwiet meta għet biex tipproċessa l-applikazzjonijiet għal-liċenzji tat-telewizjoni. It-taparsi *feasibility studies* li saru bid-dettalji kollha li nħadmu, forsi

qallgħu ftit tal-flus lill-*accountants* li ppreparawhom, imma tista' tgħid li ma servew għal xejn aktar.

L-Awtorità stess, jekk jien imgharraf tajjeb, ammettiet li ma għandha l-ebda possibbiltà li tkejjel l-istimi li saru tas-suq li kellhom jiksbu l-istazzjonijiet privati skond l-istudji li ssottomettew. Lanqas hi f'pożizzjoni biex tevalwa bis-serjetà l-oġġettivi li tpogġew dwar il-mod kif l-istimi setghu jintlaħqu. Wisq anqas għandha l-possibbiltà biex issegwi jekk l-oġġettivi kummerċjali ta' l-istazzjonijiet humiex jintlaħqu jew le.

Barra minn hekk, nistenna li ma jitpogġiex xi hlas kbir għall- ħruġ ta' liċenzja għal xandir bit-televizjoni. Hlas bħal dan ma jista' jkollu l-ebda impatt fuq id-*deficits* li dejjem jizdiedu fil-*budget* tal-gvern. Jiġifieri m'għandux ikun bħala *revenue earning solution* u għalhekk iservi biss biex iżid il-barrieri għad-dhul ta' operaturi privati fil-qasam tax-xandir. Dan ma għandux ikun.

Biex nagħlaq: Nemmen li għal li ġej, il-hidma politika fix-xandir taht is-sistema privata preżenti, għandha tkun dik li tfittex li tikkompeti ma' l-operaturi privati oħrajn. Dan għandu jsir f'kundizzjonijiet ta' trasparenza li japplikaw bl-istess mod għal kulhadd. Ma għandu jkun hemm l-ebda diffikultà biex min jixtieq jidhol fil-kamp ta' trasmissjonijiet televiżivi jithalla juża fuq it-territorju Malti frekwenza vojta.

Jekk tiżviluppa f'daqqa waħda, l-ironija li biha xi negozjanti privati jaħsbu li ma jistgħux jikkompetu fuq bażi ta' suq hieles max-xandir kompetittiv li johroġ mill-istazzjon tal-partiti, allura ngħid jien, hemm xi haġa stramba fil-mod kif dawn l-operaturi privati jikkonċepixxu l-kompetizzjoni hielsa. Daqs kemm it-tele spettaturi jistgħu jaqilbu mill-istazzjon tan-negozjanti, daqstant iehor it-tele spettaturi jistgħu jabbandunaw l-istazzjon televiżiv ta' partit jew iehor.

It-*test* m'huwiex jekk min qed jara jew jisma' huwiex qed jara stazzjon tal-politiċi jew stazzjon tan-negozjanti. It-*test* huwa kemm dak li qed jara u jisma' hux ta' interess għalih u għall-familja tiegħu. Jekk stazzjon, ikun liema jkun, qed joffri

programmar ta' interess biżżejjed, u ta' interess akbar minn dak li qed joffri haddiehor, allura t-tele spettatur se jibqa' jsegwih. Hu b'dan il-mod li fis-sistema ta' pluralizmu bbażat fuq xandir privat u kompetittiv, il-Partit Laburista se jibqa' jqies is-sehem li beħsiebu jieħu fil-qasam tax-xandir bir-radju u bit-televiżjoni.

DISKUSSIONI

Is-sinjorina Sylvana Debono: Ma nafx jekk fihmtx sew il-punt li ghamel is-sur Jimmy Magro dwar il-frekwenzi allokatu għat-televiżjoni meta qal li l-Awtorità għandha tallokkhom anke jekk dawn qed jiġu użati minn haddiehor. Mela jekk għandna erba' frekwenzi tax-xandir: tnejn minnhom qed jiġu użati minn stazzjonijiet ta' barra, waħda qed tiġi użata mill-PBS, u l-oħra qegħda viċin wisq tal-frekwenza tal-PBS biex tiġi uttilizzata. F'dan il-każ, lesti ż-żewġ partiti politiċi jaċċettaw din it-tip ta' frekwenza meta jafu li ma jistgħux ixandru fuqha? Lest il-Partit Laburista, jew il-Partit Nazzjonalista, jaċċetta l-frekwenza tal-Canale 5 u jagħlaq il-Canale 5 barra minn Malta?

Is-sur Jimmy Magro: Jien għidt iżjed minn hekk fil-fatt. Dan l-aħħar ġie quddiem *handbook* tal-frekwenzi kollha li hawn mad-dinja kollha. Fih daqs set ta' enċiklopedija. Jiena m'hinix tekniku imma mill-ftit li jġieghni nidhol il-partit ikolli noqgħod naqra, ikolli nitkellem ma nies tekniċi u jkolli noqgħod nistudja ċerti affarijiet. Il-frekwenza hija waħda limitata. Hawn espert, is-sur Joe Bartolo, li żgur jista' jispjega iżjed minni.

Anke l-FM. L-FM jibda mill-88 sal-108, jiġifieri fid-dinja kollha għoxrin stazzjon jista' jkun hawn? Ma naħsibx. Anke jekk naċċettaw li 0.3 ta' frekwenza huwa l-minimu li stazzjonijiet jistgħu ikunu l-bogħod minn xulxin. Jista' jkollok 101.3 u jista' jkollok il-101. Ma naħsibx li dak hu l-istat ta' fatt.

L-istat ta' fatt huwa li fl-Italja biss hemm biżibilju ta' stazzjonijiet. Tista' xxandar minn Siracusa bħal ma għandna tal-*Community Radio* hawn Malta. Ahna dan il-kunċett nafu bih għax il-*Community Radio* hekk ser jaħdem. Li kellna jkun hawn f'Malta elf mignun li jiddeċiedu li japplikaw għal *Community Radio* jiena ngħid li għandna minn fejn nakkomodawhom. Għaliex tagħti frekwenza li l-*power* tagħha ma twassalx waħda fuq l-oħra.

Fit-televiżjoni jista' jiġri l-istess haġa. It-Taljani, żgur li m'għamlux il-miraklu tal-hobż u nbid. Kellhom erba' u ippruvaw jagħtu l-eluf. Użaw l-intelliġenza teknika. La hija politika din, la hija kummerċjali, m'hi xejn hlief intelliġenza teknika li tgħid din il-frekwenza lilek ser nallokahilek biex twassal minn hawnhekk sa hemmhekk.

L-istazzjonijiet nazzjonali li għandhom mhux minhabba li għandhom xi *transmitters* qawwijin imma għandhom sistema ta' *repeaters*. Issa hawn Malta għandna t-topografija ta' pajjiżna diffiċli. Il-Partit Laburista ilu jiddiskuti, biex jkun hawn sistema ta' *repeaters* għar-radjiijiet tagħna għaliex hemm postijiet li, minkejja x'jgħidu n-nies tekniċi, fil-fatt hemm nies li r-radju l-anqas jafu bih. Jekk tmur l-Imtaħleb, jew tmur fiż-żewġ bajjiet l-aktar popolari ta' Għawdex, ix-Xlendi u Marsalforn, dawn ir-radju ma jisimghux. Jekk nemmnu fil-plurażimu, dan x'ifisser kemm għandek stazzjonijiet jew kemm għandek postijiet li qed jisimghuk?

Il-kwistjoni tat-televiżjoni mhix ta' kemm ahna jew ahniex lesti naċċettaw frekwenza li hija imbabsa jew li hija difettuża. Fil-kwistjoni kollha irridu nirragunaw fl-interess nazzjonali tagħna. Jekk kien hemm pajjiżi li kisru l-konvenzjonijiet, mhux qed ngħid ejja niksru l-liġijiet, imma, l-Italja żgur li ma kelliex il-frekwenzi li għandha, u dan huwa ippruvat. Jekk wiehed jagħmel ir-riċerki, jsibhom. Allura ahna ser noqgħodu ngħidu li fl-1962 tawna erba' frekwenzi issa li qeghdin fl-1993 għandna nużaw dawk l-erba' biss? Dan hu l-argument tagħna.

Jirraguna hażin min jgħid li għax frekwenza qed tintuża minn xi hadd ma tistax tiġi allokata. Jekk jiena lest biex nixtri karrozza mkissra, ma tistax tgħid li inti fid-dover li tbiegħli affarijiet tajbin biss. Għidli li l-karrozza tiegħek hija mkissra u mbagħad jiena nirrimedja. Jista' jkun li jiena lest naċċetta li nxandar fuq frekwenza imbabsa.

Mr Chairman: Jekk tippermettli, sur Magro, il-mistoqsija diretta li għamlitlek is-Sinjorina Sylvana Debono, hi: jekk kemm il-darba tiġi l-għażla bejn li trid tiegħu frekwenza li qed juża l-Canale 5, u biex tehodha trid tagħlaq il-Canale 5, x'ser tkun ir-reazzjoni tal-Partit? Din il-mistoqsija irid li jirrispondiha l-Partit Nazzjonalista wkoll.

Is-sur Jimmy Magro: Jiena ssuperajtha billi applikajna għal Kanal UHF 29.

Dr Austin Gatt: Definitivament bħala Segretarju Ġenerali tal-partit, għalkemm id-deċizjoni m'hijiex tiegħi, nirrakkomanda li ma naċċettawhiex. Nahseb li rridu nkunu boloh politikament biex anke biss nikkunsidraw li dan il-pajjiż ser jikkonsidra stazzjon televiżiv tal-partit iktar importanti mill-Canale 5.

Il-problema vera mhux din, jien teknikament ma nifhimx u forsi nifhem inqas mis-sur Magro. Jiena intenni biex ngħid fuq dak l-argument li kien qed jagħmel is-sur Magro fuq il-*Community Radio*. Jista' jkun li teknikament huwa fattibbli, u j'Alla ikun fattibbli, u jekk hu fattibbli j'Alla jsir. Pero`, il-problema li qiegħed jevita s-sur Magro f'dan l-argument kollu huwa, jekk dan huwa illegali li tagħmlu fuq termini ta' konvenzjonijiet internazzjonali, l-Italja kisru l-Liġi meta għamluh, allura pajjiżna għandu jgħid li għax kisru l-konvenzjoni huma għandna niksruha aħna wkoll. Ma naħsibx li dan huwa mod kif pajjiż responsabbli għandu jirraġuna. Mhux kwistjoni li tipprovd, qed ngħid jekk niġu f'dan il-punt tlaqt il-premessa. J'Alla din m'hijiex kontra l-konvenzjonijiet internazzjonali.

Is-sur Joe Bartolo: Hassejt li għandi nagħmel klarifika għall-informazzjoni tal-partiċipanti dwar il-frekwenzi u l-kanali. Ta' min iżomm quddiem għajnejh li l-uniċi strumenti li jirregolaw il-frekwenzi u l-kanali fl-Ewropa huma l-Ftehim ta' Stokkolma tal-1961 għal dak li hu televiżjoni u dak ta' Ġinevra tal-1984 għal dak li huwa radju. Skond dawn iż-żewġ Ftehim, l-ebda pajjiż ma jista' jassenja lil xi stazzjon, frekwenza jew kanal jekk dik il-frekwenza jew dak il-kanal ma jkunux irregistrati fil-Ftehim f'isem il-pajjiż. Kull Gvern li huwa firmatarju tal-Ftehim jista', meta u jekk ikun meħtieġ, jipproponi tibdil fil-frekwenzi jew kanali rregistrati f'isem pajjiżu, jew jintroduċi servizzi tar-radju jew tat-televiżjoni godda billi jsegwi l-proċeduri provduti fil-Ftehim rispettiv. Fost dawn il-proċeduri hemm li jikkordina mall-pajjiżi li jistgħu jkunu affettwati hażin mit-tibdil jew mis-servizzi godda li jkunu qiegħdin jiġu proposti. Dik hija waħda mill-kundizzjonijiet li min jiffirma dak il-Ftehim ikun intrabat biha.

Jekk niġu għal frekwenzi vojta, jew frekwenzi li tużahom b'*power* baxx, wieħed irid iżomm quddiem għajnejh l-ewwelnett li skond il-Ftehim, pajjiż ma jistgħax jassenja frekwenzi li ma jkunux irregistrati f'ismu jew li ma jkunux ġew koordinati. It-tieni, jekk inti tassenja frekwenza, kif għamlu t-Taljani, inti ma tkunx tista' tagħti protezzjoni lil dik il-frekwenza, u jekk ikun hemm xi tfixkil, int ma tkunx tista' tilmenta ma dak il-pajjiż li jkun qiegħed jikkaġuna t-tfixkil.

Is-sur Joe Flask: Jiena nixtieq nistaqsi lill-partiti politiċi, għaliex il-proposta harget minn Dr Austin Gatt, kemm huma lesti li verament jagħtu lill-PBS il-libertà kollha li huma jaġixxu liberament kif iħossu u kif suppost għandu jsir il-veru xandir pubbliku fil-pajjiż? Kemm huma lesti li jagħtu l-mezzi wkoll biex dan isir, għax faċli ngħidu li Canale 5 u r-RAI huma aħjar minnha, pero`, hafna drabi naraw ukoll id-difetti tagħhom li aħna narawhom u l-popolazzjoni ma tarahomx. Dana nistaqsi liż-żewġ partiti politiċi biex ma niddiskriminax.

Jiddispjaċini nerga lura fuq id-diskors ta' dalgħodu, imma wegħghani l-argument ta' Dr Austin Gatt, li l-mexxejja tal-PBS jiġu nominati mill-Gvern, imma l-maġġoranza tal-haddiema tan-*News Room*, bħal li kieku x-xandir huwa biss *News Room*, huma nies li kienu taħt ir-reġim l-iehor. Jiena il-parti l-kbira ta' hajti għaddejtha barra minn Malta u f'dik is-sitwazzjoni stajt nimpjega ruhi. Jiena wieħed minnhom.

Dr Austin Gatt: Il-fatt huwa li mill-1987 'l hawn ma ġie impjegat hadd ġdid fin-*News Room* sa fejn naf jien. U dan huwa fatt, jiena semmejt il-fatti. Kont ġust li għidt, il-mexxejja li qed imexxu il-PBS huma nominati mill-Gvern u fin-*News Room* hemm nies li ġew impjegati fiż-żmien il-Gvern Laburista. Dan għidtu biex nikkritika l-fatt li hafna drabi naħsbu li l-bilanċ bejn il-partiti, bħal ta' l-Awtorità tax-Xandir fejn ninnominaw tnejn u tnejn, u għalhekk assoċjajthom ma dan il-bilanċ li suppost iġib lil kulhadd kuntent u ferhan. Gibtha sempliċement biex ngħid li fir-realtà dan mhux hekk fil-każ tax-Xandir.

Punt iehor. M'inhix ser nidhol fuq il-livelli tekniċi biex inkunu bħal Canale 5 jew ir-

RAI. Jiena sinċerament naħseb li dan il-pajjiż qatt mhu ser jasal biex ikollu daww il-livelli ta' programmi, għax naħseb li l-*budget* li għandhom probabbilment huwa nofs il-*budget* nazzjonali li għandna aħna. Jiġifieri, ma noggħodux nilludu ruħna li f'dan il-pajjiż aħna kapaċi ukoll nilhqu dawn il-livelli.

Halli mmorru għall-mistoqsija l-oħra. Kemm huma lesti l-partiti jagħtu l-libertà lill-PBS li jaħdmu? Din aċċenna għaliha iċ-Chairman dalgħodu u jiddispaċini li jkolli nirrimarka fuq kumment ieħor li ntqal u li beżżani. Il-libertà, speċjalment il-libertà ġurnalistika, u l-libertà professjonali ma tridx ittiha, trid tittiehed. Jiena drajt, fil-Partit Nazzjonalista, li jekk irrid inbiddel, kif ilni nipprova nbiddel l-istil tal-gazzetti tagħna, m'inhix niġġieled mal-qarrejja, qed niġġieled mal-politiċi tal-partit tiegħi stess. Jekk jien m'inhix lest, li għax sinċerament nemmen li haġa għandha issir hekk u nagħmilha hekk u nirriskja li nagħmilha hekk jiena, bir-rispett kollu, ma ngħid li jiena ġurnalist.

Alla hares f'dan il-pajjiż il-Partit Nazzjonalista kellu, fiż-żminijiet l-imghoddin, jgħid x'inhu l-aħjar: li noggħod id-dar u naqla' l-flus jew nagħmel ġlieġa fejn nirriskja haġti. Il-ġurnalist għandu jkollu, fl-aħħar mill-aħħar, il-konvinzjoni ta' dak li jgħid. Aħna kemm niġġieldu ma ġurnalisti għax ngħidu li jirrapurtawna hażin, għaliex ngħidu li huma *opinionated*, għax ngħidu li mhux qed jagħtu kolloxx, għax mhux qed jagħtu l-veduti tagħna, għax mhux qed ikoprana biżżejjed. Kemm niġġieldu ma edituri ta' gazzetti. Pero`, fl-aħħar mill-aħħar kulhadd jammira min għandu l-kuraġġ li joħroġ għonqu.

Jiena nifhem illi s-sitwazzjoni fil-PBS hija diffiċli għax hija taħt attakki il-hin kollu. Pero`, kemm fl-aħħar mill-aħħar hemm nies *who are prepared to be counted*. Jiena ma naf ebda sitwazzjoni storika fejn xi hadd għadda il-poter lil xi hadd ieħor. Il-poter dejjem hadnieh għaliex kellna l-kuraġġ li niehduh. Beżżatni id-dikjarazzjoni li għamel qabel is-sur Flask. Is-sur Flask qal li s-semmiegħ m'għandux kuxjenza kif jagħmel l-għażla għax m'għandux edukazzjoni. Mela qegħdin ngħidu l-injorant m'għandux dritt jagħmel l-għażla għax hu injorant, għax ma ġie edukat. Issa

wasalna f'demokrazija allura fejn l-ghazla tigi determinata mill-intelliġenza ta' xi whud. Issa mhux nagħmlu *Nielsen Ratings* u valuri u *surveys*, imma nibdew naraw u nassesjaw l-intelliġenza ta' kulhadd. Nahseb li b'din is-sentenza is-sur Flask wera preċiż x'ifisser li n-nies ġew impjegati qabel l-1987.

Is-sur Joe Flask: Il-poplu irridu nedukawh, appuntu irridu nedukaw il-poplu f'kollox. Ahna ma nistghux nippretendu li meta qabel ma kellu xejn u issa ghandu kollox, nippretendu li issa jaf kollox.

Mr Chairman: Nixtieq nagħmilha ċara - qed nitkellem bħala Chairman ta' l-Awtorità tax-Xandir - li m'inhix lest biex nittollera xi hadd li ma jaqdux dmiru sempliċement għax jibża'. Jiġifieri ma nistghux ngħidu li jekk xi haġa qed issir hażin, miskin il-ġurnalista ma jistax jagħmel haġa oħra għax xi ministru tah l-ordni. Jekk ġurnalist tal-P.B.S. ma jaqdux dmiru sew għax jibża', din hija haġa hażina, u bħala Chairman ta' l-Awtorità ngħid li ma nistghax nittolleraha. Semmejtha biss fil-kuntest li ntqalet dalghodu: fil-fatt jien għidt li s-sitwazzjoni hija hażina u ġejna f'hiex ġejna, għax hemm daqshekk rabta bejn ix-xandir u l-Gvern.

Is-sur Jimmy Magro: Jiena nahseb li anke l-istess natura tax-xandara huma differenti. Parti mix-xogħol tiegħi hu li nagħmel l-ilmenti fuq ix-xandir. Rari għamilna bħala Partit Laburista ilmenti kontra stazzjonijiet privati għaliex nagħmlu distinzjoni bejn dak li huwa privat u bejn dak li huwa tač-čittadini, u tač-čittadini huwa l-PBS.

Jiena nħoss, b'konvinzjoni, li n-natura tal-PBS ma tistax tpoġġiha fuq l-istess statura bħal l-istazzjonijiet tar-radju privati. Is-sur Piju Spiteri, il-konsulent tal-Ministru Galea kiteb kemm il-darba lil-Radju Super One biex dak li jrid ixandar hu ikun mxandar ukoll mid-disa' stazzjonijiet l-oħrajn. Kontra stazzjon privat ma tistax tapplika l-istess kriterji li wiehed japplika fuq il-PBS, għax il-PBS minnha nnifisha hija tač-čittadini u għandha iżżomm dak li jissejjah bilanč.

Anke, per eżempju, it-twegibiet li jingħata l-Partit mingħand l-Awtorità tax-Xandir,

fejn tagħmel paragun bejn in-numru ta' stqarrijiet maħruġa mill-Partit Nazzjonalista u dawk mill-Partit Laburista. L-Awtorità qaltilha li fl-aħbarijiet matul dawn l-aħħar għoxrin gurnata, il-Partit Nazzjonalista kellu erba' stqarrijiet filwaqt li l-Partit Laburista kellu dsatax il-stqarrija imxandra fl-aħbarijiet. Imma jekk il-Partit Laburista ħareġ dsatax il-stqarrija u l-Partit Nazzjonalista ħareġ erba', bilfors se tasal għal dik il-konkluzjoni aritmetika. Li rrid ngħid jien, il-bilanċ mhux fin-numru biss irid ikun, iżda wkoll fil-mod kif jiġu imdahlha l-*items*. F'ħafna mill-każijiet meta aħna noħorġu xi stqarrija jkun hemm direttament wara xi *feature* li kumbinazzjoni jkun ġie ppreparat għal wara l-istqarrija tagħna. Ma naħsibx li dan isir bit-telepatija li jkun hemm *feature* bi twegiba għall-istqarrija tal-Partit Laburista. Għal dawn il-punti aħna generalment nirreżistu.

Is-sur Richard Matrenza: Nixtieq, Mr Chairman, li s-segretarju tal-Partit Nazzjonalista jlluminani fuq punt għax inħossni ftit disturbat. Dr Gatt qal li fl-1987 il-*coach* jew il-*coaches* inbidldu imma l-*players* baqgħu l-istess mill-1987 'l hawn. Dan hu l-messaġġ li Dr Gatt ried jagħti fuq il-PBS? Jekk le, nixtieq inkun naf x'kien eżatt li ried jgħid Dr Gatt biex inkun nista' nagħmel il-mistoqsija tiegħi.

Dr Austin Gatt: Il-konkluzjoni kienet sempliċi: li jekk hemm post fejn hemm bilanċ bejn il-partiti huwa x-Xandir. Minkejja dan il-bilanċ it-tnejn ingorru fuqu. Ma noqgħodux naħsbu li għas-soluzzjonijiet, mhux biss fix-Xandir imma f'ħafna oqsma oħra, l-bilanċ tal-partiti huwa kollox. Qabel l-1987 il-ħaddiema kollha kienu ġew impjegati minn dak il-Gvern u min kien imexxi x-Xandir kien ukoll nominat minn dak il-Gvern.

Is-sur Richard Matrenza: Mela jiġifieri l-*coaches* inbidldu u l-*players* baqgħu l-istess. Mela allura kif jispjegali Dr Gatt id-dokument tal-Partit Nazzjonalista "Il-Logħba tal-Qerq" ippublikat qabel l-1987, (sa llum ma ħariġx dokument ieħor?). Jew dak inhar mhux veru kien hemm logħba tal-qerq, jew inkella llum hemm logħba ta' akkomodazzjoni. Liema waħda minnhom?

Dr Austin Gatt: Jiena ma nafx jekk ippubblikajniex id-dokument "Il-Loghba tal-Qerq". Jista' jkun li ppubblikajnieh. Pero`, mhux dan huwa l-punt, bir-rispett kollu. Nahseb li noqghodu nitkellmu fuq ix-xandir qabel l-1987 f'dan l-istadju, nahseb li huwa *passé*.

Is-sur Roland Flaminio: Forsi wahda mill-problemi principali ta' min jipprova jidderiegi stazzjon tat-televiżjoni hawn Malta, u mhux qed nghid biss ghal dan li jeżisti illum, imma anke kif jiskopru dawk li jigu fil-futur, hi li ahna nghixu taht id-dell tat-televiżjoni Taljana li huwa ta' livell professjonali, eċċezzjonali, fl-Ewropa stess biex ma nghidux fid-dinja. Allura kull ma taghmel, tista' toqghod żgur, li inti ser issofri fil-paragun mar-RAI jew mal-Canale 5, *a priori*. Kif qal Dr Gatt, mhux il-*budgets* tat-tlett stazzjonijiet tar-RAI flimkien, imma it-telf tat-tlett stazzjonijiet RAI flimkien huwa kważi daqs il-*budget* nazzjonali Malti.

Wiehed qed jghum kontra l-kurrent kontinwament. Dan jirrifletti, sa ċertu pont, il-perfezzjonizmu taghna ghaliex hemm stazzjonijiet fl-Italja li nistghu nipparagunaw ruhna maghhom, u dawn huma stazzjonijiet li ahna nirċevuhom daqs kemm nirċevu r-RAI u daqs kemm nirċevu l-Canale 5. Dawn huma l-istazzjonijiet Sqallin, l-istazzjonijiet lokali. Hadd ma qatt jghidli imma Teleregione jaghmlu hekk, ghax ma taghmlux it-*talk shows* li jaghmlu Teletna. Isemmuli lil Mike Bongiorno u lil "Mixer".

Ma rridx nibda polemika ma' Dr Gatt fuq il-libertà ta' espressjoni u l-fatt li l-partiti politiċi ghandhom stazzjonijiet tar-radju. Pero`, Dr Gatt ma rrispondiex ghal osservazzjoni tiegħi li ma nafx nazzjon ieħor demokratiku li jagħti direttament lill-partiti l-opportunità li jagħmel propaganda (fis-sens li jesprimi l-punt tal-partit) fuq livell nazzjonali kif qeghdin naghmlu ahna. U jien dik naraha li hija żball fil-Liġi.

Kif qal korrettament Dr Gatt, mill-1987 'l hawn ma żdied hadd fl-istaff tan-*News Room*. Jista' jkompli jghid li mill-1987 'l hawn ma żdied hadd fl-istaff ta' Xandir Malta hlefi. Id-deċizjoni, nimmagina, kienet meħuda minn xi livell tal-Gvern attwali. Ma nistax nara kif Dr Gatt jista' jgħib bħala punt ta' kritika kontra l-PBS il-fatt li mill-1987 'l hawn in-nies baqghu l-istess.

Dr Austin Gatt: Nahseb is-sur Flamini ma kienx hawn ghad-diskors tieghi. Il-punt ghamiltu biss fil-kwistjoni ta' kif inhu bilanċjat ix-xandir, biex ngħid kif sar ix-xandir iddominat mill-partiti. Hemm bilanċ relattiv, għaliex il-Gvern illum innomina min imexxieh, il-haddiema daħlu qabel l-1987, fl-Awtorità tax-Xandir għandna tnejn u tnejn u dan xorta mhux qed iġib soluzzjoni.

Fuq id-dritt ta' partit li jkollu stazzjonijiet tiegħu, is-sur Flamini qal li ma rrispondejtx għall-osservazzjoni li ma jafx pajjiż ieħor demokratiku li jagħti stazzjonijiet lill-partiti.

L-ewwel haġa f'dan il-pajjiż aħna skizofreniċi. Il-Partit Nazzjonalista meta uża dan l-argument fil-każ tal-kunsilli lokali, fid-dinja kollha jikkontestaw il-partiti politiċi, kif f'Malta ma jikkontestawx? Qalulna għax aħna speċjali. Issa, għal kuntrarju, kif id-dinja kollha ma jagħtux, mela m'għandniex nagħtu aħna.

Fir-realtà il-pajjiżi l-oħra mhux ma jagħtux lill-partiti, fir-realtà ma jipprojbux li l-partiti jkollhom stazzjon tagħhom. L-ebda partit ma għandu l-istazzjon bħala xelta tiegħu - l-istess xelta li għamel il-Partit Nazzjonalista.

Is-sur Roland Flamini: Il-Liġi ġdida Taljana tgħid li l-partiti politiċi, per se, m'għandhomx ikollom mezzi tax-xandir tagħhom. Sa fejn naf jien, parti miċ-*Charter* tal-BBC huwa eżattament dan il-fatt: fl-Ingilterra, l-partiti politiċi huma rappreżentati fuq il-*Board of Governors* tal-BBC għaliex huma m'għadhomx, u ma jistgħux ikollhom, *by Act of Parliament*, l-istazzjonijiet tagħhom. Dawn huma żewġ pajjiżi biss. Fi Spanja ma nafx x'jiġri u l-anqas fil-Ġermanja.

Mr Chairman: Nixtieq nagħmel rimarka għal dak li qal Dr Gatt, fuq il-membri ta' l-Awtorità tax-Xandir. Il-na ngħiduha ħafna din u ħassejt li lanqas għandi għalfejn noqgħod nirrepetiha. Il-membri fl-Awtorità tax-Xandir jirrappreżentaw lilhom infushom. Spiċċa dak iż-żmien li huma jirrappreżentaw lil naħa u lil naħa oħra. Tant ilna ngħiduha din il-haġa li hsibt li m'hemmx għalfejn ngħidha mill-ġdid.

Dr Emy Bezzina: Jiena ninsab diżappuntat fuq dan il-jum ta' diskussjoni, għaliex hafna mill-interventi li saru, minn hekk imsejjha xandara, kollha raw il-każ personali tagħhom, u injoraw l-effetti tal-pluralizmu fix-xandir għal Malta Maltija. Kulhadd qed jara l-interess personali tiegħu li żgur ma kienx l-għan li tiġi organizzata din il-Konferenza. Per eżempju, jien għamilt domanda qasira dalghodu li hadd ma weġibha.

Jiena stennejt li minn din il-Konferenza ser ikollna nkwadatura ċara, u issa ser insaqsiha lir-rappreżentanti taż-żewġ partiti politiċi ewlenin hawnhekk preżenti. Għaliex fl-1976, per eżempju, il-Partit Nazzjonalista, Dr Gatt kellu sehem tajjeb hafna, kien jagħmel kważi kull hmistax rikors kostituzzjonali fil-qorti għal imparzjalità u l-iżbilanċ. Issa probabbli għax kull naħa thoss li għandha l-mezz tagħha, ovvjament tnaqqset din l-esiġenza.

Iżda, nixtieq inkun naf mir-rappreżentanti tal-partiti ewlenin, u hawn jiena nohroġ miċ-ċirku politiku bħala kandidat, jekk iż-żewġ partiti tant iħossuhom b'saħħithom li fil-konfront ta' l-Awtorità tax-Xandir iħarsu lejha bħala wiċċ biex jagħmlu propaganda għal xi punt politiku, iżda meta tiġi biex l-Awtorità tinforza s-saħħa tagħha, iż-żewġ partiti kważi jinjorawha għax jgħidu li għandhom in-nies warajhom.

It-tieni punt, għad li aħna niehdu l-kelma tar-rappreżentanti ta' l-Awtorità tax-Xandir, li dawk suppost qegħdin hemm fil-kwalità personali tagħhom, biss għad hemm min jgħid, dawk it-tnejn tal-Partit Laburista u t-tnejn l-oħra tal-Partit Nazzjonalista. U nafu li fil-passat, l-istrategija ta' spiss intużat meta t-tnejn ta' naħa waħda kienu joħorġu 'l barra waqt xi punt shun biex ma jkunx hemm *quorum*.

Jiena qed ngħid wasalx iż-żmien li, l-Gvern mingħajr ma jħares lejn il-partit tiegħu imma lejn Malta Maltija u għal xandir ta' bilhaqq hieles, għandniex inkabbru l-Awtorità tax-Xandir sa sitt membri kif anke l-istess Kostituzzjoni tippermetti. Dawn is-sitt membri jkunu hemm fil-kwalità personali tagħhom u, jemmnu x'jemmnu, mingħajr indhil, la blu, la aħmar, la aħdar u l-anqas tal-knisja.

L-aħħar punt li xtaqt nagħmel huwa li jiena ma nemminx li t-Taljani huma aħjar minna. Aħna nistgħu nagħmlu programmi ta' livell għola jekk min ikun qed jagħmel il-programm ma jsibx indhil. Jien kull meta sibt lil xi hadd min jindaħalli, kien min kien, ħriġt 'l barra.

Is-sur Jimmy Magro: Xtaqt li qabel ma nirrispondi għall-mistoqsija li saret, xtaqt nikkummenta fuq x'intqal qabel u ndaħħal perspettiva ġdida. Ma jfissirx li għax il-haddiema tax-xandir ma żdiedux, ma kienx hemm *input* indirett minn terzi persuni. Biex tagħmel programm m'hemmx għalfejn tkun impjegat ma' Xandir Malta jew mal-PBS. Jiġifieri l-argument li wieħed jgħid li nbidlu l-propjetarji jew inkella l-*coaches* ma jregġix. Għax fix-Xandir kien hemm nies barranin, nies li m'humieqx direttament impjegati mal-PBS jew ma' Xandir Malta, li kellhom l'influwenza li jgħažlu l-kelliema huma, li jagħzlu s-suġġetti huma u li jmexxu d-diskussjoni. Programm ta' siegħa u nofs ta' diskussjoni jinfluwenza iżjed minn programm ta' xi għoxrin minuta ta' aħbarijiet, li tmien minuti minnhom ikunu fuq suġġetti barranin. Liema l-iktar jinfluwenza liċ-ċittadin Malti?

Issa ha nirrispondi għall-mistoqsija ta' Dr Bezzina. Jiena naħseb li l-kredibilità ta' xi hadd, individwu, istituzzjoni, ikun min ikun, tiġi mill-mod kif topera. Il-Partit Laburista jgħidu li m'għandux kredibilità. Jekk dan huwa stat ta' fatt u naċċettawh dan, ġie minn dak li għamilna, mhux għaliex qagħdna kwiet. Meta toqgħod kwiet, la tista' tirbah kredibilità, tista' titlifha kważi, jekk nitkellmu forsi b'mod filosofiku.

L-Awtorità tax-Xandir hija waħda minn dawn l-istituzzjonijiet bħal ma huma l-Kummissjoni Elettorali, l-Kummissjoni Kontra l-Korruzzjoni, l-Kummissjoni Kontra l-Inġustizzji, il-Qrati, il-Parlament innifsu. Kull istituzzjoni ġewwa pajjiżna tirbaħ il-kredibilità miċ-ċittadin jew inkella mill-istituzzjonijiet l-oħra, minn kemm taġixxi tajjeb *fil-perception* ta' min qed jiġġudikaha. Għax meta jien nikteb u nagħmel appell jew ilment lill-Awtorità tax-Xandir, l-Awtorità tirrispondini lura u tghidli m'għandekx raġun. *Fil-perception* ta' l-Awtorità m'għandix raġun u *fil-perception* tiegħi l-Awtorità m'għandiex raġun. Min se jirbaħ? Finalment jiġġudika ċ-ċittadin.

Naħseb li kellna minflok li nagħmlu *audience survey* ikun aħjar li jsir *survey* dwar il-*perception* ta' kemm hu bbilanċjat ix-xandir, jew inkella ta' min hu l-aħjar. Jekk tieħu, per eżempju, l-aħbarijiet ta' Super One Radio, mhux qed ngħid minn *survey* li għamilna aħna, imma minn *survey* li sar minn nies indipendenti, jgħidu li 24% tas-semmiegħa jsegwu l-aħbarijiet tas-Super One Radio għaliex l-aktar li jemmnuhom. Imma din ma tistax tgħid li l-poplu kollu, minħabba li 24 fil-mija qalu hekk, jaċċettawha. Jiġifieri biex l-Awtorità, biex kull istituzzjoni li hawn f'pajjiżna tirbaħ kredibilità trid tkun kredibbli fiha innifisha.

Jekk wasalx il-waqt li l-Awtorità tespandi, jiena naħseb li fuq din il-Partit Laburista diġa esprima, kemm il darba, l-opinjoni tiegħu. Meta l-partit kien qed jgħid li għandu jkun hawn stazzjon nazzjonali u mbagħad fiha jidhlu l-għaqdiet u l-partiti politiċi, konna rbatniha wkoll ma tibdil kemm fl-istruttura tal-PBS innifisha, f'dak iż-żmien kienet Xandir Malta, u kif ukoll mal-istruttura ta' l-Awtorità tax-Xandir.

Jiena naħseb li trid tinqata' jew tinstab soluzzjoni, għal dawn l-istituzzjonijiet ta' natura nazzjonali, fosthom il-Kummissjoni Elettorali, fejn trid tinstab soluzzjoni fejn verament il-forzi politiċi, inkluż forsi t-tielet partit, irridu nibnu kredibilità f'dawn l-istituzzjonijiet. U jekk ser nibqgħu bit-termini kostituzzjonali li għandna llum li l-Prim Ministru jinnominhom wara li jkun ikkonsulta lill-Kap ta' l-Oppożizzjoni, din illum m'għadiex treġġi iżjed f'pajjiżna.

Mela rridu nsibu alternattivi oħrajn li jkollhom il-kunsens ta' kull parti ġewwa pajjiżna. Kien hemm ix-xogħol tas-*Select Committee* u naħseb li diġa hemm bażi fejn wieħed jista' jiddiskuti.

Dr Austin Gatt: Fiż-żmien meta l-Partit Laburista kien iddeċieda li jibbojkottja l-provvedimenti kostituzzjonali li jobbliga l-Kap ta' l-Oppożizzjoni jikkonsulta mal-Prim Ministru l-unika eċċezzjoni li saret kienet fl-Awtorità tax-Xandir. Għaliex issa ilha prassi ta' żmien twil li mhux isiru konsultazzjonijiet bejn il-Prim Ministru u l-Kap ta' l-Oppożizzjoni fuq iċ-Chairman u l-membri tagħha, imma l-Kap ta' l-Oppożizzjoni

jinnomina direttament hu tnejn (u dawn il-kliem li użajt hawn jien u mhux rappreżentanti tal-partit) u l-Prim Ministru direttament jinnomina tnejn. L-anqas jitekellmu bejniethom fuq dawn. Dawn tnejn u tnejn. Din ilha ssir hekk minn żmien żemżem. U mbagħad jitekellmu u jaraw jistgħux jaqblu fuq iċ-Chairman. Din hija l-prassi, din hija l-prattika. Dawn, teknikament m'humiex rappreżentanti tal-partiti, veru, imma n-nomina hija diretta, l-anqas jikkonsultaw bejniethom.

Fuq il-kwistjoni shiħa ta' l-Awtorità, jiena l-ewwel wieħed li ngħid li wasal iż-żmien li l-Awtorità tiġi revoluzzjonata mhux biss fil-kompożizzjoni, imma wkoll fl-idea shiħa tal-Awtorità.

Waqqafna l-Awtorità bil-Kostituzzjoni tal-1964, u fil-fatt bdiet taħdem qabel taħt il-*Broadcasting Act* fl-1961, meta f'Malta kien hawn it-Times u r-Rediffusion. Din dahlet biex tikkontrolla r-Rediffusion. Illum is-suq tal-media huwa kompletament differenti. U parti mill-problema għaliex l-Awtorità m'għandiex kredibilità fil-prattika u ma tistax tattwa dak li hemm previst fil-Liġi, hija għax il-liġijiet għadhom antikwati u qed jitolbu wisq mill-Awtorità.

Wahda mill-problemi li jeżistu llum hija li l-Kostituzzjoni tgħidlek li l-Awtorità trid tara li tinżamm imparzjalità xierqa dwar hwejjeġ ta' kontroversja politika jew industrijali. Issa dan jagħmel sens fl-istazzjonijiet privati? Teknikament kulhadd qed jikser il-Kostituzzjoni. Dan jagħmel sens li nitolbu lill-Awtorità timmonitorja kull stazzjon, l-għaxra jew disa' li hawn, il-hin kollu u tiegħu l-passi kontra tagħhom?

Teknikament, iva, kulhadd qed jinjora lill-Awtorità jekk irridu ngħiduha ċara u tonda. Imma r-realtà hi li rridu nbiddu l-istruttura shiħa. Nibdew mill-kompożizzjoni, u hawnhekk jien ma naqbilx assolutament ma' l-istand tal-Partit Laburista, l-ebda Awtorità m'għandha tkun tiddependi mill-partiti politiċi biss. Għandu jkun hemm rappreżentanti tal-partiti politiċi, u għandhom ikunu diretti.

Jekk għandu jkun hemm Awtorità insostnu li ż-żewġ partiti għandhom jinnominaw

tnajn, pero`, għandu jkun hemm nies oħra. Għandha tkun hafna ikbar. Irridu naraw ukoll, jekk irriduha tkun effettiva u li kulhadd jibda jimxi mad-direttivi tagħha, irridu naraw x'għandha verament tirregolamenta.

Is-sur Joe Azzopardi: Ftit żmien ilu, kellna l-Partit Nazzjonalista li kien qed jgħid li għandu jkun hemm il-pluraliżmu fix-xandir u min ikollu l-flus kellu kull dritt li jiftaħ stazzjon tar-radju. Il-Partit Laburista, qabel l-elezzjoni, kien jgħid li għandu jkun hemm stazzjon li fih jipparteċipa kulhadd, biex il-mezzi finanzjarji ma jkunux ta' xkiel lil min jista' jsemma' lehn. Kienu jikkellmu fuq il-ħaddiema tax-Xandir, jaqbzu għal dawk li m'għandhomx flus, u allura kulhadd ikun qed jaqsam xi haġa bejniethom.

Illum mid-dehra il-folja nqalbet. Dwar it-televiżjoni, għandna lil Dr Austin Gatt li qed jgħid, u jien naqbel miegħu, li għandu jkun hemm dik il-liċenzja li tkun allokata għall-partiti, għall-movimenti u għaqdiet oħra, u għandna lis-sur Magro li qed jgħid li għandu jkun hemm stazzjon għall-partit tagħhom.

Nagħmel mistoqsija lis-sur Magro. Issa jekk qabel kien hemm dan il-prinċipju, (l-Alternattiva għidna l-istess haġa dalghodu, u l-Partit Nazzjonalista qed jgħid l-istess haġa) jekk forsi l-Partit Laburista jistax jikkonsidra li din l-unika frekwenza li hemm, mid-dehra hemm waħda, tkun frekwenza li l-partiti, il-movimenti, l-għaqdiet, ir-religjonijiet differenti, jkollhom ċans li jagħmlu programmi fuq din il-frekwenza? Ma jaħsibx is-sur Magro li nkunu qed insegwu l-prinċipju li l-Partit Laburista tant ipriedka qabel l-elezzjoni, u nkunu qegħdin insolvu din il-problema biex kulhadd ikun jista' jsemma' lehnu indipendentement mill-mezzi finanzjarji li jkollu.

Is-sur Jimmy Magro: Nixtieq nikkoreġi lis-sur Azzopardi fejn qal li għandu jkun hawn stazzjon għall-Partit Laburista biss. Ahna mhux hekk qed ngħidu. Ahna qegħdin ngħidu issa li l-prinċipju ta' pluraliżmu huwa aċċettat, u mhux aċċettat fuq il-karta, imma aċċettat fil-prattika, ser immorru it-triq kollha għaliex ma tistax tiegaf f'nofsha. Ghax dak li japplika għall-gazzetti, dak li japplika għal *magazines*, dak li japplika

ghal min jista' jagħmel konferenzi u *meetings*, dak li japplika għar-radrijiet, jista' japplika wkoll u għandu japplika wkoll għat-televiżjoni.

Jien ma għidtx li għandna niksru l-konvenzjonijiet. Qed ngħidu l-kostituzzjoni tal-1964 m'għadhiex treġġi. Jekk il-Konvenzjoni saret fl-1961, bl-istess argument, m'għadhiex treġġi. Jekk ma treġġix għall-Kostituzzjoni li għamilna ahna l-Maltin, hekk ukoll ma treġġix il-Konvenzjoni li saret mill-Ewropej, għax għaddew minn dak iż-żmien 'l hawn 32 sena.


Fuq il-flus hija kwistjoni oħra: fuq il-flus l-argument huwa dan: il-gustifikazzjoni li jkollna stazzjon tat-televiżjoni tagħna hija għaliex m'hemmx soluzzjoni fil-PBS. Is-soluzzjoni llum hija li jkun hawn diversi stazzjonijiet biex jagħtu xelta fl-opinjoni.

M'ahniex qegħdin ngħidu li ser nagħmlu stazzjon għax għandna l-flus. Jien injorajt l-argument li beda jgħid Dr Gatt li ahna għandna l-flus. Il-Partit Nazzjonalista għandhom l-istamperija tagħhom, ahna m'għandniex stamperija, per eżempju. Ma tistax tgħid għax il-Partit Laburista ser jagħmel stazzjon tat-televiżjoni, il-Partit huwa sinjur iktar mill-Partit Nazzjonalista, hemm affarijiet oħrajn. Il-Partit Laburista għandu l-Mexxej u jien *full time*, u xi tnejn oħra. Il-Partit Nazzjonalista għandu iżjed minn tnejn *full time*. Trid teħodha b'mod globali.

Il-Pjan Nazzjonali għax-Xandir

L-Onorevoli MICHAEL FRENDO

*Ministru għaż-Żgħażaġh u l-Kultura
(b'responsabbiltà għax-Xandir)*



L-Onor Michael Frendo LL.D., LL.M. (Exon), MP. kien il-Ministru responsabbli għaż-Żgħażaġh u l-Kultura sal-bidu tas-sena 1994. Illum, l-Onor Frendo huwa responsabbli għat-Trasport, Kommunikazzjoni u Teknoloġija.

Žgur li hawn konsensus fuq il-pluraliżmu li qatt ma kien hawn qabel. Din hi xi ħaġa li giet direttament u bl-iktar mod ċar espressa fil-Parlament f'tit ġimghat ilu mill-Kap ta' l-Oppożizzjoni li qal li l-Partit Laburista jaqbel mas-sistema tal-pluraliżmu li giet introdotta u li mhux bi ħsiebu jagħmel bdil għaliha jekk huwa jkollu l-poter. Din hija dikjarazzjoni li fil-fehma tiegħi juri li dak li għamilna sentejn ilu kien suċċess.

Kien suċċess għall-pajjiż naturalment bid-diffikultajiet tiegħu kollha. B'mod generali, f'soċjeta` Maltija li dejjem tftitex "l-imma", naħseb li nistgħu ngħidu li kien suċċess, u li fi żmien sentejn wasalna għal maturazzjoni tal-ħsieb fejn għandna l-ikbar żewġ forzi politiċi li għandhom konsensus fil-pajjiż - l-ikbar żewġ forzi politiċi li jivvotaw għalihom in-nies - qed jiddikjaraw li din it-triq li qbadna għandna nibqgħu fiha.

Allura jiena naħseb li rridu niehdu kuxjenza tal-fatt li f'dan il-bdil kollu li qieghed isir fil-qasam tax-xandir għandna punt li huwa punt ta' stabbiltà. U f'tant oqsma fejn ikun hawn kontroversji politiċi, - u jiena ma nippretendi qatt li fil-ħajja tal-pajjiż ma jkunx hawn daqsxejn kontroversja politika - fix-xandir għandna ftehim, konsensus, kbir fil-pajjiż li s-sistema tal-pluraliżmu li torbot is-sistema pubblika tax-xandir u s-sistema privata wkoll, li tohloq xenarju tax-xandir fejn għandek dawn iż-żewġ elementi, hija rikonoxxuta mill-ikbar forzi politiċi fil-pajjiż li għandhom konsensus tan-nies.

Minn dan il-lat, jien inhoss li l-Pjan Nazzjonali dwar ix-Xandir li għadda l-Parlament sentejn ilu huwa pjan li diġà qieghed, fil-qafas tiegħu, jitwettaq. Huwa pjan li illum għandu ħafna iktar nies li qed iħarsu lejha u qed jaraw kif għandu jiżviluppa milli forsi anke f'dak iż- żmien meta għaddiet il-Liġi nnifisha. Infakkarkom f'tit li kien il-Pjan li kien iħares lejn il-pluraliżmu bħala punt ta' libertà ta' espressjoni.

Hawnhekk ippermettuli nirreġaġixxi f'tit għal xi punti li ssemmev fid-diskussjoni dalgħodu li fosthom kien hemm il-kwistjoni jekk il-partiti politiċi għandhomx ikollhom televiżjoni jew radju. Forsi f'tit minnkom jafu, probabbilment ma jaf hadd, li fid-diskussjonijiet interni li kellna biex nagħmlu dik il-Liġi biex inharsu lejha il-mod kif

għandna nifformulaw dik il-Liġi, din id-diskussjoni qamet ukoll, għaliex hija diskussjoni naturali li tqum meta tifformula liġi ġdida għall-pajjiżek fix-xandir. Allura tibda tistaqsi fuq kollox, u tibda tara x'jagħmel haddieħor f'diversi pajjiżi.

Aħna hassejna f'dak il-punt żewġ affarijiet: L-ewwelnett hassejna li l-Kostituzzjoni, u din m'hemmx prova tagħha, kif inhi illum, tagħmilha diffiċli ħafna li inti ma tirrikonoxxix id-dritt ta' kull assoċjazzjoni u partiti (li huma assoċjazzjonijiet bħal haddieħor) li jkollhom dritt għal espressjoni tagħhom. U allura rridu nifhmu li għandek il-qafas kostituzzjonali ta' pajjiżna li nbena mill-1964 'l hawn li huwa l-fondament ta' kull ma nagħmlu fl-azzjonijiet tagħna.

Punt ieħor li kien importanti, u naħseb li huwa importanti wkoll għal dak li ntqal dwar l-Awtorità tax-Xandir, kien li meta inti qed tagħmel bidliet tant radikali fil-qasam tax-xandir jagħmel ukoll sens, jekk trid tiggverna tajjeb, li ma tbiddilx kollox f'daqqa imma li thalli ċerti affarijiet stabbli.

Hawn tradizzjoni kbira fl-istorja politika Malitja tal-partiti li involvew ruħhom fil-qasam kollu tal-istampa u tax-xandir. Hija tradizzjoni twila li tiġi minn diversi fatturi, mill-fatt li aħna pajjiż żgħir, mill-fatt li dawn kienu forzi politiċi li kienu qed jaħdmu għad-diversi bidliet. Deherilna, sussegwentement għal-punt tal-kostituzzjoni, li huwa importanti wkoll li ċertu affarijiet li huma stabbiliti f'pajjiżna, inżommuhom b'mod li huma f'dak il-mument. Il-bidla fil-qasam tax-xandir kienet tant radikali li ridna nżommu element ta' stabbiltà li magħha nankraw il-kontinwità f'dan is-settur.

U dan irrid ngħidu wkoll għall-Awtorità tax-Xandir. Kien hemm ukoll diskussjoni jekk l-Awtorità tax-Xandir għandniex inbidlulha n-natura tagħha kompletament u għandniex nagħmlu bdil radikali fil-poteri ta' l-Awtorità tax-Xandir. Fil-fatt l-Oppożizzjoni, dak iż-żmien, kienet ikkritikat lilna, bħala Gvern, għaliex kienet qed tgħid li naqqasna l-poteri ta' l-Awtorità tax-Xandir, li ma kien minnu xejn. Fil-fatt, l-Awtorità tax-Xandir ma tnaqqsulhiex anzi naħseb li żdiedulha l-poteri. Il-poteri huma qawwijin, u nżammu żgur qawwijin bil-mod li kienu fl-Ordinanza. Din kienet għażla

konxja mhux sempliciment għaliex qbadna parti mil-Liġi l-antika u poġġejnieha fil-Liġi l-ġdida, imma kienet għażla konxja f'mument li inti kont qed tintroduci s-sistema ta' pluralizmu li kont taf minn fejn se tibda pero` ma kontx taf fejn se tispicča għax ma kellekx esperjenza tagħha.

Aħna deherilna li kien iggvernar tajjeb u għaqli li ma tbiddilx l-Awtorità tax-Xandir u n-natura tagħha kollha f'dak il-mument partikolari. Għaliex qiegħed ngħid dan? għax jiena naħseb li illum qegħdin f'sitwazzjoni daqsxejn aktar żviluppata. Vera li, kif diġa' għidt, m'għaddiex iż-żmien forsi mixtieq li wieħed jista' jimmatūra l-ideat daqsxejn iktar. Pero`, għadda biżżejjed żmien li tista' tifhem li dawk il-punti fissi li kienu l-Awtorità tax-Xandir u l-qafas kostituzzjonali jista' jasal iż-żmien li nerġgħu nħarsu lejhom. Fost dawn il-punti żgur li hemm il-kwistjoni għandekx ikollok il-bilanċ f'kull stazzjon, anzi f'kull programm, li nsistew fuqha l-Oppożizzjoni fil-Parlament kuntrarju għal dak li konna qegħdin nissuggerixxu aħna, bħala Gvern, li għandu jkollok bilanċ fil-firxa kollha tax-xandir f'pajjiżna. Pero` ma stajniex, u għadna sal-lum ma nistgħux bil-Kostituzzjoni, nagħtu direttiva lill-Awtorità tax-Xandir biex timxi fuq dawn il-linji, għax il-Kostituzzjoni tghid li hadd ma jista' jagħti direttiva lill-Awtorità tax-Xandir fuq dik il-materja. Biex din l-interpretazzjoni tkun tista' ssir, trid issib postha fil-Kostituzzjoni stess u dan jeħtieġ ftehim bejn Gvern u Oppożizzjoni biex jintlaħqu ż-żewġ terzi neċessarji. Jew inkella l-istess Awtorità tax-Xandir, *sua sponte*, tiddeċiedi hi waħedha, li tagħti din l-interpretazzjoni.

F'dan il-qafas kostituzzjonali, aħna xtaqna li jkun hemm, u dahlet fil-liġi, rakkomandazzjoni li fil-qasam tax-xandir l-idea tal-bilanċ tittiehed fil-firxa kollha tax-xandir. L-Oppożizzjoni, dak iż-żmien, kienet assolutament kontra dan. Illum, iżda, fid-diskors li għamel il-Kap ta' l-Oppożizzjoni stqarr illi l-Oppożizzjoni thoss li għandna nimxu fuq l-istess linji li mxejna fil-qasam ta' l-istampa! Allura jien, b'konsegwenza ta' din l-istqarrija, nohodha li l-Kap ta' l-Oppożizzjoni ma jridx li jkun hemm regolamentazzjoni daqshekk stretta ta' bilanċ f'kull programm għar-rigward ta' kwistjonijiet ta' natura kontroversjali, ta' natura politika kif hemm fil-Kostituzzjoni. Jiġifieri, anke illum il-ħsieb qiegħed jimmatūra, qiegħed jiżviluppa

fid-direzzjoni li għandna nimxu 'l bogħod minn ċerti regolamentazzjonijiet kostituzzjonali li biex jinbidlu jridu żewġ terzi tal-Kamra. U dan anke jekk ma jkunx hemm sintonija perfetta, għaliex naturalment jibqa' dejjem xi differenzi fin-natura tat-televiżjoni u tar-radju minn dak ta' l-istampa, u dawn kull regolamentazzjoni għaqlija trid tirrikonossihom.

Qed insemmi dawn il-punti għaliex huma punti li tqajjmu fid-diskussjoni, u nhoss li huwa importanti li dan il-*background* ta' kifil-Gvern haseb f'dak il-mument, kif irrifletta fuq il-bżonnijiet ta' dan il-pajjiż, jiġi mixtarr anke pubblikament għaliex huma konsiderazzjonijiet li jistgħu jittgħu dawl fuq il-futur tax-xandir f'pajjiżna.

Il-Pjan Nazzjonali għax-Xandir huwa pjan li jhares ukoll lejn kif għandna nimxu lejn il-pluraliżmu fit-televiżjoni Maltija. U l-kunċett li jkollna pluraliżmu fit-televiżjoni kien kunċett li kien espliċitament inkluz fl-Att dwar ix-Xandir u għalhekk l-iżviluppi li qegħdin naraw illum huma żviluppi li joħorġu direttament mill-introduzzjoni tal-pluraliżmu. Ma tistax tintroduċi l-pluraliżmu fir-radju mingħajr ma tkun hloq *impetus* kbir minnu nnifsu li jwassal għal-pluraliżmu fit-televiżjoni, u dan intqal fit-Tieni Skeda tal-Pjan Nazzjonali għax-Xandir tal-Liġi stess.

Illum, fi żmien qasir hafna, fi ftit snin, għandna sitwazzjoni li hija radikalment differenti minn kif dan il-pajjiż kien qed jgħix qabel. Qabel f'dan il-pajjiż kien hawn mument fejn kien illegali li jkollok set tat-televiżjoni bil-kulur. Illum minn din is-sitwazzjoni ta' "biża'" mill-qasam tax-xandir, imxejna għal sitwazzjoni fejn ix-xandir huwa aċċettat, fejn neħhejna il-biża' minnhu, fejn sparixxiet il-biża' tal-polarizzazzjoni li, skond xi nies, kien ser ikun il-konsegwenza tal-pluraliżmu.

Hemm min għad għandu dan il-ġudizzju. Il-ġudizzju li għandi jien huwa li l-pluraliżmu fix-xandir għamel effetti enormi fil-ħajja demokratika tal-pajjiż għaliex naqqas hafna l-polarizzazzjoni u żied hafna t-tolleranza. Dan ġara anke minħabba ċerti fatturi, li jiena kont nemmen minn dejjem li huma naturali fil-ħajja demokratika ta' pajjiż meta jkollok iktar vuċijiet u allura jkollok iktar għażliet.

Il-fatt li inti semmiegħ, inti telespettatur għandek fejn tmur u timxi minn stazzjon għall-iehor, *zapping*, (anke fir-radju llum hemm iż-*zapping*) jgħiegħel lill-istazzjon innifsu li jersaq b'xi mod lejn iċ-ċentru għaliex inkella jista' jitlef il-kredibilità tiegħu, u magħha jitlef l-udjenza tiegħu ukoll.

U dan, apparti l-fatt Prattiku, li spjegali ftit ilu wiehed minn nies li jxandru fuq dawn l-istazzjonijiet, li tant hemm *pressure* biex ikollok nies biex timla' l-hin li inevitabilmente trid tistieden nies oħrajn li ma jaqblux mal-fehma tiegħek. Dan huwa effett pożittiv ta' pajjiż li hu żgħir.

Żgur li x-xandir huwa llum, sentejn wara l-Liġi tax-Xandir, sentejn wara li nfetaħ dan il-qasam, suċċess għar-rigward ta' dik li hija demokrazija, dik li hija l-kapacità li tesprimi ruħek, li tinvolvi ruħek, li ċċempel, li titkellem, li titwassal il-vuċi ta' ċittadin għar-rigward tal-politika, għar-rigward ta' l-*issues* li jiġu diskussi fil-pajjiż.

Wahda mill-affarijiet li forsi tkun interessanti hi li meta jsiru dawn is-*surveys* dwar ix-xandir isir *survey* dwar x'*issues* gew diskussi fil-qasam tar-radjiijiet f'dan il-perjodu li kien jeżisti dan il-pluraliżmu. Għax jiena nemmen li kien hemm diversi *issues* li kieku mhux għax kien hawn din l-atmosfera ta' diskussjoni, ma kienx ikun hawn lok li jiġu parti mid-dibattitu nazzjonali, u nahseb li dan huwa kontribut kbir li jagħti l-qasam tax-xandir.

Naturalment filwaqt li l-Pjan tax-Xandir qiegħed jiġi attwat diġa' kważi fil-qafas tiegħu kollu, dan ma jfissirx li m'hemmx aktar x'tagħmel f'kull parti li ntmisset. Nista' ngħid li kull parti tal-Pjan intrmisset, imma mhux kull parti hija kompleta. Fost dak li sar hemm li jkollna televiżjoni bis-satellita, (llum in-nies għandhom il-possibbiltà li jirċevu wkoll bis-satellita); it-tnehhija tal-monopolju ta' l-Istat; il-fatt li mxejna wkoll għall-pluraliżmu fit-televiżjoni; l-iffirmar tal-Konvenzjoni Ewropea għat-Trasmissjoni bit-Televiżjoni lil hinn mill-Fruntieri.

Xtaqt nitkellem ftit fuq dan l-aħħar aspekk, għax dan huwa aspekk mnizzel fil-Pjan

Nazzjonali għax-Xandir, li jagħtina l-possibbiltà, bħala pajjiż, li mhux biss nirċievu, u aħna riċevituri kbar ta' sinjali ta' pajjiżi oħrajn, (it-televiżjoni f'pajjiżna beda billi bdejna nirċievu sinjali ta' pajjiżi oħrajn), imma anke il-possibbiltà li nittrasmettu aħna wkoll lejn pajjiżi ġirien tagħna li rratifikaw din il-Konvenzjoni li fil-fatt issa bdiet topera. Dan huwa aspett interessanti li fil-fehma tiegħi għandu wkoll ikollu spazju għall-futur tax-xandir f'pajjiżna. għaliex huwa aspett fejn ix-xandir f'pajjiżna għandu l-possibbiltà li jidhol f'ċerti swieq ta' l-Ewropa. Hemm l-possibbiltajiet li iktar ma jgħaddi ż-żmien, iktar ma nkabbru l-fiduċja fina nfusna, iktar ma niehdu esperjenza aħna stess, aktar nistgħu nagħmlu impatt f'dan il-qasam ukoll.

U dan iġibni għal punt ieħor li xtaqt insemmi għar-rigward ta' l-effetti tal-pluraliżmu f'pajjiżna. Jiena nemmen li l-pluraliżmu f'pajjiżna kellu effett ukoll ekonomiku, mhux biss fil-qasam ta' l-*advertising* li fetaħ ukoll il-possibbiltà ta' tip ta' reklamar li forsi qabel ma kienx utilizzat, mhux biss kellu effett fis-sens li kabbar anke l-ispazju fejn nies jaħdmu fil-qasam tax-xandir, imma kellu effett li bil-mod il-mod holoq spazju fejn jikber settur ekonomiku ġdid.

Dan huwa pajjiż li m'għandux riżorsi kbar, dan huwa pajjiż li m'għandux riżorsi naturali, u fl-iżvilupp ekonomiku tiegħu huwa pajjiż li allura jrid jiffoka fuq ċerti oqsma li huma naturali għalih. Jekk niehdu l-eżempju tal-Freeport u l-eżempju tat-*trans-shipment*, huwa l-pajjiż li qiegħed jiżviluppa f'sens ekonomiku, l-pożizzjoni tiegħu strateġika li għal hafna snin kienet tiffisser biss f'termini militari. Dan il-pajjiż qed jiżviluppaha f'sens ekonomiku billi jisfrutta l-pożizzjoni strateġika tiegħu fil-Mediterran għal skopijiet ekonomiċi.

Jiena nahseb li bħala effett tal-pluraliżmu, rridu nibdew inħarsu lejn il-qasam tax-xandir bħala qasam li jista' jkun ta' natura ekonomika. Li jkun qasam li fih inkunu nistgħu nagħmlu żviluppi ekonomiċi li jkunu ta' importanza għal pajjiżna fl-istrategija ta' l-iżvilupp tiegħu. Dan huwa aspett li diġa' beda jiffunzjona bil-ftit il-ftit, jekk inti tara l-esperimenti li għamlu l-PBS għar-rigward tal-*farmin'g out* tal-programmi. F'mument minnhom kien hawn il-Unions li kienu qegħdin jibżgħu minn dan il-pass,

u kienu lesti jagħtu direttiva ta' azzjoni industrijali meta l-PBS taw l-ewwel programm b'kuntratt lil Għawdxin biex jipproduċu il-programm 'Għawdex' f'Għawdex stess. Dik id-direttiva eventwalment giet irtirata u jiena naħseb li dan ġara għaliex irrealizzaw li din m'hijiex ta' theddida għax-xogħol ta' hadd.

Din m'hijiex ta' theddida imma opportunità kbira ta' żvilupp fil-qasam tax-xandir li jrid jikber f'pajjiżna: li jkollok iktar *studios*; ikollok iktar nies fis-settur li mhux neċessarjament jaħdmu fix-xandir pubbliku jew fix-xandir privat; li jkollok postijiet indipendenti ta' produzzjoni, ta' materjal li jintwera jew jinstema' fuq ix-xandir. Għaliex hawnhekk inkunu qegħdin niżviluppaw karatteristika tal-Maltin u importanti li aħna nisfruttawha. Li forsi anke b'effett tal-mod li naqsmu l-ideat flimkien kontinwament, li nutilizzaw l-element qawwi ta' kreattività f'xenarju ta' pluraliżmu biex insaħħu dan is-settur, u nkabbru il-produzzjoni ta' films, ta' programmi, għall-qasam tax-xandir. Nemmen li din hija direzzjoni li għandna nieħdu, direzzjoni li hija msemmiya fil-Pjan Nazzjonali għax-Xandir. Dan huwa żvilupp eċċitanti. Fil-fatt, il-PBS għandhom iktar esperjenzi minn dawn il-programmi dwar Għawdex: kellhom programm ieħor dwar il-films f'Malta li wkoll kien *farmed out*, u għandhom programm ieħor bħalissa li huwa programm għaž-żgħažagħ sponsorizzat minn kumpanija tar-reklamar li ukoll huwa prodott kollu kemm hu minn waħda mill-aġenziji pubbliċitarji ta' pajjiżna.

Dan qed insemmieh għaliex forsi huwa aspett li jintesa fil-herqa f'Malta biex jinstab il-bilanċ perfett, qiesha din hija l-ikbar missjoni ta' dan il-pajjiż, fatt li kultant ikolli nammetti li jiddiżappuntani fid-diskussjoni dwar ix-xandir għaliex hija aspettativa impossibbli. Jiena nemmen li l-*farmed out* huwa aspett li meta jutilizzawh il-Maltin għas-suq lokali jkunu wkoll jistgħu, fiż-żmien, iħarsu lejn swieq barranin ukoll.

Hawn hafna affarijiet favur li f'pajjiżna isiru produzzjonijiet għat-televiżjoni. Meta tara li stazzjonijiet privati bħal ma huma Canale 5 u l-stazzjonijiet l-oħra ta' Fininvest, jmorru u jipproduċu l-programmi tagħhom fil-Portugal, tifhem li aħna bħala pajjiż għandna wkoll nibdew, fil-qasam tal-pluraliżmu fix-xandir, niġġieldu biex f'pajjiżna nressqu dan it-tip ta' produzzjonijiet għal ġid tal-poplu Malti u ta' kull min investa f'dan il-qasam.

Mr Chairman, jiena naħseb li l-qasam tax-xandir huwa qasam li dejjem ser jibqa' xi ftit kontroversjali. Huwa qasam li lkoll inħossu li għandna raġun fih. Għandu l-isfortuna kbira li kulhadd jaħseb li huwa espert fih, u allura rridu lkoll inbatu dawn il-konsegwenzi. M'hemmx dubju li kien suċċess fil-qasam demokratiku u politiku. Kienx suċċess fil-qasam ekonomiku u li jagħti lok għall-ħolqien ta' settur ġdid ekonomiku rridu naraw aktar 'l quddiem. Jiena naħseb li hawnhekk irid ikollna l-kuraġġ li ngħidu li l-Gvern fetaħ ir-regolamentazzjoni, il-Gvern ta l-opportunitajiet lil kull min ried li jieħu r-riskju kummerċjali f'sistema ta' suq liberu. Is-suq liberu għandu ħafna vantaġġi, iżda għandu l-iżvantaġġi: hemm min jirnexxi, u hemm min ifalli. Irridu nkunu ċari, irridu nkunu realistiċi u rridu naċċettaw ir-regoli tas-suq. Huwa importanti li nagħtu iktar żmien biex ngħidu kienx suċċess ekonomiku jew le, u nispera li ma jkunx hawn min jgħid li ma kienx suċċess ekonomiku għaliex ikun hemm xi hadd li ma jkomplix.

Jiena nħoss li ħafna drabi f'diversi oqsma għadna l-*forma mentis* ta' min irid ikun liberu pero` jrid fl-aħħar mill-aħħar li jkun hemm l-id tal-missier li tiegħu ħsiebu u li meta jiġi darhu mal-ħajj, irid allura li jkollu l-protezzjoni ta' xi hadd, inkluż il-protezzjoni ta' l-Istat. Il-logħba tas-suq liberu m'hijiex dik u jekk tidhol għaliha fil-qasam tax-xandir trid taċċettaha għax dawk huma r-regoli tal-logħba. U naħseb li din hija xi haġa li rridu ngħiduha. M'hemmx dubju iżda li fil-qasam ekonomiku nfetħet wisa' ġdida li qatt ma kien hemm qabel.

Niġu għax-xandir pubbliku: aħna nemmnu, u hawnhekk għandna konsensus fil-forzi politiċi ewlenin, probabbilment konsensus anke fil-forzi politiċi kollha, li minkejja li għandek tiżviluppa l-qasam privat, għandu jkollok ukoll qasam pubbliku fix-xandir. Jidher li kulhadd qiegħed jgħid li għandu jkollok il-qasam pubbliku fejn inti jkollok il-possibbiltà li tagħti messaġġi daqsxejn differenti. Għaliex messaġġi differenti? Għax il-qasam pubbliku għandu diffikultà ħafna ikbar mill-qasam privat biex jaqdi il-missjoni tiegħu. Għax fil-qasam pubbliku hemm żewġ missjonijiet li mhux dejjem neċessarjament faċilment thaddimhom flimkien.

Hemm il-missjoni ta' żvilupp kulturali. Fis-soċjetà ssib organizzazzjoni li hija orjentata lejn missjoni pubblika, u ssib organizzazzjoni li għandha biss esiġenzi kummerċjali. U hawn id-diffikultà tax-xandir pubbliku. Fil-qasam pubbliku, għandek id-diffikultà li trid tlaqqa' dawn iż-żewġ missjonijiet flimkien. Dawn mhux neċessarjament jeżistu fl-istess intensità fil-qasam privat fejn il-missjoni kummerċjali, bla dubju, hija iktar prevalenti, jekk mhux unika. Naħseb li għalhekk irridu nifhmu li l-qasam pubbliku għandu jfittex li jkun kummerċjali, pero', jrid ukoll jissodisfa l-bżonnijiet kulturali ta' pajjiżna.

Dan huwa qasam li fil-Pjan Nazzjonali għax-Xandir wasalna għalih biċċa, pero', ma wasalniex għalih bil-biċċa l-oħra u din hija kruċjali jekk irridu nkomplu nimxu 'l quddiem. Jiena ma naqbilx ma' l-*assessment* li għamel il-Kap ta' l-Oppożizzjoni fil-Parlament f'tit ilu fejn qal li l-PBS qiegħed jitlef hafna udjenja u li għandu diffikultajiet kbar. Mir-riżultat tal-MISCO *survey* ta' Jannar 1993 deher li filwaqt li fl-Lulju tal-1992 15% biss kienu jkomplu jaraw ix-xandir pubbliku wara li jispiċċaw l-aħbarijiet, f'Jannar ta' l-1993 ir-riċerki urew li din il-figura kienet telgħet għal 50% fid-disa' u għal 35% fl-għaxra. Wara l-għaxra biss bdew jaqilbulu jew jiftulu.

Żgur li kien hemm żvilupp pożittiv f'din id-direzzjoni. Ma jfissirx li hemmhakk ilhaqna dak li nixtiequ u jiena nhoss li x-*schedule* ta' Ottubru - Jannar li għadda kien forsi wieħed mill-aħjar *schedules* illi kellna għal hafna żmien¹. Jiena m'għandix dubju li dak il-progress li sar, ma jkunx sostenibbli jekk ma jkunx hemm il-ftehim li tant qegħdin infittxu mal-Unions biex ikun jista' jsir bidu għal u importanti għat-televiżjoni pubblika².

U l-aħhar haġa dwar it-televiżjoni pubblika hija li hemmhakk għandna bżonn li nagħmlu *Charter*. Ma jistax ikun li t-televiżjoni pubblika u x-xandir pubbliku kollu f'pajjiżna ma jkollux karta li sservi bħala gwida għalih u sservi wkoll bħala gwida għar-relazzjoni li għandu jkollu ma' min, fl-aħhar mill-aħhar, jispiċċa jirrispondi l-

1. Ottubru 1991 - Jannar 1992

2. Il-ftehim bejn PBS u l-Unions intlaħq fl-1993.

Parlament dwaru, u r-relazzjoni li għandu jkollu wkoll ma' l-Awtorità tax-Xandir. Dawn ir-relazzjonijiet bejn l-Awtorità tax-Xandir u l-istazzjon pubbliku u bejn l-Awtorità tax-Xandir u l-Ministru responsabbli mix-xandir huma relazzjonijiet li f'pajjiżna bdew jiżviluppaw, però, hemm bżonn li ndaħħluhom ukoll fid-diskussjoni kollha biex inkunu nistgħu nagħmlu l-affarijiet b'viżjoni ċara.

Xtaqt nifraħ lill-Awtorità tax-Xandir għal inizjattiva li hadet u li biha l-Awtorità uriet li riedet tiegħu l-opinjoni u l-viżjonijiet ta' haddieħor ukoll fuq qasam li huwa dinamiku ħafna u li lkoll irridu fih nagħmlu mill-aħjar li nistgħu, biex niggwidawh fid-direzzjoni ġusta. Żgur li jrid jgħaddi iktar żmien biex nifhmu l-effetti radikali li l-pluraliżmu għandu f'pajjiżna illum u fil-futur. Ix-xandir huwa qasam importanti li pajjiżna għandu jiffoka fuqu biex itejjeb il-formazzjoni soċjali u l-iżvilupp ekonomiku tiegħu u, fuq kollox, biex isaħħah il-pluraliżmu u d-demokrazija fis-soċjetà Maltija.